

انساني شخصيت جي ترقي (قرآن جي روشنيءَ ۾)

پروفيسر ڊاڪٽر فاروق عزيز
سنڌيڪار: شعيب الرحمن ڪهڙو

پهريون ڇاپو: 2010ء

ڪمپيوٽر لي آئوٽ: فهيم احمد سولنگي

ڇپيندڙ: ذڪي سنز، ڪراچي

ڇپائيندڙ: حڪمت قرآن انسٽيٽيوٽ، ڪراچي

انساني شخصيت جي ترقي

(قرآن جي روشنيءَ ۾)

پروفيسر ڊاڪٽر فاروق عزيز

سنڌيڪار

شعيب الرحمن ڪهڙو

خط و ڪتابت لاءِ

حڪمت قرآن انسٽيٽيوٽ

6 سنڌي جماعت ڪو آڀر ٿو سوسائٽي، جوڳي موڙ بس اسٽاپ

نیشنل هاءِ وي ڪراچي 75030

فون: 021-34213117

موبائل: 03132707097

حڪمت قرآن انسٽيٽيوٽ

انتساب

پنهنجي والد محترم
ايس اي عزيز (مرحوم)
جي نالي

فهرست

9مقدمو

باب پهريون

19انسانی شخصیت

- 19 شخصیت جي وصف
- 20 شخصیت جا تشکيلي عوامل
- 22 شخصیت جون خصوصیتون
- 25 شخصیت جا اهم نظريا
- 26 شخصیت بابت فرائيد مين جو نظريو
- 26 (الف) شخصیت جي بناوت (Structure of Personality)
- 29 (ب) شخصیت جي نشو و نما (Development of Personality)
- 30 (ج) شخصیت جون متحرک قوتون Dynamics of Personality
- 30 يونگ جو نظريو Young's Theory
- 31 شخصیت جي بناوت Structure of Personality
- 31 شخصیت جا قسم Types of Personality
- 32 شخصیت جي نشو و نما Development Personality
- 32 ايڊلر جو شخصیت بابت نظريو Adler's Theory of Personlity

باب ٻيون

37قرآن جو تصورِ نفس

- 37 نفس
- 37 قرآن جي مطابق انسانی شخصیت بن حصن تي مشتمل آهي

- 44..... انسانی شخصیت جو پهريون جز: انسانی شعور
- 44..... نفس جو استعمال شعور جي معني ۾
- 46..... نفس، انسانی شخصیت (مجموعي حيثيت ۾) جي معني ۾
- 47..... نفس (انسانی شعور) ۽ ان جون سطحو
- 49..... نفس ۽ جسم جو پاڻ ۾ تعلق
- 60..... انسانی شخصیت جو ٻيو جز: انسانی نفس
- 62..... (1) نفس، انسان جي پنهنجي اختيار سان حاصل ڪيل امانت آهي
- 67..... (2) انسان پنهنجي نفس تي مڪمل قدرت رکي ٿو
- 71..... (3) انسانن کي نفس متوازن حالت ۾ ملندو آهي
- 73..... (4) انسانی زندگيءَ جو مقصد نفس جي توازن کي برقرار رکڻ آهي
- 76..... (5) انسان صرف پنهنجي نفس جو ذميوار آهي
- 77..... (6) ايمان وارن کي نفس جي حفاظت جو حڪم
- 79..... (7) انسانی نفس، آزمائش جو ذريعو
- 89..... (8) ڪنهن به انسانی نفس کي ان جي سهڻاڻ وڌيڪ تکليف نه ڏني ويندي آهي
- 91..... (9) نفس اماره، نفس لوامه ۽ نفس مطمئنه
- 10..... (10) انسانی موت ۽ حيات، انسانی شخصیت جي ٻنهي جزن جي الڳ ٿيڻ ۽ ميلاپ جو نالو آهي
- 108..... (11) موت جي وقت ملائڪ انسانی شخصیت جي ٻنهي جزن تي قبضو ڪندو آهي
- 112..... (12) هر نفس کي موت جو ڏاڻو چڪڻو آهي
- 114..... (13) ڪو به نفس الله جي حڪم کان سواءِ مري نٿو سگهي
- 115..... الله ۽ انسانی نفس جو پاڻ ۾ تعلق
- 117..... نفس جو اصطلاح الله تعاليٰ جي ذات جي حوالي سان

باب ٽيون

119.....انسانی گم ۽ نفس

- 119..... انسانی ڪوشش جو محور ان جو پنهنجو نفس هوندو آهي
- 120..... صالح عمل نفس لاءِ نفع بخش ۽ برا عمل نفس لاءِ هاجيڪار آهن
- 124..... آسمان ۽ زمين جي تخليق جو ڪارڻ

- 125..... صالح عمل ۽ برا عمل
- 125..... صالح عمل
- 131..... بچڙا عمل
- 133..... الله ﷻ ڪڏهن به ڪنهن تي ظلم نه ڪندو آهي
- 135..... عملن جا نتيجا مستقبل ۾ مرتب ٿيندا آهن
- 136..... قيامت جي ڏينهن هر نفس کي پورو بدلو ملندو

باب چوٿون

137..... انساني نفس کي ڪمزور ڪندڙ عمل

- 137..... جيڪڏهن الله چاهي ها ته سڀني نفسن کي هدايت ڏئي ڇڏي ها!
- 139..... سڀ تڪليفون نفس جي بچڙائيءَ جي ڪري اينديون آهن
- 140..... نفس تي ايندڙ مصيبت طئي ٿيل قانون تحت آهي
- 140..... اهي فعل جيڪي نفس کي نقصان پهچائين ٿا
- 153..... نفس جي هلاڪت
- 156..... نفس جي هلاڪت جو اصطلاح، اصلاح ۽ سڌاري جي معنيٰ ۾
- 159..... پاڻ ڪريم ﷺ جي حوالي سان نفس جو اصطلاح

باب پنجون

161..... نفس اماره ۽ شيطان جو پاڻ ۾ تعلق

- 161..... شيطان جي نوعيت، حقيقت ۽ انسان سان ان جي دشمنيءَ جا سبب
- 167..... انسان کي گمراه ڪرڻ جا شيطاني حربا
- 184..... نفس اماره جا اهي طريقا جن جي ذريعي هو انسانن کي گمراه ڪندو آهي

باب ڇهون

193..... انساني شخصيت جي بحالي ۽ نفس لاءِ فائديمند عمل

- 193..... نفس جو احياءُ:
- 195..... استغفار سان نفس جي بحالي
- 198..... اهي ڪم جيڪي نفس لاءِ فائديمند آهن
- 204..... قومن جي اجتماعي نفس جي حياتي ۽ موت

مقدمو

پروفيسر فاروق عزيز قرآني علمن تي بيحد لکيو آهي. هو قرآن ۾ تدبر ڪري ٿو ۽ نبيون هڻي ٿو ته موتي به ڪڍي اچي ٿو. پر قرآن ۾ تدبر حڪماءَ قرآن جي تدبر جي تسلسل ۾ هجي ته وري ان جو مزو ٿي پيو آهي. پوءِ ان جي جامعيت ۽ استفادي جي اهميت وڌي وڃي ٿي. نفس جي حوالي سان اسان جي برصغير جي عظيم حڪيم القرآن امام شاهه ولي الله به سير حاصل بحث ڪيو آهي. پروفيسر فاروق عزيز قرآن جي تصور نفس کي ٻن شين تي محيط ڪيو آهي. هڪ انساني شعور ٻيو انساني ذات. جڏهن ته امام شاهه ولي الله رحمته الله عليه قرآن حڪيم جي تصور نفس کي چئن شين تي محيط ڪيو آهي.

اهي چار شيون هي آهن: 1- بدن 2- نسمة/روح طبعي يا حيواني، 3- نفس ناطق، 4- روح الاهي/ملڪوتي/رباني.

جيڪي شيون ٻين شين تي مرتب هونديون آهن، انهن (مرتب عليه) جو اثر هنن شين (مرتب) تي پنهنجي پنهنجي استعداد ۽ صلاحيت مطابق ظاهر ٿيندو آهي.

ان جو مثال هن طرح سمجهو ته ڪجهه مختلف رنگن وارن شين کي هڪ ٻئي جي ترتيب سان رکو. پوءِ پهرئين شيشي جي سامهون هڪ شمع روشن ڪريو. ته هاڻي ان شمع جو شعلو سمورن شيشن ۾ انهن جي رنگ جي مطابق انهن ۾ ظاهر ٿيندو. پر جيئن ته شمع جو تعلق پهرئين شيشي سان سڌو سنئون هوندو آهي ۽ ٻئي شيشي جو وري پهرئين شيشي جي واسطي سان، اهڙي طرح ٽئين شيشي وري ٻئي

جي واسطي سان، اهڙي طرح آخر تائين. تنهن ڪري ان جي اهميت ۽ عظمت ٻين جي پيٽ ۾ وڌيڪ هوندي آهي. (هاڻي سطحي نظر وارو انسان شمع جي مختلف رنگن ۾ آيل صورتن کي ڏسي ڪري ان کي گهڻيون شيون سمجهندو. پر حڪيم ۽ عقلمند ان توڙ تي وڃي پهچندو ته هيءَ هڪ شيءِ ئي آهي.

هاڻي انسان ڏي ٿا اچون. انسان جو ننڍڙو حصو سندس بدن آهي. جيڪو مرڻ کانپوءِ ڳري ختم ٿي وڃي ٿو يا سڙي وڃي ٿو.

ٻيو جز نسمة، روح طبعي/حيواني آهي، جيڪو سڄي بدن ۾ سرايت ڪيل آهي. هيءَ هڪ بدن ۾ لطيف بخار آهي، جيڪو بدن جي سمورين قوتن (انهن قوتن مان مراد آهي ”اخلاط اربعه يا مزاج.“ اهي چار آهن: خون، بلغم، سوداء، صفراء.) جي نچوڙ سان پيدا ٿيندو آهي. ان ۾ حس، چرپر، کاڌل غذا جي نظم ۽ انتظام وارين قوتن کي سنڀالڻ جو مادو پڻ موجود هوندو آهي. طب ۾ ان روح جو ذڪر ڪيو ويندو آهي.

طبي تجربن هيءَ ڳالهه واضح ڪري ڇڏي آهي ته ان بخار جي سختي، نرمي، صفائي ۽ گندگيءَ جو انساني قوتن ۾ ۽ انهن قوتن مان پيدا ٿيندڙ عملن ۾ وڏو اثر هوندو آهي. (يعني هن روح جون مختلف حالتون. انسان جي اندروني قوتن ۽ انهن جي ڪري پيدا ٿيندڙ عملن ۾ مختلف اثر وجهن ٿيون. جيڪڏهن هي روح صاف هوندو ته سٺا عمل نڪرندا ۽ جيڪڏهن خراب هوندو ته برا عمل نڪرندا. ۽ هيءَ به ياد رکڻ گهرجي ته انسان حيواني ضرورتن جي تڪميل لاءِ جيڪي عمل سرانجام ڏيندو آهي، انهن جون سڌو سنئون ڳانڍاپو هن روح سان ئي هوندو آهي. کاڌي پيئي جي شين، رهڻ سهڻ ۽ پاڻڻ جي شين جو هن تي سڌو سنئون اثر پوندو آهي يا هي اثر قبول ڪندو آهي. جيڪڏهن انهن ۾ شائستگی هوندي ته هيءَ روح به پاڪ صاف رهندو ۽ جيڪڏهن هي غير مهذب ۽ جهنگلي طريقي تي هوندا ته روح ۾ به هي اثر پختا ٿيندا ويندا. ان جي معجزن ٿيڻ سان حياتي اچي ويندي

آهي ۽ ان جي تحليل ٿي وڃڻ سان موت طاري ٿي ويندو آهي. سوچ جي شروعاتي ڏاڪي تي ان کي روح چئجي سگهجي ٿو. پر جڏهن ان کان به وڌيڪ گهري نظر سان ڏسبو ته اهو روح جو تمام هيٺيون طبقو قرار ڏنو ويندو. وڌيڪ گهريءَ نظر سان ڏسبو ته ظاهر ٿيندو ته هيءَ روح هڪ ٻئي روح لاءِ سواريءَ جو ڪم ڏئي رهيو آهي. يا مادي جو ڪم ڏئي رهيو آهي.

هي انساني روح، ان ”انسان اڪبر“ جو عڪس هوندو آهي، جيڪو حظيرة القدس ۾ موجود آهي. هيءَ عڪس سڀ کان پهريان ”عالم مثال“ ۾ پيدا ٿيندو آهي. ان ۾ انهن سڀني شين جو نمونو اچي ويندو آهي، جيڪي شيون ”انسان اڪبر“ سان تعلق رکنديون آهن. حظيرة القدس جي ملائڪن جي روحاني طاقت جو عڪس، ملءِ سافل جي فرشتن جي روحاني طاقتن جو عڪس، سيارن جون جيتريون به هيٺيون ڪائنات تي اثر وجهن ٿيون، انهن جو عڪس پڻ ان ۾ موجود هوندو آهي. سڀ کان وڏي ڳالهه ته انسان اڪبر جي دل تي جيڪا تجلبي الاهي پوندي آهي، ان جو عڪس اهو جيتوڻيڪ تمام ننڍڙو ڇو نه هجي پر هوندو ضرور آهي.

عالم مثال جي قروي (ڪاغذ) تي جڏهن اهو نقش پڪو ٿي ويندو آهي ته ان کي ”نفس ناطق“ چئبو آهي. ”نفس ناطق“ به هڪ عڪس ۽ ان انساني نوعي صورت/انسان اڪبر جو اولڙو آهي جيڪا عرش جي هيٺيان عالي طبقي ۾ عالم مثال ۾ آهي.

نسمه انساني، نسمه حيواني کان الڳ هن ”نفس ناطق“ جي اثر جي ڪري ڪيو ويندو آهي. ”نفس ناطق“ مٿي ذڪر ڪيل سڀني شين کي پنهنجي اندر ۾ گڏيل رکندو آهي. نسمه يا روح طبعي ان جي سواري هوندو آهي. ۽ ان جي اندروني طاقت جي ترقي ۽ ان جي نتيجن جو نالو عمل يا جزا ۽ سزا آهي.

پر اڃا جڏهن وڌيڪ انسان ۾ غور ڪبو ته معلوم ٿيندو ته هڪ ٻار کي اسان ڏسون ٿا، هو جوان ٿئي ٿو، وري پوڙهو ٿئي ٿو. ان جون بدني

قوتون ۽ انهن مان پيدا ٿيندڙ روح (لطيف بخار) مسلسل ٿيندا رهندا آهن. هي ٻار هڪ وقت ۾ ننڍو هوندو آهي، ٻئي وقت ۾ وڏو ٿيندو آهي. هڪ وقت ۾ سفيد رنگ رکندو آهي ته ٻئي وقت ۾ ڪارو رنگ رکندو آهي. هڪ وقت ۾ جاهل هوندو آهي، ٻئي وقت ۾ عالم هوندو آهي. اهڙي طرح ٻيون به ڪوڙ ساريون صفتون هڪ ٻئي جي پٺيان اينديون رهنديون آهن. انهن وصفن جي تبديليءَ جي باوجود اهو هميشه ساڳيو ئي انسان رهندو آهي. ته جنهن شي جي بنياد تي انسان ۾ ”اها وحدت“ قائم رهي ٿي اها شي انهن شين کان الڳ هئڻ گهرجي. جن شين جي ڪري ان انسان ۾ الڳ الڳ حالتون قائم ٿين ٿيون.

ٻار ۾ ابتدا کان وٺي آخر تائين وحدت قائم رکندي هڪ اهڙو نوراني نقطو آهي، جيڪو غير مرڪب آهي، ان جو اندازو ۽ طريقو جسماني طريقن کان بنهه مختلف هوندو آهي. ان کي روح ملڪوتي يا روح رباني چئبو آهي.

هن روح ۾ الله تعاليٰ جي تجلبي اعظم جي صورت ۾ منقش ٿي ويندي آهي. هن روح جو تعلق نفس ناطق سان ايئن هوندو آهي، جيئن نفس ناطق جو تعلق نسيمي سان. (يعني نفس ناطق هن روح لاءِ سواريءَ جو ڪم ڏيندو آهي).

ان کانپوءِ سمجهڻ ڪپي ته هيءَ چارئي جز (بدن، نسمه، نفس ناطق، روح ملڪوتي) پاڻ ۾ متناسق، مرتب ۽ مربوط آهن. روح ملڪوتي هڪ دريءَ يا سوراخ وانگر آهي. روح ملڪوتيءَ تي هر وقت مٿانهين قوتن جون تجليون پونديون رهن ٿيون. انوارِ الاهيات جي عڪس جا شعلا ان کي منور ڪندا رهندا آهن. پوءِ هن دري يا سوراخ مان اهي نفس ناطق تي پوندا آهن.

نفس ناطق ۾ انهن جو اثر ان جي صلاحيت موافق ظاهر ٿيندو آهي. نفس ناطق جي واسطي سان وري نسمه ڏانهن ايندو آهي. نسيمي ۾ ان جي طبيعت جي موافق اثر ظاهر ٿيندو. پوءِ آخر ۾ انهن جو ظهور بدن تي ظاهر ٿيندو.

(هن ڳالهه کي سمجهڻ لاءِ مٿي ذڪر ڪيل شيشي واري مثال کي ڏسو)

هتي هيءَ ڳالهه به سمجهڻ گهرجي ته جيئن نزل جو سلسلو جاري آهي (يعني روح ملڪوتي تي انوار الاهي جي ڏيئي جو عڪس پوي ٿو ان مان وري اهو نفس ناطق تي پهچي ٿو. نفس ناطق جي واسطي سان روح طبعي/نسمي تي ۽ نسمي جي واسطي سان بدن تي پهچي ٿو). تيئن صعود جو سلسلو به جاري آهي. يعني هر هڪ انسان جڏهن پنهنجي مزاج موافق ڪو عمل ڪري ٿو ته ان عمل جو اثر بدن جي ذريعي نسمي تي ٿئي ٿو. ان جي واسطي سان نفس ناطق تائين پهچي ٿو. نفس ناطق جي ذريعي روح تائين، جنهن سان روح جي ترقي يا تنزل جو سلسلو ڳنڍيل آهي.

مٿيون شيون ذهن ۾ ويهاري هاڻي اصل ڳالهه تي اچجي ٿو. مؤلف پنهنجي ڪتاب ۾ نفس جي پهرئين جز جنهن کي شعور جي لفظ سان ڪٿي تعبير ڪري ٿو. اهو نسمو يا روح طبعي/حيواني آهي. جنهن کان اڳ ۾ انسان بي جان آهي. ان جي اچڻ سان انسان جاندار ٿي وڃي ٿو. شعور جو ابتدائي درجو به هيءَ ئي آهي. هن جي ڪري ئي انسان پنهنجن حيواني ضرورتن جي تڪميل لاءِ ڪم ڪندو آهي. مختلف عملن جي تسلسل جي رنگ سان جيڪا شعور ۾ ترقي ٿيندي ويندي آهي، اها نفس ناطق جي ڪري ٿيندي آهي، جنهن جو اثر وري نسمي تي به پوندو آهي. (ان ۾ نزل ۽ صعود واري قانون کي نظر ۾ رکو).

يعني انسان عمل ڪري ٿو. ان جو اثر نسمي تي پوي ٿو. نسمي جي واسطي سان نفس ناطق تي پوي ٿو. هاڻي وري ان اثر جي رد عمل طور تي نفس ناطق ۾ رنگ پيدا ٿئي ٿو. جنهن جو اثر نسمي تي پوي ٿو. جنهن سان شعور ۾ ترقي ٿئي ٿي.

ان کانپوءِ ٻيو جز، جنهن کي مؤلف انساني نفس سڏي ٿو، کي وري ان جو نالو انساني ذات به رکن ٿا، اسان جي نظر ۾ اهو نفس ناطق

آهي. هن جوهر جي ڪري ئي انسان ٻين حيوانن کان الڳ ٿي وڃي ٿو. (جيئن گذريو آهي ته روح حيواني ته سڀني حيوانن ۾ آهي).

نفس ناطق جو هڪ تعلق روح حيواني سان آهي ته ٻيو تعلق روح رباني سان. جنهن کي بهيمي قوت ۽ ملڪوتي قوت جي لفظن سان به ڪڏهن تعبير ڪيو ويندو آهي.

هيءَ نفس ناطق خالي پليٽ safe plat وانگر آهي. جنهن تي ابتدا ۾ ڪو به رنگ چڙهيل نه هوندو آهي. هيءَ انسان کي متوازي حالت ۾ عطا ڪيو ويندو آهي. پوءِ انسان جي عملن جا رنگ هن کي پنهنجي رنگ ۾ رنگي ڇڏيندا آهن. جيڪڏهن عمل سٺا هوندا ته هن نفس تي سنورنگ چڙهندو. جيڪڏهن عمل خراب هوندا ته هن تي خراب رنگ چڙهندو. ۽ جيئن مٿي گذري چڪو ته ان جي اندروني طاقت جي ترقي ۽ ان جي نتيجن کي جزاءِ سزا چيو ويندو آهي.

هتي هيءَ ڳالهه ذهن ۾ رکڻ گهرجي ته سنو عمل، (جيڪو نفس ناطق تي سنورنگ پيدا ڪري ٿو) اهو آهي جيڪو روح ملڪوتي جي ترقيءَ جي مخالف، متضاد يا مانع نه هجي. (چو ته روح ملڪوتي پنهنجي مرڪز ڏانهن ارتقائي سفر ۾ رهندو آهي. سندس پرواز مٿانهين مقام ڏانهن هوندي آهي). ۽ برو عمل ان جي عڪس کي چئبو. ان کان پوءِ روح ملڪوتي آهي. انسان جي خودي، (Ago self) جيڪا به آهي، اها روح ملڪوتيءَ جو طبعي احساس آهي. چو ته هيءَ روح، ”روح ڪليءَ“ جي عڪس جو پرتو آهي. تنهن ڪري آزاديءَ، ان جي فطرت ۾ پيل آهي. آزادي جو ٻيو نالو اختيار (chosing) آهي. هيءَ انسان جي انفراديت جو نڪتو آهي. هن جي ڪري ئي انسان ٻين سڀني مخلوقن کان نه صرف الڳ ٿي وڃي ٿو پر انهن تي برتري ۽ فوقيت به رکي ٿو.

ان اختيار (chosing) جي ڪري ئي انسان کي مڪلف (قانون جو پابند) بڻايو ويو آهي. قرآن ۾ جنهن ”امانت“ جو ذڪر آهي، ان مان مراد ”تشرحي قانون“ آهي، جيڪو اختيار جي صفت جي ڪري

انسان کي عطا ڪيو ويو آهي. جنهن ۾ انسان کي ڪجهه شين جي ڪرڻ جو حڪم ڏنو ويو آهي ۽ ڪجهه شين جي ڪرڻ کان منع ڪيو آهي.

حقيقت ۾ اهائي اها امانت آهي، جنهن جي ڪرڻ جو انڪار ٻي مخلوق ڪيو. (هتي انڪار مان مراد، انڪار طبعي آهي. يعني انهن ۾ ان شيءِ کي قبول ڪرڻ جي صلاحيت ئي نه هئي. ڇو ته انهن وٽ اهو روح نه هيو جنهن کي اختيار جي صفت حاصل هجي.) امانت مان مراد تشریعی قانون آهي. ان جو دليل هيءَ آيت آهي:

انه کان ظلوماً جهولا.

”چو ته انسان وڏو ظالم ۽ جاهل آهي.“

هيءَ لفظ علت (cause) جي معنيٰ ۾ استعمال ڪيا ويا آهن. يعني انسان، ۾ امانت ڪرڻ جي صلاحيت هئي، ٻين ۾ نه هئي، (ٻين لفظن ۾ ته انسان کي قانون جو پابند بڻايو ويو) هن جي ڪري ته انسان ظالم ۽ جاهل آهي. ظالم ان کي چئبو آهي، جنهن ۾ عدل قائم ڪرڻ جي صلاحيت هجي. جاهل ان کي چئبو آهي، جنهن کي ڄاڻ يا معرفت حاصل ڪرڻ جي صلاحيت هجي. ۽ هي صرف انسان جوئي خاصو آهي. انسان کانسواءِ ٻي جيڪا به مخلوق آهي، اهي يا ته عالم ۽ عادل آهن، انهن ۾ ظلم ۽ جهل جي صفت ممڪن نه آهي، جيئن ملائڪ. يا اهي ظالم ۽ جاهل آهن، جن ۾ علم ۽ عدل جو تصور ممڪن نه آهي، جيئن ٻيا حيوان.

يعني انسان اهو ٻار هن جي ڪري ڪنڀو ته ان ۾ عدل قائم ڪرڻ ۽ معرفت حاصل ڪرڻ جي صلاحيت آهي. اڃا اسان ته انسان کي قانون جو پابند هن جي ڪري بڻايو ويو ته ان ۾ معرفت ۽ ڄاڻ حاصل ڪري عدل قائم ڪرڻ جي صلاحيت آهي. ۽ خدا جي طرفان انسان کي عطا ڪيل دستور جو بنياد اهوئي آهي ته انسان ان کي اپنائي ڪري پنهنجي سوسائٽي ۾ عدل قائم ڪري.

انهن عملن ۾ وري سنائي ۽ خرابي جي لحاظ هڪ درجا بندي

آهي. سڀ کان بچڙا ۽ خراب طريقا ۽ عمل اهي آهن، جن مان رڳو بدن کي فائدو پهچي ۽ انهن کي نسمو به قبول نه ڪري.

۽ جن کي وري نسمو ته قبول ڪري پر نفس ناطق انهن کي قبول نه ڪري، اهي پهرين جي مقابلي ۾ ڀلا چٽبا. جن کي وري نفس ناطق قبول ڪري ۽ روح ملڪوتي قبول نه ڪري، اهي وري ٻئي نمبر وارن جي مقابلي ۾ ڀلا چٽبا. ۽ سڀ کان سٺا طريقا ۽ عمل اهي آهن، جن سان روح ملڪوتي ۾ ترقي ٿئي. ان کي سرور ۽ لذت حاصل ٿئي.

نوٽ: اهي ڪم جن سان روح ملڪوتي ۾ ترقي ٿيندي آهي، ان کي سرور ۽ لذت ملندي آهي ۽ پنهنجي سفر ۾ ان کي آساني پيدا ٿيندي آهي. اهي ڪم آهن، جن سان انسان ۾ چار اخلاقي پيدا ٿين.

اهي چار اخلاق هي آهن:

طهارت: جسماني ۽ روحاني پاڪيزگي اختيار ڪرڻ.

اخبات: خدا جي حضور ۾ عاجزي ۽ نوڙت ڪرڻ.

سماحت: سخاوت ۽ احسان جو مقام. يعني دنيا جي محبت ۾ گهري نه وڃڻ، بلڪه شين مان ضرورت مطابق فائدو حاصل ڪرڻ ۽

خلق خدا سان پلايون ڪرڻ.

عدالت: انصاف تي قائم رهڻ ۽ حدون نه اورانگهڻ.

موت جي حقيقت

شاهه صاحب رحمته الله عليه فرمائن ٿا ته: ”هيءَ ڳالهه اسان جي صحيح وجداني علم ۾ ثابت ٿي چڪي آهي ته موت جي وقت نسمو (حيواني روح) بدن کان ڌار ٿي ويندو آهي، ڇاڪاڻ ته بدن مان نسمو پيدا ڪرڻ جي صلاحيت ختم ٿي ويندي آهي. موت جي وقت روح قدسي/نوراني نقطو (اسان جي خيال ۾ هن مان مراد نفس ناطق آهي) نسيمي کان جدا نه ٿيندو آهي.

(مٿي گذري چڪو آهي ته نسمو نفس ناطق لاءِ سواري آهي)

جيڪڏهن اتفاق سان ماڻهوءَ تي ڪمزور ڪندڙ بيماريون چڙهي وڃن ٿيون ۽ نسمو تحليل ٿي وڃي ٿو تڏهن به الاهي حڪم لازمي طور تي اهو بندوبست ڪندو آهي جو هڪڙو بلڪل ٿورو مقدار نسيمي جو باقي رهجي ويندو آهي. ته جيئن ان سان روح الاهيءَ (نفس ناطق) جو ربط قائم رهي ۽ انسانيت (شخصيت) ضايع نه ٿي وڃي. ان جو مثال ايئن آهي جيئن شيشي مان هوا چوسبي آهي ته ان ۾ هوا ايتري لطيف ٿيندي ويندي آهي جو ان کان وڌيڪ ان جو لطيف ٿيڻ ممڪن ئي نه رهندو آهي، ان ڪري ان کي وڌيڪ نه چوسبو آهي. ڇاڪاڻ ته وڌيڪ چوسڻ سان شيشو ٽٽي پوندو. (شيشي کي قائم رکڻ لاءِ ان ۾ ٿورڙي هوا جو رهائڻ ضروري هوندو آهي). اها هوا جي طبعي تقاضا هوندي آهي. اهڙي طرح نسمو هڪ حد تائين تحليل ٿيندي آهي. پر ان کان وڌيڪ ان جي تحليل نه ٿي سگهندي آهي. ٿورو يا گهڻو بچندو ضرور آهي ته جيئن ان سان الاهي روح (نفس ناطق) جو تعلق قائم رهي سگهي. انسان جي مري وڃڻ سان نسيمي جي، هڪ قسم جي جهڙوڪ نئين پيدايش ٿيندي آهي. بدن کان ڌار ٿيڻ کانپوءِ جيڪو ٿورڙو نسمو بچندو آهي، موت کانپوءِ ان کي هڪ نئين شڪل ۾ مرتب ڪيو ويندو آهي. (جيئن دنيا ۾ انسان جو بدن هيو هاڻي موت کانپوءِ نسمو ان جي قائم مقام ٿي پوندو آهي). الاهي روح، ان ۾ مثالي قوتن جي مدد سان هڪ نئين طاقت پيدا ڪندو آهي. جنهن ڪري نسيمي ۾ حس مشترڪ (يعني اها اندروني قوت جيڪا ظاهري حواس جي صورتن کي قبول ڪندي آهي) ٻڌڻ، ڏسڻ ۽ ڳالهائڻ جو ڪم ڏيڻ شروع ڪندو آهي. ۽ ان وقت نسمو عالم مثال جي مدد سان پنهنجي صلاحيت مطابق نوراني يا ظلماني لباس پهري وٺندو آهي. يعني بدن جي جڳهه تي کيس هڪ مثالي بدن ملي ويندو آهي. ان مثالي بدن سان ئي قبر ۽ محشر جا عجيب عجيب واقعا پيدا ٿيڻ لڳندا آهن.“

اسان جيڪو هي بحث ڪيو آهي، هي شاهه ولي الله جي

فلاسفي آهي. هن طرح سان اوهان هن ڪتاب جي ڪافي منجهيل ڳالهين کي حل ڪري سگهون ٿا ۽ ان سان گڏ هي ڳالهيون توهان کي زندگيءَ ۾ ٻين به ڪيترن مونجهارن کان چوٽڪارو ڏياري سگهن ٿيون.

والله اعلم بالصواب

مولانا عبداللطيف نانگراج

ريسرچ فيلو

حڪمت قرآن انسٽيٽيوٽ

ڪراچي

e

باب پهريون

انسانی شخصیت

انسان، الله تعالیٰ جي پيدا ڪيل اڻ ڳڻي مخلوقات مان هڪ آهي. جنهن کي الله تعالیٰ پنهنجي اڪثر مخلوق تي فضيلت ڏني آهي۔ الله تعالیٰ جو فرمان آهي:

وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنَ الطَّيِّبَاتِ
وَفَضَّلْنَاهُمْ عَلَىٰ كَثِيرٍ مِّمَّنْ خَلَقْنَا تَفْضِيلًا ﴿١٧﴾

”۽ اسان آدم جي اولاد کي عزت بخشي ۽ کين خشڪي ۽ درياءَ ۾ سوار ڪيو سون. ۽ کين سٺين شين مان روزي ڏني سون ۽ جن کي اسان پيدا ڪيو تن مان گهڻن تي انهن کي فضيلت ڏني سون.“

[سورة بني اسرائيل-70]

الله تعالیٰ پنهنجي ان تخليق کي جن صفتن سان نوازيو آهي، انهن جو تعداد هزارن ۾ آهي. انساني شخصيت بنيادي طور تي انهن صفتن جي مجموعي جو نالو آهي. جيئن ته اهي وصفون هزارن جي تعداد ۾ آهن، تنهن ڪري اهو يقيني طور تي ناممڪن آهي ته انهن سمورين صفتن کي ڪنهن هڪ تعريف (وصف) ۾ سمائي انساني شخصيت جي ڪا جامع وصف پيش ڪري سگهجي.

شخصیت جي وصف

نفسیات جي ماهرن شخصیت جون جيڪي وصفون پيش ڪيون

آهن، اهي سون ۾ پهچي چڪيون آهن ۽ ظاهر آهي ته انهن مان ڪنهن به هڪ وصف کي جامع قرار ڏئي نه ٿو سگهجي. تنهن هوندي به بحث جي ابتدا خاطر ۽ شخصيت جو هڪ ابتدائي خاڪو جوڙڻ لاءِ ڪجهه عام طور مڃيون ويندڙ وصفون هيٺ ڏجن ٿيون.

- (1) فطري لاڙن ۽ وراثتي صفتن جي مڪمل تنظيم (جوڙجڪ) کي شخصيت چيو ويندو آهي. [ايڪ ڊوگه]
 - (2) شخصيت اسان جي ان ڪردار جو مجموعو آهي، جنهن جي ذريعي اسين زندگيءَ جو آغاز ڪيون ٿا ۽ جنهن جي ذريعي اسين زندهه رهون ٿا. [واتسن]
 - (3) شخصيت انسان جي هڪ طبعي تصوير آهي، جنهن جي مصوريءَ ۾ فرد جي سمورن رخن گڏجي ڪم ڪيو آهي. [سانمڊ]
 - (4) شخصيت فرد جي انهن نفسياتي طور طريقن جي جوڙجڪ آهي جيڪي کيس ماحول ۾ نروار ڪن ٿا. [البورٽ]
 - (5) فرد جي سوچڻ، محسوس ڪرڻ ۽ عمل ڪرڻ جي مخصوص انداز کي ان جي شخصيت چيو ويندو آهي. [مانرز]
- انهن وصفن جي بنياد تي هي چئي سگهجي ٿو ته شخصيت فرد جي وراثتي ۽ عملي صلاحيتن جو مجموعو آهي. اهو مجموعو فرد جي ذاتي ڪوششن، وراثتي اثرن ۽ ان ماحول جي اثرن مان ترتيب وٺندو آهي جنهن ۾ اهو فرد پرورش حاصل ڪندو آهي. شخصيت بنيادي طور تي انهن وصفن ۽ خصوصيتن جي مجموعي جو نالو آهي، جيڪي هڪ فرد کي ٻي فرد کان ممتاز ڪن ٿيون. اهي وصفون سٺيون ۽ بريون ٻئي ٿي سگهن ٿيون. پنهنجين سٺين وصفن جي ڪري هڪ شخصيت پسندیده ۽ برين وصفن جي ڪري ناپسندیده چئبي آهي.

شخصیت جا تشکيلي عوامل

جيئن عرض ڪيو ويو ته شخصيت فرد جي مختلف قسم جي صلاحيتن ۽ وصفن جو مجموعو هوندي آهي. ان هوندي به ان جي تشڪيل

۾ لاتعداد عوامل حصو وٺندا آهن. انهن عوامل کي چئن بنيادي حصن ۾ تقسيم ڪيو ويندو آهي. اهي هي آهن:

1) طبعي عوامل:

طبعي عوامل مان مراد انساني شخصيت جون طبعي خصوصيتون آهن. جنهن ۾ والدين ۽ ابن ڏاڏن جا وراثتي اثر شامل هوندا آهن. اهي عوامل انساني شخصيت جي جمالياتي رخ جي تشڪيل ڪندا آهن. جنهن ۾ انسان جو مهانڊو ۽ جسماني جوڙجڪ ۽ بيهڪ شامل آهي. عام طور تي ڏٺو ويو آهي ته هڪ سٺن طبعي وصفن سان سينگاريل شخصيت نامناسب طبعي وصفن رکڻ واري شخصيت جي پيٽ ۾ وڌيڪ پسند ڪئي ويندي آهي.

2) ذهني عوامل:

ذهني عوامل مان مراد انسان جون ذهني صلاحيتون، افڪار، خيال ۽ تخليقي صلاحيتون آهن. انهن جو شخصيت جي تشڪيل ۾ هڪ نمايان ڪردار هوندو آهي. جيڪو شخص جيترو وڌيڪ انهن صلاحيتن جو مالڪ هوندو اوترو ئي سماجي لحاظ سان مائتو هوندو ۽ ان جي ابتڙ جنهن ۾ اهي صلاحيتون گهٽ هونديون ته ان جو قدر ۽ مرتبو به گهٽ هوندو.

3) جذباتي عوامل:

انساني جذبات، انساني شخصيت جي تعمير ۽ تڪميل ۾ هڪ اهم ڪردار ادا ڪن ٿا. انهن کي شخصيت جي بنيادي محرڪ جي حيثيت حاصل هوندي آهي. سٺا ۽ صحت مند جذبا جنهن ۾ ڪم جو جوش، اڳتي وڌڻ جو جذبو، محنت جي خواهش، محبت، ايثار، لڳاءُ، زندهه دلي، خوش اخلاقي، همدردِي ۽ رواداري وغيره اهي اهڙا جذبا آهن. جيڪي شخصيت کي هڪ تعميري رخ ڏين ٿا. جڏهن ته منفي جذبا جنهن ۾ بغض، ساڙ، بيزاري، مايوسي، نااميدي، جارحيت، بخيلي، حرص ۽ لالچ اهڙا جذبا آهن جيڪي انساني شخصيت کي منفي طور تي متاثر ڪن ٿا. سڀ کان بهتر اعتدال واري روش آهي. يعني اهڙي شخصيت جيڪا موقعي ۽ ماحول جي لحاظ کان مناسب جذباتي رد عمل جو اظهار ڪري ۽ ان ۾ افراط ۽ تفريط

(پستي ۽ انتهاپسندي) کان ڪم نه وٺي.

4) معاشرتي عوامل:

معاشرتي عوامل ۾ اهي خارجي ۽ سماجي محرڪات شامل آهن جيڪي فرد جي شخصيت تي اثر انداز ٿيندا آهن. انهن ۾ گهر جو ماحول، خانداني ماحول، دوست احباب، تعليمي ادارا ۽ مذهبي تصور وغيره شامل آهن. اهي عوامل ڪنهن به شخصيت تي گهرو اثر ڇڏين ٿا ۽ فرد جي شخصيت جي تڪميل ۾ مختلف حوالن سان اثر انداز ٿين ٿا.

شخصیت جون خصوصیتون

انسانی شخصیت ڪيترن ئي خصوصیتن جي حامل هوندي آهي. جن مان رڳو ڪجهه بنيادي خصوصیتن جو ذڪر هيٺ ڏجي ٿو:

1) وحدت:

انسانی شخصیت بنيادي طور تي هڪ وحدت آهي. جيڪا هڪ ئي وقت هڪ جهڙين ۽ متضاد صفتن سان تشڪيل وٺندي آهي. اها وحدت هڪ مخصوص ڪردار تشڪيل ڏيندي آهي. هڪ فرد، زندگي ۽ ان جي مختلف معاملن جي باري ۾ پنهنجو هڪ مخصوص نقطه نگاهه رکندو آهي ۽ مختلف حالتن ۽ واقعن ۾ هڪ مخصوص طرز عمل جو مظاهرو ڪندو آهي. ان طرح هڪ مخصوص فڪر ۽ طرز عمل جي حامل شخصيت وجود ۾ ايندي آهي. جيڪا هڪ الڳ وحدت رکندي آهي.

2) تحرڪ (چوپو) ۾ رهڻ:

شخصیت جي بي نمايان خصوصیت ان جو چرپر ۾ رهڻ آهي. انساني شخصیت پيدائش کان وٺي موت تائين ڪنهن نه ڪنهن حوالي سان متحرڪ رهندي آهي. ان تحرڪ جي شدت گهٽ وڌي سگهي ٿي. انساني جذبا، خيال، دلچسپيون، اقدار، عادتون ۽ محرڪات وغيره تبديل ٿيندا رهندا آهن. ان کان سواءِ مختلف قسم جون تبديليون جن ۾ سماجي، معاشرتي ۽ معاشي تبديليون شامل آهن. انساني شخصیت تي اثر انداز ٿي ڪري ان کي تبديل ڪنديون

رهنديون آهن يا گهٽ ۾ گهٽ تبديليءَ جو محرڪ ضرور بڻجنديون آهن. ان طرح انساني شخصيت مسلسل تبديلين جي زد ۾ رهندي آهي.

3) تسلسل:

جيتوڻيڪ اسان جي چوڌاري مختلف قسم جي تبديلين جو هڪ مسلسل عمل جاري آهي ۽ اهو عمل همءَ گير به آهي. ان هوندي به ان همءَ گير تبديلي جي عمل ۾ به انساني شخصيت جو تسلسل نٿو ٿئي. شخصيت جو جيڪو بنياد ابتدائي عمر کان جوانيءَ ۾ رکيو وڃي ٿو، ان ۾ جزوي ۽ مختلف قسم جي تبديلين جو عمل يقيني طور تي جاري رهي ٿو. پر اهي تبديليون شخصيت جو بنيادي ڍانچو تبديل نٿيون ڪن. انساني شخصيت جا بنيادي اهڃاڻ بدستور ساڳيا ئي رهن ٿا. زندگيءَ ۾ ڪيترائي مختلف قسم جا موڙ ۽ لاهڻا ڇاڙها ايندا رهندا آهن. انهن کان ڪو به بچيل نه آهي. پر انهن لاهڻن ڇاڙهن جي باوجود شخصيت جو جوهر تبديل نه ٿو ٿئي. ان جو مثال درياءَ سان ڏٺي سگهجي ٿو. جيڪو ڪيترن ئي مختلف علائقن مان گذري ٿو. انهن ۾ جبل واري هيٺاهين، مٿاهين ۽ ميداني علائقا وغيره شامل هوندا آهن پر درياءَ پنهنجي موج ۽ مستيءَ سان پيو هلندو آهي.

4) پيشنگوئي/اڳڪٿي:

هيءَ خصوصيت ٽين خصوصيت سان ئي لاڳاپيل آهي. جڏهن هي معاملو طئي ٿيل آهي ته انساني شخصيت هڪ مسلسل برقرار رکي ٿي ته ان بنياد تي ڪنهن مخصوص انساني شخصيت جي طرز عمل جي تجزيي کان پوءِ هيءَ چئي سگهجي ٿو ته هي مخصوص شخصيت جيئن ته ان مخصوص طرز عمل جي مالڪ آهي، تنهن ڪري اها آئينده به ان قسم جي موقعن تي ان قسم جي طرز عمل جو مظاهرو ڪندي، جيڪو اها پهريان ڪندي آئي آهي. توڙي جو اهو ڪو ڪليو ۽ قانون نه آهي، پر انساني طرز عمل ڪا مشينري نه آهي. جنهن متعلق شرح صدر سان چئي سگهجي ته اها هميشه هڪ جهڙين حالتن ۾ هڪ ئي قسم جي طرز عمل جو مظاهرو ڪندي پر اهڙين غير معمولي حالتن جي گنجائش هڪ محدود حد کان وڌيڪ نه هوندي آهي.

5) انفراديت ۽ يڪسانيت:

هر شخصيت پنهنجي هڪ انفراديت ۽ يڪسانيت رکندي آهي. ان کي هيئن به بيان ڪري سگهجي ٿو ته هر شخص پنهنجن ڪجهه خصوصيتن ۾ ٻين فردن وانگر هوندو آهي پر بلڪل انهن جهڙو نه هوندو آهي. وراثتي ۽ ماحولياتي اثر، هر شخص ٻين فردن جيان هڪ جهڙي انداز ۾ قبول ڪندو آهي. ان هوندي به ان جي انفراديت ۽ يڪسانيت ان حوالي سان هوندي آهي ته هو جن تجربن مان گذرندو آهي، اهي خالص ان جا پنهنجا هوندا آهن، ڪو به ٻيو شخص بعيهه ان جهڙن تجربن مان نه گذرندو آهي. هر ماڻهو پنهنجي مخصوص محبتن، دشمنين، غمن ۽ نفرتن جو حامل هوندو آهي. جيڪي خالص ان جون پنهنجيون هونديون آهن. ايتري تائين جو هڪ ئي پيءُ ماءُ جي اولاد، جن هڪ ئي ماحول ۾ پرورش حاصل ڪئي هجي يا هڪ ئي پيشي سان لاڳاپيل فرد به پنهنجي انفراديت نٿا ڇڏين. اها انفراديت شخصيت جو مخصوص خاڪو آهي.

6) وراثت ۽ ماحول:

وراڻت ۽ ماحول ٻه الڳ الڳ عوامل آهن. جيڪي شخصيت جي نمايان خصوصيتن ۾ شامل آهن. ڪنهن شخص کي وراثت ۾ ملندڙ خصوصيتون صرف اهي ئي نه هونديون آهن جيڪي والدين کان ملنديون آهن، پر اهي ابن ڏاڏن تائين هلنديون آهن ۽ ان جون پاڙون انساني ارتقاء ۾ پيوست ٿي وينديون آهن. وراثت ۾ ملندڙ خصوصيتون ماحول جي اثر هيٺ هونديون آهن. موافق ماحول ملڻ جي صورت ۾ اهي خصوصيتون وڌيڪ اجاگر ٿينديون آهن ۽ غير موافق ماحول جي صورت ۾ انهن جي نشوونما ۽ اوسر منفي طور تي متاثر ٿيندي آهي. وراثت ۾ ملندڙ جسماني صفتن جو اندازو ته ڪري سگهجي ٿو، پر ذهني ۽ اخلاقي صفتن بابت اندازو لڳائي نٿو سگهجي ۽ نه ئي ان حوالي سان ڪا پيشن گوئي ڪري سگهجي ٿي. اخلاقي صفتون بنيادي طور تي تربيت، ماحول، تعليم، سماجي ۽ خانداني اثرن مان جڙنديون آهن.

جيستائين ماحول جو تعلق آهي، ان جو آغاز بنيادي طور تي حمل جي

قرار وٺڻ کان ئي شروع ٿي ويندو آهي. ماءُ جي رحم ۾ ”جنين“ جي نشوونما جي دوران ماءُ جي ذهني ۽ جسماني حالت ٻار تي سڌوسنئون اثر انداز ٿيندي آهي. پيدائش کان پوءِ اهو ماحول جنهن ۾ ٻار اک کوليندو آهي ۽ تربيت حاصل ڪندو آهي، ان حوالي سان گهر جو ماحول، سندس پيءُ ماءُ جا پاڻ ۾ لاڳاپا، انهن جا ٻين پيئرن، ڀائرن، رشتيدارن ۽ دوستن، احبابن سان لاڳاپا، انهن جو برتاءُ، ان کان پوءِ تعليمي ماحول، استاد جو رويو ۽ ان قسم جا لاتعداد عوامل هوندا آهن. جيڪي ڪنهن شخصيت تي اثر انداز ٿيندا آهن. اهي سمورا عوامل هڪ ٻي انتها پيچيده عمل ۽ رد عمل جو سلسلو ترتيب ڏيندا آهن. جيڪي انساني شخصيت تي سڌي يا اڻ سڌي طرح اثر انداز ٿيندا آهن.

شخصيت جا اهم نظريا

علم نفسيات ۾ شخصيت تي تمام گهڻو ڪم ٿيو آهي ۽ ان سلسلي ۾ شخصيت جي حوالي سان ڪيئي نظريا پيش ڪيا ويا آهن. جنهن ۾ شخصيت جي وصفن جا نظريا، شخصيت جا حرڪي نظريا، شخصيت جا وقفي نظريا، شخصيت جا سماجي وقوفي نظريا ۽ شخصيت جو نظريه ذات وغيره شامل آهن.

هن ڪتاب جو بنيادي مقصد شخصيت جي بناوت ۽ ان جي نشوونما جي حوالي سان قرآني تعليمات پيش ڪرڻ آهي. تنهن ڪري ان مقصد لاءِ ضروري آهي ته قرآني تعليمات کي سمجهڻ کان پهريائين عام مروج اهڙا نظريا جيڪي شخصيت جي بناوت ۽ ان جي نشوونما جي متعلق پيش ڪيا ويا آهن، انهن جو هڪ اجمالي جائزو پيش ڪجي ته جيئن ان حوالي سان انساني فڪر ۽ قرآني تصورن جي وچ ۾ فرق واضح ٿي سگهي.

شخصيت جي بناوت ۽ ان جي نشوونما جي حوالي سان مروج عام نظرين مان ”سگمنڊ فرائيڊ مين“ جو نظريو ڪيترن ئي حوالن سان نمايان اهميت رکي ٿو. ان کانسواءِ ”يونگ“ ۽ ”ايڊلر“ وغيره جا نظريا به اهم آهن. هتي انهن مفڪرن جي خيالن جو اجمالي جائزو پيش ڪجي ٿو.

شخصیت بابت فرائيڊ مين جو نظريو

فرائيڊ مين جي شخصيت بابت نظريي جي وضاحت ٽن حوالن سان ڪئي ويندي آهي:

(الف) شخصيت جي بناوت Structure of Personality

(ب) شخصيت جي نشوونما Development of Personality

(ج) شخصيت جي حرڪيات Dynamics of Personality

انهن حوالن جي مختصر وضاحت هيٺ ڏجي ٿي:

(الف) شخصیت جي بناوت (Structure of Personality)

فرائيڊ انساني شخصيت کي بناوت جي لحاظ کان ٽن حصن ۾ تقسيم ڪري ٿو. جنهن کي لڏاڏ (ID)، انا (Ego) ۽ فوق الانا (Super Ego) چيو ويندو آهي. انهن ٽنهي حصن جو اجمالي تجزيو هيٺين ريت آهي:

1) لڏاڏ (Id):

فرائيڊ جي مطابق هي اها لاشعوري قوت آهي جيڪا سمورين انساني صلاحيتن، قوتن ۽ ضرورتن جو ماخذ آهي. هي هڪ بلڪل انڌي قوت آهي، جنهن جو مقصد هر قيمت تي پنهنجي ضرورتن ۽ خواهشن جي تسڪين آهي. هيءُ سمورين جبلتن، اضطراري حرڪتن ۽ جنسي خواهشن جو سرچشمو آهي. ان قوت جو عقل ۽ شعور سان ڪو به تعلق نه آهي. هيءُ اها زبردست قوت آهي جيڪا نفسي توانائيءَ جو ذريعو آهي ۽ شخصيت کي متحرڪ ۽ باعمل بڻائيندي آهي. پنهنجي ذات جو تحفظ ۽ جارحيت جو جذبان جي بنيادي فرضن ۾ شامل آهي. ٻين لفظن ۾ هيئن چئجي ته هي اهو ذخيرو آهي، جتي خواهشون گڏ ٿينديون آهن ۽ هي قوت انهن کي هر قيمت تي پورو ڪرڻ گهرندي آهي. پوءِ نتيجو ڪهڙو به نڪري هي ڪنهن خاص نصب العين يا تنظيم يا وحدت جي زير اثر نه هوندي آهي. ان جو خارجي دنيا سان ڪو به تعلق نه هوندو آهي. انهيءَ ئي قوت مان انا ۽ فوق الانا نشوونما وٺندا آهن. جيئن ته بنيادي طور تي هيءُ هڪ لاشعوري قوت آهي ۽ جبلي لاڙن جي زير اثر هوندي آهي، تنهن ڪري ان جو تجزيو اڻ سڌن طريقن مثلاً

خواب، ڪردار، اضطراري حرڪتن، روز مره جي حماقتن ۽ انساني غلطين وغيره جي مدد سان ڪري سگهجي ٿو.

(2) انا (Ego):

ان کي شخصيت جي ٻي منزل چيو ويندو آهي. جنهن ۾ انسان جي پنهنجي شناخت يا شخصيت جو تصور پيدا ٿيندو آهي ۽ انسان بحیثیت شخصیت پنهنجي الڳ سڃاڻپ ڪرائيندو آهي. انا، انساني خواهشن، آرزوئن، ڪمن ۽ ڪيفيتن مان ترتيب وٺندي آهي. جيڪا عقل ۽ شعور جي ڪيفيتن جي حامل هوندي آهي ۽ ان ڳالهه جو شعور رکندي آهي ته لاڏات جي انڌي قوت کي ڪيئن قابو ڪري سگهجي ٿو. هيءَ انساني ڪردار جي ابتدائي منزل هوندي آهي ۽ خواهشن کي سماجي ۽ معاشرتي ضابطن هيٺ پورو ڪندي آهي. هي انساني شخصيت جو اهو حصو هوندو آهي، جيڪو استدلال کان ڪم ڪندو آهي ۽ لاڏات ۽ فوق الانا جي وچ ۾ مطابقت پيدا ڪندو آهي ۽ حقيقت پسندانہ نقطه نگاه اختيار ڪندو آهي. هي منزل لاڏات جي حرڪتن جي خلاف مزاحمت پيدا ڪندي آهي، خارجي دنيا جا حقيقي مطالب پورا ڪندي آهي. تجربن کي بنياد بڻائي آڻينده جي لاءِ لائح عمل طئي ڪندي آهي. هيءَ حواس جي ذريعي خارجي دنيا مان معلومات گڏ ڪندي آهي. ان جو ڪردار بنيادي طور تي شعوري پر جزوي طور تي لاشعوري هوندو آهي. هي لاڏات جي خارجي دنيا سان رابطي جو ڪم سرانجام ڏيندي آهي، شخصيت جي حفاظت ڪندي آهي ۽ اخلاقي قدرن ۽ سماجي معيارن جي پاسداري ڪندي آهي. ان نظام جي ڪمزوريءَ سان شخصيت ۾ تيوراتي علامتون پيدا ٿيڻ لڳنديون آهن ۽ اها ڳڻتيءَ ۾ مبتلا ٿي ويندي آهي.

(3) فوق الانا (Super Ego):

هي انساني شخصيت جي بناوت جو ٽيون نظام آهي. هي بنيادي طور تي انا کي قابو ۾ رکندو آهي. ان سان انسان ۾ چڱائيءَ ۽ برائيءَ جو شعور پيدا ٿيندو آهي. هي انساني شخصيت کي برن فعلن کان روڪڻ ۽ پاڻ کان

وڌيڪ ٻين جو خيال رکڻ جي ترغيب ڏيندو آهي. هي عقل ۽ شعور جي مٿانهين منزل آهي، جنهن کي سماجي شعور چئي سگهجي ٿو. هي حقيقت کان اڳتي وڌي مثاليت جي طرف جهڪاءُ رکندي آهي. هي حصو پنهنجي ارتقاء سان گڏوگڏ هاڪاري جبلتن کي اجاگر ڪندي منفي رخن کي پٺي ۽ پويان اڇلائيندو هلندو آهي. ان چڪتاڻ جي نتيجي ۾ ٻه ذيلي نفسي قوتون پيدا ٿينديون آهن. جنهن کي ضمير (Conscience) ۽ مثالي انا (Ideal Ego) چيو ويندو آهي. پهرين کي فوق الانا جو متبادل قرار ڏنو ويندو آهي. هي هڪ قسم جو ذاتي معيار آهي، جنهن سان فرد پنهنجي سمجهه مطابق بري ۽ ڀلي فعل ۾ فرق ڪندو آهي. هيءَ قوت بنيادي طور تي اعليٰ اخلاقي قدرن مثلاً عدل ۽ انصاف، نيڪي، چڱائي ۽ محبت وغيره کي اجاگر ڪندي آهي ۽ منفي فعلن ۽ جذبن مثال طور ظلم، نفرت، تعصب ۽ دشمني وغيره کي ختم ڪندي آهي. جيستائين مثالي انا جو تعلق آهي، ان جو ڳانڍاپو حقيقت پسنديءَ سان گهٽ ۽ مثاليت يا ڪمال پسنديءَ سان گهڻو هوندو آهي. هي ان مقصد جي لاءِ جدوجهد به ڪندي آهي ۽ هڪ مثالي معاشرتي جي تڪميل جي لاءِ سرگردان رهندي آهي.

فرائيد جي مطابق انساني شخصيت جي انهن ٽنهي رخن ۾ مستقل ڪشمڪش (جنگ) جاري رهندي آهي. لاڏات جيڪا صرف لذت جي خواهان هوندي آهي، حصول لذت جي لاءِ ڪڏهن ”انا“ تي ڪنٽرول ڪري وٺندي آهي ۽ انسان برن فعلن جي طرف راغب ٿي اهي سرانجام ڏيڻ لڳندو آهي. پر گهڻو ڪري ان جنگ ۾ انا جو پهلو لاڏات جي مقابلي ۾ ڳرو هوندو آهي. انسان ڪيترائي اهڙا فعل جيڪي فوري لذت فراهم ڪندا آهن، انا جي اثر جي ڪري انهن جي ڪرڻ کان پرهيز ڪندو آهي ۽ فوري تسڪين جي حصول جي راهه ۾ پاڻ رکاوٽ بڻبو آهي. يا هيئن چئجي ته لاڏات کي ڪنٽرول ۾ رکندو آهي. ڪڏهن ڪڏهن انا ۽ فوق الانا ۾ ٽڪراءُ ٿي پوندو آهي. انسان ذاتي نفعي لاءِ ٻين کي نقصان پهچائيندو آهي ۽ ضمير جي آواز کي دٻائي ڇڏيندو آهي. پر پوءِ به اڪثر طور تي ضمير انا کي ڪنٽرول ۾ رکندو آهي ۽ انسان کي ڀلن ڪمن جي طرف راغب ڪندو آهي. ۽

جيڪڏهن انسان ڪو ٻرو فعل ڪري به وجهي ته ان کي ندامت ۽ پشيمانيءَ جو احساس ڏياريندو رهندو آهي. پنهنجو پاڻ کي ملامت ڪرڻ، پڇتاءَ جو احساس، ٻين کان اهڙن معاملن ۾ معافي طلبڻ جن سان کين نقصان پهتو هجي اهي سڀ ضمير جي ڪم جون مختلف صورتون آهن.

(ب) شخصیت جي نشو و نما (Development of Personality)

فرائيڊ جي مطابق انساني شخصیت جي نشوونما ۾ بنيادي ڪردار جنسي پهلوءَ جو آهي. اهو انساني شخصیت جي نشو و نما کي انهيءَ ئي تناظر ۾ بيان ڪري ٿو. ان حوالي سان اهو شخصیت جا پنج نفسي جنسي مرحلا بيان ڪري ٿو. ان ضمن ۾ هوهڪ خاص نفسي توانائي (Libido) جو تذڪرو ڪري ٿو. ان مان مراد فرد جي اهڙي نفسي توانائي آهي، جنهن سان فرد جي اهڙين خواهشن جي تڪميل ٿئي ٿي، جن سان فرد ۾ خوشيءَ جو احساس جنم وٺي ٿو. هي قوت جنسي جبلت مان پيدا ٿيندي آهي ۽ نشوونما جي مختلف مرحلن ۾ ان قوت جي اظهار جا مقام الڳ الڳ هوندا آهن. ان حوالي سان فرائيڊ جا بيان ڪيل پنج نفسي جنسي مرحلا هيٺيان آهن:

(1) ابتدائي ڏن مرتکز عهد / زمانو Oral Stage:

هي زمانو فرد جي پيدائش کان وٺي ڏيڍ سال جي عمر تائين مشتمل هوندو آهي. جنهن ۾ سمورن فعلن جو مرڪز ٻار جو وات هوندو آهي ۽ ٻار وات سان سرانجام ڏيڻ وارا مختلف، مثلاً کير پيئڻ، کائڻ، روئڻ مان لذت حاصل ڪندو آهي. ان دور جي سمورن سرگرمين جو محور لاڏات جو نظام هوندو آهي.

(2) مبرزي عهد / زمانو Anal Stage:

هي دور ڏيڍ سال جي عمر کان وٺي تن سالن جي عمر تائين محيط هوندو آهي. ان دور ۾ ٻار پيشاب ۽ پاڻخانه واري حصي مان لذت حاصل ڪندو آهي.

(3) جنسي عهد Phallic Stage:

هي زمانو تن سالن جي عمر کان وٺي ڇهن سالن جي عمر تائين ڦهليل

هوندو آهي. ان عمر ۾ ٻار پنهنجن جنسي عضون مان لذت حاصل ڪرڻ شروع ڪندو آهي ۽ جنسي عضون جي طرف ان جو توجهه وڌي ويندو آهي. انهن تنهنجي دورن کي قبل تناسلي Pre-Genetal Stage به چيو ويندو آهي.

(4) اخفا جو دور يا بلوغت کان پھريان جو دور Latency Period:

ڇھ سالن کان وٺي ٻارنهن سال جي عمر تائين جي دور ۾ فوق الانا ترقي ڪندي آهي. ٻار پنهنجي ارد گرد جي ماحول ۾ دلچسپي وٺندو آهي ۽ پنهنجي برتري ثابت ڪرڻ لاءِ جدوجهد ڪندو آهي.

(5) تولد ۽ تناسل جو عمل Genetal Stage:

ٻارنهن سالن جي عمر کان وٺي پوڙهائپ تائين ان دور ۾ تبديلين جي رفتار نمايان طور تي تيز ٿي ويندي آهي. ان دور ۾ فرد بالغ ٿي ويندو آهي ۽ جنس مخالف ۾ دلچسپي وڌي ويندي آهي.

(ج) شخصیت جون متحرک قوتون Dynamics of Personality

فرائيڊ جي مطابق هيٺيون فطري قوتون فرد جي ڪردار لاءِ توانائي مهيا ڪن ٿيون:

(1) زندگيءَ جي تحريڪ Eros:

زندگيءَ جي فطرت تحت بک، اڇ، ذات جو تحفظ ۽ جنسي گهرجون شامل آهن. انهن مان سڀ کان وڌيڪ اهم جنسي گهرج هوندي آهي.

(2) موت جي تحريڪ Thanatos

انفرادي سطح تي ان مان مراد ذاتي تباهي، نقصان يا خودڪشي ۽ پاڻ کي نقصان پهچائڻ آهي. جڏهن ته اجتماعي سطح تي ان مان مراد جنگ، قتل و غارت گري ۽ نظام جي خلاف بغاوت آهي.

يونگ جو نظريو Young's Theory

يونگ جي نظريي کي به تن حوالن يعني شخصیت جي بناوت، شخصیت جي قسمن ۽ شخصیت جي نشوونما جي حوالي سان سمجهي سگهجي ٿو.

شخصیت جي بناوت Structure of Personality

يونگ وٽ شخصیت هيٺين ٽن نظامن مان ترتيب وٺي ٿي:

(1) شعوري انا Ego Conscious:

شعوري انا مان مراد انسان جون شعوري يادون، خيال، احساس ۽ ادراڪ وغيره آهن. هيءَ انا ذاتي لاشعور ۽ اجتماعي لاشعور ۾ توازن پيدا ڪندي آهي.

(2) ذاتي لاشعور Personal Unconscious:

ذاتي لاشعور مان مراد فردن جي زندگيءَ جي ڪڙين ۽ منين يادن جو ذخيرو هوندو آهي. ان ۾ ذاتي تجربا ۽ يادون محفوظ هونديون آهن.

(3) اجتماعي لاشعور Collective Unconscious:

ان مان مراد ابن ڏاڏن ۽ نسل در نسل ملڻ وارا تجربا، احساس، رجحان ۽ ٻيون نفسياتي خصوصيتون هونديون آهن جن کي هڪ فرد ڪنهن گروهه، قبيلي ۽ قوم جو فرد هئڻ جي ناتي وصول ڪندو آهي. هي شخصيت جي تعمير ۾ بنيادي ڪردار ادا ڪنديون آهن. عام طور تي مختلف نسلن، قبيلن ۽ قومن جو اجتماعي لاشعور هڪ جهڙو هوندو آهي.

شخصیت جا قسم Types of Personality

يونگ روڊن جي لحاظ کان شخصيت کي ٻن قسمن ۾ ورهايو آهي. اهي هي آهن:

(1) داخليت پسند Introverts:

داخليت پسندي مان مراد اهڙي شخصيت هوندي آهي، جنهن جي دلچسپين جو محور صرف پنهنجي ذات هوندي آهي ۽ ٻاهرين دنيا سان ان جو تعلق گهٽ هوندو آهي. ان قسم جي شخصيت واري ماڻهو جا سماجي تعلق گهٽ هوندا آهن ۽ اهو محفلن ۾ ويڃڻ کان گهٽائيندو آهي. اهڙي قسم جي شخصيت پنهنجي مفادن جي رکوال هوندي آهي. اهي ماڻهو حال جي بجاءِ مستقبل ۾ رهڻ زياده پسند ڪندا آهن ۽ ان جي باري ۾ فڪر مند به رهندا آهن.

(2) جارحيت پسند Extroverts:

ان ضمن ۾ ايندڙ شخصيت داخليت جي بجاءِ ٻاهرين دنيا ۽ ماحول ۾ وڌيڪ دلچسپي وٺندي آهي. ان جون دلچسپيون ۽ دوستن جو حلقو وسيع هوندو آهي. اهي ٻيڙ اعتماد هوندا آهن ۽ داخليت پسندن جيان خود غرض ۽ مفاد پرست نه هوندا آهن. بلڪ ذاتي مفاد کي ٻين جي مفاد يا قومي ۽ اجتماعي مفاد تي قربان ڪري ڇڏيندا آهن. ان کانسواءِ يونگ فردن جي ٻين حوالن سان به درج بندي ڪئي آهي.

شخصیت جي نشوونما Development Personality

يونگ جي نظريي مطابق شخصيت جي نشوونما جا ٽي دور هوندا آهن:

(1) ننڍپڻ/بالڪپڻ Childhood:

هي شخصيت جي نشوونما جو ابتدائي دور آهي، جيڪو بنيادي طور تي سکڻ جو نالو آهي. جنهن ۾ ٻار پنهنجي ارد گرد جي ماحول ۽ مختلف سماجي، معاشرتي، تهذيبي ۽ مذهبي قدرن کان واقف ٿيندو آهي.

(2) نوجوانت Adolescence:

هي ذهن ۽ جسم جي پختگيءَ جو دور آهي. جنهن ۾ فرد پنهنجن ۽ ٻين جي خوبيين ۽ خامين کان آگاهه ٿيندو آهي.

(3) بلوغت Adulthood:

هي نشوونما جو ٽيون دور آهي جيڪو پوري عمر تي محيط هوندو آهي. جنهن ۾ جذباتي ۽ فڪري لحاظ سان ٽڪاءُ ۽ ٺهراءُ ايندو آهي.

ايڊلر جو شخصیت بابت نظريو Adler's Theory of Personlity

ايڊلر پنهنجي شخصيت جي نظريي ۾ لاڏاٽ جي بجاءِ ”انا“ کي وڌيڪ اهميت ڏني آهي. وٽس شخصيت جي نشوونما ۾ سماجي ڪردار ۽ ٻار جي والدين ۽ ٻين ماڻهن سان تعلق اهم ڪردار ادا ڪري ٿو. ان وٽ شخصيت جي نشوونما سموري زندگي ٿيندي رهندي آهي. ان پنهنجي

نظريي جو بنياد فرد جي احساس ڪمٽريءَ تي رکيو آهي. ايڊلر وٽ هر فرد پيدائشي طور تي طاقت ۽ اقتدار جو خواهش مند هوندو آهي. اها خواهش پيدائش کان وٺي مرڻ تائين برقرار رهندي آهي ۽ جيڪا شخصيت ڪوشش جي هوندي ان ۾ ڪامياب نه ٿيندي آهي اها احساس ڪمٽريءَ جو شڪار ٿي ويندي آهي. نتيجي طور تي احساس ڪمٽريءَ کي ڪنٽرول ۾ رکڻ جو جذبو سڀ کان بنيادي تحريڪ جي طور تي سامهون ايندو آهي. ان احساس ڪمٽريءَ جي صورت ڪهڙي به ٿي سگهي ٿي. جيڪڏهن ڪو فرد زندگيءَ جي ڪنهن به شعبي ۾ ڪمزوري ۽ محتاجي محسوس ڪندو آهي ته اهو احساس ڪمٽريءَ مان نڪري نه سگهندو آهي.

ايڊلر جي نظريي جي مطابق فرد جي پوري زندگي پنهنجين ڪمزورين تي ڪنٽرول ڪرڻ ۾ گذري ويندي آهي ۽ جنهن پاسي ۾ هو پاڻ کي ڪمزور محسوس ڪندو آهي ان کي بهتر کان بهتر بنائڻ جي ڊوڙ ۾ لڳو رهندو آهي ۽ ڪڏهن ڪڏهن ان ۾ نمايان ڪاميابي پڻ حاصل ڪري وٺندو آهي. پر جيڪڏهن ائين ٿي نه سگهي ۽ هو پنهنجي خامين جي تلافيءَ لاءِ ناقص ۽ نامناسب حڪمت عملي اختيار ڪري ۽ ڪاميابي حاصل ڪري نه سگهي ته ان صورت ۾ فرد وڏي بي حياتيءَ سان پنهنجي ڪاميابيءَ جو راڳ الڳاپيندو آهي. ان صورت حال کي ايڊلر جي اصطلاح ۾ بيش تلافِي Over Compensation چيو ويندو آهي.

پر جيڪڏهن احساس ڪمٽري شديت اختيار ڪري وڃي ته فرد مختلف قسم جي نفسياتي خوفن ۾ مبتلا ٿي ويندو آهي. جنهن کي اصطلاح ۾ ”احساس ڪمٽريءَ (Inferiorty Complex) جو شڪار چيو ويندو آهي. ان صورت حال ۾ فرد ٻڌتر ۽ ڳڻتيءَ جو شڪار ٿي ويندو آهي.

انساني شخصيت جي تعين جي حوالي سان مٿي ڄاڻايل نظرين کانسواءِ ٻيا به ڪيئي نظريا پيش ڪيا ويا آهن، جيڪي انساني شخصيت جي مختلف وصفن جي بنياد تي شخصيت جي تشڪيل جا دعويٰ دار آهن. جيڪي ماڻهو ان موضوع سان دلچسپي رکن ٿا، اهي ان موضوع تي لکيل نفسيات جي مختلف ڪتابن جو مطالعو ڪري سگهن ٿا. هتي اجمالي طور

تي مختلف نظرين کي سامهون آڻڻ جو مقصد انساني فڪر ۽ وحي جي تعليمات جي درميان بنيادي وچوٽيءَ کي سامهون آڻڻ آهي.

جيستائين شخصيت جي بناوت ۽ ان جي نشو و نما جي حوالي سان مختلف نظرين جو تعلق آهي، انهن نظرين کي پيش ڪرڻ وارن جو تعلق ڪهڙي به مڪتبهءَ فڪر سان ڇو نه هجي، کي ڳالهين انهن سمورن نظرين ۾ مشترڪ آهن. مثال طور:

- (1) اهي سمورا نظريا وحي جي تعليم کان بلڪل عاري آهن. ان ڪري انهن ۾ انساني شخصيت کي صرف دنيا تائين محدود رکيو ويو آهي ۽ اخروي زندگيءَ جو ان ۾ ڪو تصور ئي نه آهي.
- (2) جيئن ته انهن وٽ خدا جو ڪو تصور نه آهي، تنهن ڪري انهن وٽ اخلاقي قدرن جو به ڪو وجود نه آهي. ان بنياد تي نيڪ ۽ برن عملن ۽ انهن عملن جي انساني شخصيت تي اثر جو ڪو به ذڪر نه ڪيو ويو آهي. ڇو ته انهن وٽ عملن جي ان قسم جي درجا بنديءَ جو ڪو تصور ئي نه آهي. ان ڪري انهن سببن تي به بحث ٿيندو آهي ته انسان کي مخصوص فعل سرانجام ڇو ٿو ڏئي؟ يا ان جا محرڪات ڪهڙا آهن؟ پر اهي ڪم خود انساني شخصيت تي ڪيئن اثر انداز ٿين ٿا يا هيئن ڇڻجي ته انساني فعل خود انساني شخصيت جي جوڙجڪ تي ڪهڙا اثر مرتب ڪن ٿا، ان حوالي سان ڪو به بحث نه ٿو ڪيو وڃي.
- (3) انهن جو سڄو توجهه انهن داخلي ۽ خارجي عوامل تي هوندو آهي، جيڪي انساني شخصيت تي اثر انداز ٿين ٿا. ان حوالي سان جيڪڏهن مختلف مفڪرن جي نظرين جو جائزو ورتو وڃي ته پوءِ به اها ئي صورتحال سامهون اچي ٿي ته هڪ مفڪر ڪن مخصوص عوامل کي انساني شخصيت جو بنياد تصور ڪري ٿو ته ٻيو ڪن ٻين عوامل کي، اهڙي طرح ٻيا مفڪر پنهنجي پنهنجي ڄاڻايل مختلف عوامل کي انساني شخصيت جي تعمير جو سبب شمار ڪن ٿا.
- (4) انساني شخصيت جي مختلف حوالن سان مختلف قسم جي درجابندي ڪئي وڃي ٿي. ان هوندي به ان ۾ ڪا اهڙي درجابندي نه

ڪئي وئي آهي جنهن جو تعلق الله تي ايمان آڻڻ ۽ نه آڻڻ سان هجي، ايمان بذات خود انساني شخصيت تي ڪهڙا اثر مرتب ڪري ٿو. ان حوالي سان بحث نه هٽڻ جي برابر آهي.

(5) انسان رڳو پنهنجن دنياوي معاملن کي ڪهڙي طريقي سان حل ڪري ٿو ان لاءِ هُو پنهنجن موروثي ۽ خارجي عوامل جي زير اثر ڪهڙي قسم جي طرز عمل جو مظاهرو ڪري ٿو. اڪثر صورتن ۾ انساني شخصيت جي گروهه بندي ان تناظر ۾ ڪئي ويندي آهي.

ان صورتحال جي نتيجي ۾ انساني شخصيت ۽ ان جي عملن وغيره جو تجزيو صرف هڪ مخصوص تناظر ۾ ممڪن رهجي وڃي ٿو. جڏهن ته تصوير جو پيوريخ جيڪو سڀ کان اهم آهي، نظرن کان اوجھل ٿي وڃي ٿو. ان پس منظر ۾ جڏهن اسين قرآن مجيد مان رهنمائي حاصل ڪرڻ جي ڪوشش ڪيون ٿا ته اهو اسان کي هڪ جامع ۽ مڪمل رهنمائي فراهم ڪري ٿو. ان حوالي سان قرآن مجيد جي تعليم ڪهڙي آهي. ان تي ايندڙ بابن ۾ بحث ڪيو ويندو.

باب ٻيون

قرآن جو تصورِ نفس

نفس

نفس، قرآن مجيد جو هڪ مخصوص اصطلاح آهي. ان لفظ جو مادو (ن.ف.س) آهي. ۽ اهو ڪيترين ئي معنائن ۾ استعمال ٿيندو آهي. قرآن مجيد ۾ تقريباً سمورين جڳهن تي ان کي انساني شخصيت جي معنيٰ ۾ استعمال ڪيو ويو آهي. جنهن ۾ انساني شخصيت جا ظاهري ۽ باطني ٻئي رخ شامل آهن. اهو لفظ شعور، عقل ۽ دل يعني سوچڻ ۽ سمجهڻ جي صلاحيت جي معنيٰ ۾ به استعمال ڪيو ويو آهي. ٻين لفظن ۾ هي لفظ ”شئي“ بابت گهڻو استعمال ڪيو ويو آهي، جنهن کي ”تون“ يا ”مان“ يا ”اهو“ چئي سگهجي ٿو. يعني انساني شخصيت. اقبال جي اصطلاح ۾ ان کي خودي (Self) يا انا (I am ness) يا ”هجرڻ جو احساس“ چيو ويندو آهي. انساني شخصيت کانسواءِ هي لفظ ساڻي، خون ۽ ساهه کڻڻ جي معنائن ۾ به استعمال ٿيندو آهي. ان کانسواءِ ان جو استعمال وسعت، ڪشادگي، هڪ ڍڪ، ڊگهي شئي، هلڪي ۽ نرم هوا جي نڪرڻ جي معنيٰ ۾ به ڪيو ويندو آهي.

قرآن جي مطابق انساني شخصيت ٻن حصن تي مشتمل آهي

قرآني تعليمات مطابق انساني شخصيت ٻن حصن تي مشتمل آهي. قرآن انهن ٻنهي جزن لاءِ نفس جو اصطلاح استعمال ڪري ٿو. شخصيت جو پهريون جزو ”انسان“ يا ”آئون“ يا ان جو شعور آهي. هي انسان جي شعوري ڪيفيت آهي، جيڪا سوچڻ، سمجهڻ ۽ تدبير ڪرڻ جي صلاحيت يا غور ۽ فڪر ڪرڻ جو نالو آهي. جنهن سان انسان هڪ باشعور مخلوق بڻجي ٿو.

ايندڙ بحث ۾ اسين ان جز لاءِ ”انسان“ يا ”شعور“ يا ”انساني شعور“ جو اصطلاح استعمال ڪنداسون.

قرآن مطابق انساني شخصيت جو هڪ ٻيو جزو به آهي، جنهن کي به قرآن ”نفس“ جي اصطلاح سان سڏيو آهي. ان هوندي به سياق ۽ سباق مان اندازو لڳائي سگهيو ته قرآن مجيد جو خطاب ڪنهن سان آهي. ايندڙ بحثن ۾ اسين ان جي لاءِ ”نفس“ يا ”انساني نفس“ جو اصطلاح استعمال ڪنداسون.

ان کان پهريان جو انساني شخصيت جي انهن ٻنهي جزن جي ماهيت (حقيقت) ۽ نوعيت تي قرآني تعليمات مطابق بحث جو آغاز ڪجي، اها دعويٰ بذات خود تصديق جي طالبو آهي ته واقعي قرآن جي اعتبار سان انساني شخصيت ٻن جزن جو مرڪب آهي. تنهن ڪري پهريان قرآني حوالي سان ثابت ڪنداسون ته انسان ٻن حصن مان مرڪب آهي. ان حوالي سان هيٺ قرآني دليل پيش ڪجن ٿا:

(1) هيءَ حقيقت ته انسان ٻن جزن جو مرڪب آهي. يقيني طور تي الله تعاليٰ جي پنهنجي مشيت ۽ امر سان متعين ڪيل تخليق جي مختلف قانونن مان هڪ قانون جي عين مطابق آهي. جنهن تحت الله تعاليٰ جي هر تخليق جوڙڻ جي شڪل ۾ هوندي آهي. ان بابت الله تعاليٰ جو فرمان هن ريت آهي:

سُبْحٰنَ الَّذِيْ خَلَقَ الْاَرْوَاجَ كُلَّهَا مِمَّا تُنْبِتُ الْاَرْضُ وَمِنَ اَنْفُسِهِمْ
وَمِمَّا لَا يَعْلَمُوْنَ ﴿۳۶﴾

”اهو پاڪ آهي جنهن سڀ قسم پيدا ڪيا آهن. (هڪڙا) جن کي

زمين اڀائي ٿي ۽ (ٻيا) ماڻهن مان ۽ (ٽيان) انهن مان جن کي اهي نٿا

ڄاڻن.“ [سورة يس: 36]

جيئن خدائي مشيت سان متعين ڪيل ٻين قانونن ۾ استثنائي جو ڪو تصور نه آهي، ائين هتي به استثنائي جو تصور ممڪن نه آهي. جڏهن خدائي مشيت سان هي ڳالهه طعي ٿي وئي ته خدا جي هر تخليق جوڙي جي شڪل ۾ هوندي ته اهو قانون انسانن تي به ائين لاڳو ٿيندو. جيئن ٻي مخلوق تي لاڳو

تئي ٿو.

ان آيت مان هي به معلوم ٿئي ٿو ته اهي سڀ شيون جيڪي انساني علم جي احاطي کان ٻاهر آهن، انهن جي تخليق به ان ئي قانون جي تابع آهي يعني انهن کي به جوڙڻ جي شڪل ۾ پيدا ڪيو ويو آهي. ان عام قاعدي کي انسانن لاءِ خاص طور تي بيان ڪندي رب ذوالجلال فرمايو:

فَاطِرُ السَّمٰوٰتِ وَالْاَرْضِ ۗ جَعَلَ لَكُمْ مِّنْ اَنْفُسِكُمْ اَزْوَاجًا ۚ وَمِنَ الْاَنْعَامِ
اَزْوَاجًا ۚ لِيَذُرَّكُمْ فِيْهِ ۙ لَيْسَ بِكَيْدِهٖ شَيْءٌ ۚ وَهُوَ السَّيِّعُ الْبَصِيْرُ ﴿١١﴾
” (اهوئي) آسمانن ۽ زمين جو پيدا ڪندڙ آهي. اوهان لاءِ اوهان
مان جوڙا (زالون) ۽ جانورن مان به جوڙا پيدا ڪيا اٿس. اهڙي طرح
ڪرڻ سان اوهان کي پڪيڙي ٿو. ان جهڙي ڪا شئي نه آهي. ۽ اهو
پڌندڙ ڏسندڙ آهي.“ [سورة الشورى: 11]

هن آيت سڳوريءَ ۾ ”مَنْ اَنْفُسِكُمْ اَزْوَاجًا“ (توهان جي نفسن مان جوڙا) جا لفظ خاص طور تي غور ڪرڻ جوڳا آهن جيڪي هن ڳالهه جي نشاندهي ڪن ٿا ته هر انساني شخصيت جوڙي جي شڪل ۾ آهي. هن آيت جي وڌيڪ وضاحت سورت ”تڪوير“ جون ابتدائي چوڏنهن آيتون آهن. انهن آيتن ۾ قيامت جي ڏينهن جي منظر ڪشي ڪئي وئي آهي. انهن چوڏنهن آيتن مان پهريون ست آيتون هي آهن:

اِذَا السُّنُسُ كُوْرَتْ ۙ وَاِذَا النُّجُوْمُ اِنْكَرَتْ ۙ وَاِذَا الْجِبَالُ سِيْرَتْ ۙ
وَاِذَا الْعِشَارُ عُطِّلَتْ ۙ وَاِذَا الْوُحُوْشُ حُشِرَتْ ۙ وَاِذَا الْبِحَارُ سُجِّرَتْ ۙ
وَاِذَا النُّفُوْسُ رُوْجَتْ ۙ

”جڏهن سج کي ويڙهيو ويندو ۽ جڏهن تارا ڪري ٽڙي پڪڙجي پوندا ۽ جڏهن جبلن کي هلايو ويندو ۽ جڏهن ڏهن مهينن جون ڍڪيون ڏاڇيون (ڌنار کان سواءِ) چوٽ ڇڏيون وينديون ۽ جڏهن جهنگلي جانورن کي (ماڻهن سان) گڏ ڪيو ويندو ۽ جڏهن (ڪارا ۽ منا) درياءَ (باهه وانگر) تپايا ويندا ۽ جڏهن سڀئي شخص ملايا

ويندا.“ [سورة التڪوير: 7-1]

سورت تڪوير جي هنن ستن آيتن ۾ ۽ ان کان پوءِ ايندڙ ستن آيتن ۾ قيامت بريا ٿيڻ جي مختلف واقعن جو بيان آهي. ان هوندي به زير بحث موضوع جي حوالي سان ستن آيت تي غور ۽ فڪر لازمي آهي. هتي واضح طور تي چيو ويو آهي ته جڏهن نفوس جا زوج (جوڙا) ملايا ويندا. ٻين لفظن ۾ قيامت جي ڏينهن انساني شخص جا ٻئي حصا/جزا پاڻ ۾ ملايا ويندا.

آيت ۾ استعمال ٿيل ”زوج“ جو لفظ خاص طور تي تدبر جو محتاج آهي. ان لفظ جو مادو (زوج) آهي. ان جي معنيٰ انهن ٻن شين جي هوندي آهي جيڪي هڪ ٻئي جي موافق هجن. جيئن ٻنهي پيرن جا جوتا. اهي ٻه شيون جيڪي زوج يا جوڙو ترتيب ڏينديون آهن، اهي پاڻ ۾ متضاد ۽ مخالف به ٿي سگهن ٿيون. جيئن رات ۽ ڏينهن، اهي ٻئي گڏجي هڪ جوڙو ترتيب ڏين ٿا، جنهن کي ”ڏينهن“ چيو وڃي ٿو ۽ انهن ٻنهي جا جزا پاڻ ۾ هڪ ٻئي جي متضاد آهن.

زوج ان فرد کي چيو ويندو آهي، جنهن جو ڪو ساٿي هجي. پوءِ اهو صفا ان جهڙو هجي يا ان جي مد مقابل هجي، ان بنياد تي هڪ ئي قسم جي شين کي ”زوج“ چيو ويندو آهي. زوج جي معنيٰ اهڙي فرد جي به ايندي آهي جنهن جو ڪو ساٿي يا نظير ۽ مثل هجي. هي لفظ ٻن ساٿين مان هر هڪ فرد جي لاءِ ائين استعمال ڪيو ويندو آهي جيئن انهن ٻنهي لاءِ تنهن ڪري ازواج جي معنيٰ مڙس يا گهر واري يا ٻئي آهن. مڙس گهر واريءَ جو زوج هوندو آهي ۽ گهر واري مڙس جي زوج هوندي آهي. انهن مان هر هڪ ٻئي جي تڪميل ڪندو آهي.

هن وضاحت مان اها ڳالهه چٽي ٿي وئي ته زوج مان مراد انهن شين جو جوڙو هوندو آهي جيڪي هڪ ٻئي جي مثل هجن يا هڪ ٻئي جي مخالف به ٿي سگهن ٿيون. تنهن ڪري جڏهن مٿين آيت ۾ هي چيو ويو ته نفوس جا جوڙا ملايا ويندا ته ان جو يقيني طور تي مطلب هي آهي ته انساني شخصيت، جن ٻن جزن سان ملي تيار ٿئي ٿي، انهن کي پاڻ ۾ ملايو ويندو. هي ان ڳالهه جو ثبوت آهي ته انساني شخصيت ٻن جزن سان ملي تيار ٿي آهي.

(2) انساني نفس جي ٻن جزن تي مشتمل هئڻ جي وڌيڪ تصديق سورت نحل جي هيٺين آيت مان به ٿئي ٿي:

يَوْمَ تَأْتِي كُلُّ نَفْسٍ تُجَادِلُ عَنْ نَفْسِهَا وَتُوْفَىٰ كُلُّ نَفْسٍ بِمَا عَمِلَتْ وَهُمْ لَا يُظْلَمُونَ ﴿١١٧﴾
 ”جنهن ڏينهن سڀ ڪو شخص پنهنجي طرفان جهڳڙو ڪندو ايندو ۽ سڀ ڪنهن شخص جيڪو ڪيو هوندو تنهن جو ڪيس پورو بدلو ڏنو ويندو.“ [سورة النحل: 117]

ان آيت سڳوريءَ ۾ غور ۽ فڪر ڪرڻ سان معلوم ٿئي ٿو ته ”كُلُّ نَفْسٍ تُجَادِلُ عَنْ نَفْسِهَا“ هر نفس پنهنجي نفس سان جهڳڙو ڪندو ايندو، جا لفظ هن ڳالهه جي چٽي شاهدي آهن ته قيامت جي ڏينهن نفس جي ٻنهي جزن جي درميان جهڳڙو ٿيندو. ان مان ثابت ٿئي ٿو ته قرآن جي روءَ سان انسان ٻن جزن جو مرڪب آهي، جنهن تي مٿين آيت سڳوري شاهد آهي.

(3) ان دعويٰ جي تصديق لاءِ قرآن مجيد جون ڪيتريون ئي آيتون پيش ڪري سگهجن ٿيون. نموني خاطر انهن مان ڪجهه آيتون هيٺ ڏجن ٿيون.

قَالَ رَبِّ إِنِّي لَا أَمْلِكُ إِلَّا نَفْسِي وَأَخِي فَافْرِقْ بَيْنَنَا وَبَيْنَ الْقَوْمِ الْفَاسِقِينَ ﴿٢٥﴾
 ”موسيٰ چيو ته اي منهنجا پاليندڙ! مون کي رڳو پنهنجي جان ۽ پنهنجي ڀاءُ جو اختيار آهي. پوءِ تون اسان جي وچ ۾ ۽ نافرمان قوم جي وچ ۾ جدائي ڪر.“ [العنكبوت: 25]

هن آيت سڳوريءَ ۾ حضرت موسيٰ عليه السلام جي هنن لفظن ”مان پنهنجي نفس کانسواءِ ۽ پنهنجي ڀاءُ کانسواءِ ڪنهن تي به اختيار نه ٿو رکيان.“ تي غور ڪيو. انهن لفظن مان واضح آهي ته مان (حضرت موسيٰ عليه السلام) ۽ ان جو نفس الڳ الڳ آهن. جيڪڏهن ٻئي هڪ هجن ها ته ان نڪيڙ جي ڪا ضرورت نه هئي.

(4) ۽ سورت مائده ۾ ئي الله تعالى جو فرمان آهي:

يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ ۗ

”اي ايمان وارا! اوھين پنھنجن نفسن جي ڪريو.“

[سورة المائدة: 105]

هتي به واضح طور تي ٻڌايو ويو آهي ته ايمان وارا الڳ آهن ۽ انهن جا نفس الڳ آهن ۽ ايمان وارن کي پنهنجن نفسن جي حفاظت ڪرڻ جو حڪم ڏنو وڃي ٿو. ان حفاظت مان مراد ڇا آهي؟ ان تي بحث هن ئي باب ۾ ”اهل ايمان کي نفس جي حفاظت جو حڪم“ جي عنوان سان اڳتي ايندو. ان حوالي سان سورت الانعام جي هيٺين آيت به دليل طور تي پيش ڪري سگهجي ٿي جنهن ۾ الله تعاليٰ جو فرمان آهي:

وَلَوْ تَرَىٰ إِذِ الظَّالِمُونَ فِي غَمَرَاتِ الْمَوْتِ وَالْمَلَائِكَةُ بَاسِطُوا أَيْدِيهِمْ ۖ أَخْرِجُوا أَنْفُسَكُمُ ۗ

”۽ جيڪڏهن تون ڏسين (ته توکي عجب ٿئي) جنهن وقت (اهي) ظالم موت جي سختين ۾ هوندا ۽ ملائڪ پنهنجن هٿن کي ڊگهو ڪري رهيا هوندا (انهن کي چوندا) ته پنهنجن نفسن کي ٻاهر ڪڍو. [سورة الانعام: 93]

هن آيت ۾ به غور ڪرڻ سان هيءَ حقيقت سامهون اچي ٿي ته جڏهن ظالم ماڻهن تي نزع جو وقت اچي ٿو ۽ ملائڪ انهن کي موت ڏيڻ لڳن ٿا ته ائين نه چيو ويو (سڪرات) ته اهي ملائڪ ظالمن کي موت ڏين ٿا، بلڪ قرآن جي لفظن تي غور ڪيو. ملائڪ انهن کي چون ٿا: ”أَخْرِجُوا أَنْفُسَكُمْ“ ڪڍو پنهنجا نفس“ يعني ظالمن کي هي چيو وڃي ٿو ته ”پنهنجا نفس“ ڪڍو. هتي اها ساڳي حقيقت معلوم ٿئي ٿي ته ماڻهو الڳ آهن ۽ انهن جا نفس الڳ آهن. (5) ان حوالي سان سورت بني اسرائيل جي هيٺين آيت به پيش ڪري سگهجي ٿي:

إِنْ أَحْسَنْتُمْ أَحْسَنْتُمْ لِأَنْفُسِكُمْ وَإِنْ أَسَأْتُمْ فَلَهَا ۗ

”۽ چيو سون (ته) جيڪڏهن ڀلائي ڪندڻو ته پنهنجي نفس لاءِ ڀلائي ڪندڻو ۽ جيڪڏهن برائي ڪندڻو ته پنهنجي نفس لاءِ (ڪندڻو).“ [سورة بني اسرائيل: 7]

هيءَ آيت به مٿين حقيقت جو ورجاء ڪري رهي آهي. آيت جي لفظن

تي غور ڪيو ڏسو ڇا ٿو چيو وڃي. جيڪڏهن توهان ”پلائي ڪندڻو ته“ پنهنجي نفس جي لاءِ ڪندڻو ۽ جيڪڏهن توهان برائي ڪندڻو ته ان جو وبال توهان جي نفسن تي هوندو.“ هتي به ساڳي ڳالهه چئي وئي آهي ته انسان الڳ آهي ۽ ان جو نفس الڳ آهي.

(6) ۽ اهڙي طرح سورت مومن ۾ الله ﷻ جو فرمان آهي:

إِنَّ الَّذِينَ كَفَرُوا يُؤَادَوْنَ لَمَقْتُ اللَّهِ أَكْبَرُ مِنْ مَقْتِكُمْ أَنْفُسَكُمْ إِذْ تُدْعَوْنَ إِلَى
الْإِيمَانِ فَتَكْفُرُونَ ﴿١٠﴾

”بيشڪ جن ڪفر ڪيو تن کي سڏي چيو ويندو ته جڏهن اوهان کي ايمان ڏي سڏيو ويندو هو پوءِ اوهين انڪار ڪندا هئا. الله جي (اها) ڪاوڙ اوهان جي (انهيءَ) ڪاوڙ کان جيڪا توهان کي پنهنجن نفسن تي آهي، گهڻي وڏي آهي.“ [سورة المومن: 40]

هي آيت پڻ ان ڳالهه جي تصديق ڪري ٿي ته انسان ۽ ان جو نفس الڳ الڳ آهن. هتي هيءَ ڳالهه توجهه طلب آهي ته قيامت جي ڏينهن ڪافرن جي پنهنجي نفس کان نفرت جو بيان ڪيو ويو آهي. ظاهر آهي ته جيڪڏهن ڪافر ۽ انهن جو نفس هڪ شئي هجن ها ته ڪافرن جي پنهنجي نفس کان نفرت جي ڪا معنيٰ نه رهي ها.

(7) ان ضمن ۾ قرآن مجيد جون هيٺيون آيتون پڻ اهم آهن:

وَفِي الْأَرْضِ آيَاتٌ لِلْمُؤْمِنِينَ ﴿٢٠﴾ وَفِي أَنْفُسِكُمْ أَفَلَا تُبْصِرُونَ ﴿٢١﴾

”۽ زمين ۾ يقين ڪرڻ وارن لاءِ نشانيون آهن ۽ اوهان جي نفسن ۾ به، پوءِ ڇا اوهين نه ٿا ڏسو؟“ [سورة الزاريات: 20-21]

هنن آيتن ۾ هيءَ ڳالهه توجهه طلب آهي ته خطاب پوري انسان ذات کي آهي، ڪنهن خاص گروهه/قوم/امت کي نه آهي. هتي انسانن کي خطاب ڪري چيو وڃي ٿو ته توهان جي نفسن ۾ الله تعاليٰ جون ڪيئي نشانيون آهن. هتي به انسانن ۽ انهن جي نفسن ۾ باقاعده تمميز (نڪيڙ) ڪئي وئي آهي. ان حوالي سان وڌيڪ ڪيتريون ئي آيتون پيش ڪري سگهجن ٿيون. جتي واضح طور تي اها تمميز ڪئي وئي آهي. مثال طور ڪجهه

آيتن جو ترجمو پيش ڪجي ٿو:

”پنهنجن نفسن کي پاڪ قرار نه ڏيو“ [سورة النجم: 32] ”توهان پنهنجن نفسن کي پاڻ عذاب ۾ وڌو آهي“ [سورة الحديد: 14] ”الله جي رستي ۾ پنهنجن مال ۽ نفسن سان جهاد ڪيو“ [سورة الصفا: 11] ”پنهنجي اهل ۽ پنهنجي نفس کي جهنم کان بچايو“ [سورة التحريم: 6] ”اسين پاڻ پنهنجن نفسن جي خلاف گواهي ڏيون ٿا“ [سورة الانعام: 130] ”انهن پنهنجي نفسن جي خلاف گواهي ڏني“ [سورة الانعام: 130]. ”اي اسان جا رب! اسان پنهنجن نفسن تي ظلم ڪيسون“ [سورة الاعراف: 23] ”اهي پنهنجن نفسن کان سواءِ ڪنهن کي ڏوڪو نه ٿا ڏين“ [سورة البقرة: 9] ”اهي پاڻ پنهنجن نفسن تي ظلم ڪري رهيا هئا.“ [سورة البقرة: 57] ”اها ڳالهه ڏاڍي بري آهي جنهن جي عوض انهن پنهنجن نفسن کي گروي رکي ڇڏيو آهي.“ [سورة البقرة: 90]

ان کانسواءِ سوين آيتون آهن جيڪي ان حوالي سان پيش ڪري سگهجن ٿيون. اسين ڊيگهه کان بچڻ خاطر اهي هتي ذڪر نه ٿا ڪريون. قرآن مجيد مان هيءَ ڳالهه يقيني طور تي ثابت ٿي وئي ته انساني شخصيت ٻن حصن تي مشتمل آهي. هيٺ ڏنل انهن جزن جي نوعيت ۽ ماهيت تي بحث جي شروعات ڪجي ٿي.

انساني شخصيت جو پهريون جز: انساني شعور

جيستائين قرآن مجيد جو تعلق آهي ته قرآن مجيد نفس جي اصطلاح کي انساني شعور يا سوچڻ سمجهڻ جي صلاحيت يا غور ۽ فڪر جي حوالي سان به استعمال ڪري ٿو.

نفس جو استعمال شعور جي معنيٰ ۾

قرآن مجيد ۾ نفس جو اصطلاح سوچڻ ۽ سمجهڻ جي صلاحيت يا شعور جي معنيٰ ۾ هيٺين آيتن ۾ استعمال ٿيو آهي.

وَمَا كَانَ لِنَفْسٍ أَنْ تُوَمِّنَ إِلَّا بِإِذْنِ اللَّهِ ۗ وَيَجْعَلُ الرَّجْسَ عَلَى الَّذِينَ لَا يَحِقُّونَ ﴿١٠٠﴾
 ”۽ ڪنهن به نفس کي طاقت نه آهي ته الله جي حڪم کان سواءِ
 ايمان آڻي ۽ جيڪي عقل کان ڪم نه ٿا وٺن تن تي الله پليتي
 وجهي ٿو.“ [سورة يونس: 100]

پوري قرآن مجيد ۾ ايمان جي دعوت لاءِ ڪٿي به زبردستيءَ جو سهارو نه ورتو
 ويو آهي، بلڪ قرآن مجيد هر جڳهه تي ان لاءِ دليل پيش ڪري ٿو، تنهن ڪري
 ايمان بصيرت ۽ سوچ، سمجهه سان آندو ويندو آهي، لالچ ۽ جبر وارو ايمان ڪابه
 حيثيت نه ٿوري. بصيرت سوچڻ، سمجهڻ، غور ۽ فڪر جي صلاحيت جو ٻيو
 نالو آهي. تنهن ڪري جڏهن هن آيت سڳوريءَ ۾ هي چيو ويو ته ڪو به نفس الله
 تعاليٰ جي حڪم کان سواءِ ايمان نه ٿو آڻي سگهي ته ان جو مطلب ٿيو
 جيستائين ڪو شخص غور ۽ فڪر کان ڪم نه وٺندو ۽ قرآني دليلن ۽ حجتن
 تي غور ۽ ويچار نه ڪندو ته ايمان آڻي نه سگهندو، ايمان آڻڻ لاءِ الله تعاليٰ جو
 قانون اهو ئي آهي، اهو ئي سبب آهي جو آيت جي ٻي حصي ۾ اهڙن ماڻهن تي
 ناراضپي جو اظهار ڪيو ويو آهي جيڪي غور ۽ فڪر کان ڪم نه ٿا وٺن ۽ رڳو
 جانورن جيان زندگيءَ جا ڏينهن گذارن ٿا. ٻين لفظن ۾ نفس مان مراد انساني غور ۽
 فڪر ۽ تدبير جي صلاحيت جو استعمال يا انساني شعور آهي.
 اهڙي طرح سورت روم ۾ پڻ نفس کي سوچڻ، سمجهڻ جي صلاحيت يا
 شعور جي معنيٰ ۾ استعمال ڪيو ويو آهي:

أَوَلَمْ يَتَفَكَّرُوا فِي أَنفُسِهِمْ ۗ مَا خَلَقَ اللَّهُ السَّمَوَاتِ وَالْأَرْضَ وَمَا بَيْنَهُمَا إِلَّا
 بِالْحَقِّ وَأَجَلٍ مُّسَمًّى ۗ وَإِنَّ كَثِيرًا مِّنَ النَّاسِ بِلِقَائِ رَبِّهِمْ لَكٰفِرُونَ ﴿٨١﴾
 ”ڇا پنهنجي نفسن ۾ فڪر نه ڪيائون، ته الله آسمانن ۽ زمين کي
 ۽ جو ڪجهه انهن ٻنهي جي وچ ۾ آهي، تنهن کي پوريءَ تدبير سان
 ۽ هڪ مقرر مدت لاءِ ئي پيدا ڪيو آهي ۽ بيشڪ گهڻا ماڻهو
 پنهنجي پاليندڙ سان ملاقات کي نه ٿا مڃين.“ [سورة الروم: 81]

هن آيت ۾ واضح ۽ يقيني طور تي نفس جي اصطلاح کي غور ۽ فڪر ۽
 تدبير ڪرڻ جي صلاحيت لاءِ استعمال ڪيو ويو آهي. اهڙي طرح قرآن مجيد

۾ نفس جو اصطلاح ٻن جڳهن تي دل جي راز جي معنيٰ ۾ استعمال ڪيو ويو
 آهي. مثال طور تي سورت البقره ۾ الله ﷻ جو فرمان آهي:
 وَلَا جُنَاحَ عَلَيْكُمْ فِيمَا عَرَضْتُمْ بِهِ مِنْ خُطْبَةِ النِّسَاءِ أَوْ أَكْنُتُمْ فِي أَنْفُسِكُمْ ۗ
 ”۽ اوهان تي هن (ڳالهه) ۾ ڪو گناهه نه آهي جو (عدت ۾) اشارن
 سان زالن جي سڱ جي گهر ڪريو يا پنهنجي نفسن ۾ لڪائي
 رکو.“ [سورة البقره: 235]

ان طرح سورت بني اسرائيل ۾ الله ﷻ جو فرمان آهي:

رَبُّكُمْ أَعْلَمُ بِمَا فِي نُفُوسِكُمْ ۗ إِنَّ تَكُونُوا صٰلِحِينَ فَإِنَّهُ كَانَ لِلأَوَّابِينَ غَفُورًا ﴿٢٥﴾
 ”جيڪي اوهان جي نفسن ۾ آهي تنهن کي اوهان جو پاليندڙ چڱي
 طرح ڄاڻندڙ آهي. جيڪڏهن چڱا ٿيندو ته بيشڪ اهو توهي
 ڪندڙن کي معاف ڪرڻ وارو آهي.“ [سورة بني اسرائيل: 25]

مٿي ڄاڻايل ٻنهي آيتن ۾ نفس کي دل (دل جي ڳالهه) جي معنيٰ ۾ استعمال
 ڪيو ويو آهي. تنهن ڪري چئي سگهجي ٿو ته قرآني لحاظ کان نفس مان مراد
 انسان جو غور ۽ فڪر ۽ تدبير يا سوچڻ ۽ سمجهڻ جي صلاحيت يا شعور آهي.

نفس، انساني شخصيت (مجموعي حيثيت ۾) جي معنيٰ ۾

قرآن مجيد ۾ ڪيترن ئي جڳهن تي انساني شخصيت کي بحيتت
 هڪ فرد جي خطاب ڪيو ويو آهي ۽ کيس نفس سان سڏيو ويو آهي. ان
 سلسلي ۾ قرآن مجيد جون ڪجهه آيتون پيش ڪجن ٿيون:

كُلُّ نَفْسٍ بِمَا كَسَبَتْ رَهِيْنَةٌ ﴿٣٨﴾

”سڀ ڪو نفس پنهنجي ڪردار ۾ ڦاٿل آهي.“ (سورة المدثر: 38)

عَلِمَتْ نَفْسٌ مَّا أَحْضَرَتْ ﴿١٤﴾

”سڀ ڪو نفس انهن (عملن) کي ڄاڻندو جن کي پاڻ سان کڻي آيو

هوندو.“ (سورة التکویر: 14)

عَلِمَتْ نَفْسٌ مَّا قَدَّمَتْ وَأَخَّرَتْ ﴿١٤﴾

”تڏهن سڀ ڪنهن نفس جيڪي اڳتي موڪليو هوندو ۽ پنٿي ڇڏيو هوندو تنهن کي ڄاڻي وٺندو.“ (سورة الانفطار: 5)

يَوْمَ لَا تَبْدِلُ نَفْسٌ لِنَفْسٍ شَيْئًا وَالْأَمْرُ لِلَّهِ ۗ
 ”جنهن ڏينهن ڪو به نفس ڪنهن به نفس لاءِ ڪجهه به ڪري نه سگهندو ۽ حڪم ان ڏينهن الله جو ئي هوندو.“ (سورة المطففين: 19)

وَلَوْ شِئْنَا لَآتَيْنَا كُلَّ نَفْسٍ هُدًى وَلَٰكِنْ حَقَّ الْقَوْلُ مِنِّي لَأَمْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ ۗ

”۽ (الله فرمائيندو ته) جيڪڏهن اسين گهرون ها ته سڀ ڪنهن نفس کي (دنيا ۾) سندس رستو سمجهائي ڇڏيون ها پر منهنجي طرفان هيءَ ڳالهه نهرائجي چڪي آهي ته ضرور آءٌ جهنم کي جنن ۽ ماڻهن سڀني سان گڏ پوري ڇڏيندس.“ (سورة السجده: 13)

وَخَلَقَ اللَّهُ السَّمَوَاتِ وَالْأَرْضَ بِالْحَقِّ وَلِتُجْزَىٰ كُلُّ نَفْسٍ بِمَا كَسَبَتْ وَهُمْ لَا يُظْلَمُونَ ۗ

”۽ الله آسمانن ۽ زمين کي پوري تدبير سان پيدا ڪيو آهي ۽ هن لاءِ ته هر هڪ نفس جيڪي ڪميو تنهن جو بدلوان کي ڏنو وڃي ۽ انهن تي ظلم نه ڪيو ويندو.“ (سورة الجاثية: 22)

مٿين آيتن کان سواءِ ٻيڙ قرآن مجيد ۾ ڪيترن ئي جڳهن تي انسان کي بحیثیت هڪ فرد جي خطاب ڪيو ويو آهي. تنهن ڪري هي چئي سگهجي ٿو ته قرآن مجيد ۾ نفس جي اصطلاح جو هڪ حوالو انساني شعور يا ان جي مڪمل شخصیت آهي.

نفس (انساني شعور) ۽ ان جون سطحون

شعور جون ٻه سطحون هونديون آهن. هڪ ابتدائي ۽ ٻي ثانوي ابتدائي سطح مان مراد اها سطح هوندي آهي جتي شعور صرف زندگيءَ جون ضرورتون پوري ڪرڻ تائين محدود هجي، انهن ضرورتن ۾ جسماني تقاضا ٽون بڪ، اڇ، جنسي خواهش ۽ ذات جي تحفظ جي تقاضائن جي

تڪميل شامل آهي. اها حيواني سطح آهي. جتي صرف جسماني تقاضائن جي تڪميل ئي مقصود هوندي آهي. ان کان سواءِ ٻيو ڪجهه به نه. شعور جي ثانوي سطح مان مراد اها سطح هوندي آهي جتي فڪر ۽ تدبر، سوچ ۽ سمجهه، فهم ۽ بصيرت حاصل ٿيندي آهي. ان سطح جي بنيادي خصوصیت اختيار ۽ ارادي جي سگهه ۽ ان جو استعمال هوندو آهي، جيڪا ابتدائي سطح تي اڻ لپ هوندي آهي. پوءِ انسان ان خدائي نعمت کي ڪيئن ٿو استعمال ڪري، اهو سندس تي ڇڏيل آهي. شعور جي اها سطح انسانن ۽ جنن کي حاصل آهي. انهن ٻنهي مخلوقن کي اختيار ۽ ارادي جي قوت ڏني وئي آهي. ۽ انسان ۽ جن پنهنجي جسماني تقاضائن جي تڪميل سان گڏ فڪر ۽ تدبر ۽ فيصلو جي قوت جي خصوصیت جا حامل به آهن، جيڪا شعور جي هڪ بلند سطح آهي.

جڏهن ڪو به انسان ان ابتدائي سطح جي تقاضائن جي تڪميل ڪندو آهي ته ان کي ”نفس اماره“ چيو ويندو آهي، جيڪو صرف ابتدائي سطح جي تقاضائن جي تڪميل تي محيط هوندو آهي. ان کي صرف ۽ صرف حيواني تقاضائن جي تڪميل جو فڪر هوندو آهي. ان مقصد لاءِ هو جائز ۽ ناجائز، حلال يا حرام جو فرق نه رکندو آهي، پر اهو رڳو عياشيءَ ۽ لذت جي حصول جو متلاشي هوندو آهي. پوءِ هو ان کي ڪهڙي به طريقي سان حاصل ڪري. جيڪڏهن ڪو انسان صرف انهن تقاضائن جي تڪميل تائين پنهنجو پاڻ کي محدود ڪري ته اهو يقيني طور تي حيوان واري زندگي گذاري رهيو هوندو آهي، جنهن جو مقصد صرف ۽ صرف دنياوي لذت حاصل ڪرڻ هوندو آهي. ان کان سواءِ ڪجهه به نه. جيڪڏهن انسان ان سطح کان مٿي اٿندو آهي ته اهو انساني سطح تائين پهچندو آهي. جتي ان جو محور ۽ مقصود الله تعاليٰ جي رضا ۽ خوشنودي هوندي آهي. ان مقصد لاءِ هو انهن احڪامن ۽ قانونن جي پاسداري ڪندو آهي جيڪي ان مقصد لاءِ الله تعاليٰ قرآن مجيد ۾ بيان فرمايا آهن. هتي هو جسماني تقاضائن جي تڪميل به الله تعاليٰ جي مقرر ڪيل حدن اندر رهي ڪري ڪندو آهي ۽ پنهنجو پاڻ کي الله تعاليٰ جي رنگ ۾ رڱڻ جي ڪوشش

ڪندو آهي. ايستائين جو ان مقام ۽ مرتبي تي پهچندو آهي جنهن کي قرآن ”نفس مطمئن“ جي لفظ سان سڏيو آهي. ان مقام تي ٻانهو پنهنجي رب کان ۽ رب پنهنجي ٻانهي کان راضي ٿي ويندو آهي. ان جو پورو بحث هن ٽي باب ۾ ”نفس اماره، نفس لوازم ۽ نفس مطمئن“ جي عنوان هيٺ ايندو.

نفس ۽ جسم جو پاڻ ۾ تعلق

شعور ڪٿي به هجي، ڪهڙي به سطح جو هجي، اهو پنهنجي اظهار جي

• هتي ”نفس“ مان مراد ”روح“ آهي. ۽ مؤلف جو رجحان ۽ نظريو هيءَ آهي ته خدا تعاليٰ هر هڪ شيءِ کي پنهنجي پنهنجي لحاظ کان ”روح“ عطا ڪيو آهي. (۽ هيءَ ڳالهه به ذهن ۾ هجي ته مؤلف گهڻن جڳهن تي روح کي ”شعور“ سان تعبير ڪيو آهي) (اسان اڳتي ڪجهه تفصيل سان بحث ڪيو آهي، جتي مونجهڪارو ختم ٿي ويندو). شعور پنهنجي پنهنجي عطا ڪيل روح جي نوعيت جي لحاظ کان حاصل هوندو آهي.

جيئن ته انسان جو روح اعلا درجي جو آهي. ڇو ته اهو ان مطلق ذات جي ”روح ڪلي“ مان ٺوڪيل آهي. تنهن ڪري انسان ۾ ٻين جي پيٽ ۾ شعور به اعليٰ درجي جو آهي.

شيءِ جي ٻي اهميت ۽ عظمت واري هوندي آهي، ان تي ذميواري به اوتري وڏي ويندي آهي. جڏهن انسان جو روح اعليٰ درجي جو آهي. تنهن ڪري ئي انسان کي مڪلف (قانون جو پابند) بنايو ويو آهي. هتي قانون مان مراد ”تشريعي قانون“ آهي. قانون جي پابندي اختيار کي لازم ڪري وٺي ٿي. اختيار آزاد انتخاب جو ٻيو نالو آهي. (انسان انتخاب ۾ ته آزاد آهي پر ان انتخاب جي نتيجي ۾ آزاد نه آهي. اهي نتيجا خدا تعاليٰ جي تقدير جي قانون هيٺ مرتب ٿيندا آهن. ڀلي عمل جو نتيجو ڀلو ۽ بچڙي عمل جو نتيجو بچڙو نڪرندو آهي. پر تقدير جو قانون به ڪا اضافي يا جبري شيءِ نه آهي. بلڪ اهو قانون به انسان جي نوعي تقاضا آهي.

تقدير جو مطلب آهي، هر هڪ نوع لاءِ ان جي نوعي صورت مطابق اهڙيون حدون مقرر ڪرڻ. جن سان ان نوع جا فرد پنهنجي نوعي خصوصيت ۾ ڪمال حاصل ڪري سگهن.

جيئن باه جو خاصو ساڙڻ آهي، پاڻيءَ جو خاصو ٻوڙڻ آهي. تيئن انساني نوع جو هيءَ خاصو آهي ته ان جا عمل نه ٿيندا آهن. بلڪ انهن جو اثر انسان سان چئي ٿيل رهندو آهي. ان جو سبب انسان جو ”روح“ آهي.

يعني انساني روح جو طبعي خاصو هيءَ آهي ته انسان جي عملن جو اثر ان سان چئي ٿيل هجي. ان جو هڪ وڏو دليل هيءَ به آهي ته انسان کي پهريان ڪنهن ڪم ڪرڻ ۾ ڏکيائي ۽ تڪليف ٿيندي آهي. پر پوءِ جڏهن ان کي لڳاتار ڪندو ويندو ته ان ۾ آساني پيدا ٿيندي ويندي، ايتري تائين جو ڪڏهن ته ڏيان بغي پاسي هوندو آهي. پر انسان اهو ڪم به پيو ڪندو آهي. ان جو سبب هيءَ آهي ته انسان جو روح لڳاتار ٿيڻ جي ڪري ان ڪم جي رنگ ۾ رنگ جي ويندو آهي.

لاءِ ڪنهن نه ڪنهن جسماني قالب جي تقاضا ڪندو آهي. ان حوالي سان ڪيترائي مثال ڏئي سگهجن ٿا.

(1) قرآن جي روءِ سان هيءَ ڪائنات باشعور آهي ۽ الله ﷻ ان کي اختيار ۽ ارادي جي صلاحيت ڀڙ ڏني آهي. قرآن مجيد ۾ الله ﷻ جو فرمان آهي:

ثُمَّ اسْتَوَىٰ إِلَى السَّمَاءِ وَهِيَ دُخَانٌ فَقَالَ لَهَا وَاِلَّاَرْضِ اُنْتِي طَوْعًا اَوْ كَرْهًا
قَالَتَا أَتَيْنَا طَائِعِينَ ﴿١٧﴾

”وري آسمان ڏي مهڙ ڪيائين ۽ اهو (ان وقت) دونهن هوبڙو ان کي ۽ زمين کي چيائين ته خوشيءَ سان خواهه مجبوريءَ سان اچو. انهن ٻنهي چيو ته اسين خوشيءَ سان آيا آهيون.“ (احم سجدہ: 17)

هن آيت سڳوريءَ مان واضح ٿئي ٿو ته الله ﷻ زمين ۽ آسمان کي نه صرف شعور عطا ڪيو آهي، پر انهن کي اختيار ۽ ارادي جي دولت سان به نوازيو آهي. جيڪڏهن ائين نه هجي ها ته الله تعاليٰ ۽ آسمان ۽ زمين جي وچ ۾ جنهن ڳالهه بوليه جو هن آيت سڳوريءَ ۾ ذڪر ڪيو ويو آهي، اهو ممڪن نه هجي ها. هتي شعور جو ظهور آسمان ۽ زمين جي شڪل ۾ ٿيو آهي.

(2) جمادات، نباتات، حيوانات ۽ ڪائنات جي هر شئي شعور رکي ٿي. سورت بني اسرائيل ۾ الله ﷻ جو فرمان آهي:

تَسْبِحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ ۗ وَإِنْ مِنْ شَيْءٍ إِلَّا
يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ ۗ إِنَّهُ كَانَ حَلِيمًا غَفُورًا ﴿٢١﴾

”ست آسمان ۽ زمين ۽ جيڪو به انهن ۾ آهي، سي (سڀ) سندس پاڪائي بيان ڪن ٿا. ۽ ڪا به شيءِ (اهڙي) نه آهي جا سندس تعريف سان گڏ سندس پاڪائي بيان نه ٿي ڪري پر اوهين انهن جي پاڪائي بيان ڪرڻ کي نه ٿا سمجهو بيشڪ اهو بردبار معاف ڪندڙ آهي.“ [سورة بني اسرائيل: 44]

هن آيت سڳوريءَ مان واضح ۽ چٽو آهي ته ڪائنات جون سڀ شيون الله ﷻ جي تعريف ۽ واکاڻ ڪن ٿيون. ۽ تعريف ۽ ثنا شعور کان سواءِ ممڪن نه آهي. هي جدا مسئلو آهي ته انسان انهن جي حمد ۽ ثنا کي

سمجھي نٿو سگھي. هتي شعور جو قالب ڪائنات جون شيون آهن. (3) جن ڪائنات جو هڪ مڪمل نوع ۽ مخلوق آهي. الله ﷻ قرآن مجيد ۾ شيطان کي انهن جي نمائندي جي حيثيت سان پيش ڪري ٿو. هي به ڪائنات جي هڪ باشعور مخلوق آهي، جنهن جي تخليق سڙندڙ باهه جي ڏنهن مان ڪئي وئي آهي (18/15) بحیثیت مخلوق جي سندن نسل وڌائڻ جو سلسلو جاري آهي. (18/50) ۽ انهن جو ڳاڻاڻو لاتعداد آهي. (17/64) انهن جي بناوت اهڙي طريقي جي آهي جو اهي انسانن کي ڏسي سگهن ٿا پر انسان انهن کي ڏسي نه ٿا سگهن. (7/27) انهن جي تخليق انسانن کان پهريان ٿي هئي. (15/27) انهن کي به اختيار ۽ ارادي جي قوت ڏني وئي آهي. ان بنياد تي جڏهن الله ﷻ سمورين ڪائناتي قوتن (ملائڪن) کي حڪم ڏنو ته انسان کي سجدو ڪيو ته شيطان انڪار ڪيو. (18/50) انهن جي طرفان حڪم جي نافرمانی ڪرڻ پهريون ڀيرو نه هئي بلڪ اهي پهريان ئي ڪافر هئا. (2/34) انهن نڪتن تي تفصيلي بحث منهنجي ٻي ڪتاب ”ارتقاء حیات ازروئي قرآن“ ۾ ڏسي سگهجي ٿو.

ان ڳالهه کي چڏي ته انسان جنن کي نه ٿو ڏسي سگھي، هيءَ ڳالهه واضح ۽ يقيني آهي ته هيءَ هڪ باشعور مخلوق آهي. هتي به شعور ڪنهن نه ڪنهن جسماني بناوت جو گهرجائو آهي ۽ جنن (شيطانن) جي جسماني هيئت ڏانهن قرآن مجيد ۾ واضح اشارا موجود آهن. مثال طور الله ﷻ جو فرمان آهي:

إِنَّهَا شَجَرَةٌ تَخْرُجُ فِي أَصْلِ الْجَحِيمِ ﴿٦٥﴾ طَلْعَهَا كَانَتْ رُءُوسُ السَّيِّطِينَ ﴿٦٦﴾

”بيشڪ اهو هڪ وڻ آهي جو دوزخ جي تري مان نڪري ٿو. ان جا

چڱا ڇڻ ته شيطانن جا مٿا آهن.“ (سورة صافات: 64-65)

هن آيت سڳوريءَ ۾ واضح طور تي ٻڌايو ويو آهي ته جهنم جي تري مان هڪ مخصوص وڻ (توهر) نڪري ٿو جنهن جا چڱا شيطانن جي مٿي جيان آهن. ٻين لفظن ۾ شيطانن کي هڪ مخصوص هيئت مليل آهي. ۽ سورت الكهف ۾ انهن جي توليد ۽ تناسل جو ذڪر هن ريت ڪيو ويو آهي:

وَإِذْ قُلْنَا لِلْمَلٰئِكَةِ اسْجُدُوا لِآدَمَ فَسَجَدُوا اِلَّا اِبْلٰيسَ كَانَ مِنَ الْجِنِّ فَفَسَقَ عَنْ اَمْرِ رَبِّهِ اَفَتَتَّخِذُوْنَهُ وَذُرِّيَّتَهُ اَوْلِيَاءَ مِنْ دُونِنَا وَهُمْ لَكُمْ عَدُوٌّ
بِئْسَ لِلظَّالِمِيْنَ بَدَلًا ﴿٥٠﴾

”۽ (اهو وقت ياد ڪر) جڏهن اسان ملائڪن کي چيو ته آدم کي سجدو ڪريو، پوءِ ابليس کان سواءِ سمورن سجدو ڪيو. هو جنن مان هو، پوءِ هن پنهنجي پاليندڙ جي حڪم جي نافرمانی ڪئي. ڇا پوءِ به ان کي ۽ ان جي اولاد کي مون کان سواءِ دوست ڪري وٺو ٿا ۽ اهي اوهان جا دشمن آهن. اهو (شيطان جي دوستي) ڪهڙو بچڙو بدلو ظالمن کي مليو آهي.“ (سورة الكهف: 50)

ظاهر آهي ته جنن جي اولاد ڪنهن نه ڪنهن شڪل ۾ هوندي تنهن ڪري چئي سگهجي ٿو ته مخلوق جو هي قسم به ڪنهن نه ڪنهن جسماني هيئت وارو هوندو. هتي به شعور هيئت ۾ ظاهر ٿيو آهي. پوءِ ان جي نوعيت انساني فهم ۽ بصيرت کان مٿانهين چون هجي.

(4) قرآن مطابق ڌرتي تي زندگيءَ جو وجود ڪا تماشِي جهڙي ڳالهه نه آهي. نه ئي انسان هن زمين تي پهرين باشعور مخلوق آهي. بلڪ انسانن کان پهريان هن زمين تي ڪيترائي باشعور انواع (مخلوقات جا قسم) پيدا ٿي ختم ٿي چڪا آهن. انسان جيئن ته هن ڌرتيءَ تي رهڻ جو سڀ کان وڌيڪ حق رکي پيو تنهن ڪري ان کي باقي رهندڙ مخلوقات جو جاننشين مقرر ڪيو ويو. زندگيءَ جي جوهر کي باقي نه رکندڙ مخلوق جي هڪ چٽي خصوصيت اها هئي ته اهي زمين ۾ پنهنجا آثار بناڻ جا ماهر هئا. ۽ جيئن ته تعمير شعور جي محتاج هوندي آهي، تنهن ڪري يقيني طور تي چئي سگهجي ٿو ته انهن ۾ ڪنهن نه ڪنهن لحاظ کان شعور هيو ۽ اهي ڪا جسماني هيئت پڻ رکندا هوندا. تنهن ڪري هتي به شعور نوعي بناوت جو محتاج ٿيو.

(5) اها ساڳي صورتحال حيوانات، نباتات ۽ انسانن جي آهي. حيوانات ۽ نباتات شعور جي پهرين سطح تي هوندا آهن. انهن کي الله تعاليٰ جي تعريف ۽ ثنا جو شعور ڏنو ويو آهي، تنهن هوندي به اهي فڪر ۽ تدبير ۽

قوت اختيار ۽ قوت ارادي جهڙين نعمتن کان محروم هوندا آهن. انسان شعور جي لحاظ کان انهن پنهنجي کان گهڻو اڳتي آهي ۽ انهن جي هڪ وڌيڪ باشعور نوع جي حيثيت سان ڌرتيءَ تي موجود آهي. ۽ جيئن ته اهو باشعور آهي. تنهنڪري اهو شعور به ڪنهن نه ڪنهن جسماني قالب جو محتاج آهي. جيڪو انساني جسم جي شڪل ۾ ظاهر ٿئي ٿو. هتي هي به واضح ٿيڻ گهرجي ته شعور جڏهن ڪنهن به نوع جي جسم ۾ ظاهر ٿيندو آهي ته انهن پنهنجي ۾ فرق ڪرڻ ممڪن نه رهندو آهي. تصوف جي اصطلاح ۾ ان کي ”من توشدي تو من شدي“ چيو ويندو آهي. جسم جي ڪنهن به حصي تي لڳندڙ زخم، پوءِ اهو معمولي ئي ڇو نه هجي، شعور ان جو اثر محسوس ڪندو آهي. ۽ سڀ شعوري ڪيفيتون جسم تي پنهنجا اثر مرتب ڪنديون آهن. پوءِ شعور جي سطح ڪهڙي به ڇو نه هجي، شعور جي ڪنهن به سطح تي، جسم ۽ شعور جي مطابقت (هر آهنگي) هميشه متناسب ۽ نبيڪ سطح تي هوندي آهي.

ان جو مثال هيئن ڏئي سگهجي ٿو ته فرض ڪريو ڪنهن خاص جڳهه تي هڪ پٿر موجود آهي. اهو پٿر جيئن ته جامد آهي، تنهن ڪري ان ۾ مخفي توانائي (Potential Energy) موجود هوندي، جيڪا ان جي پوري وجود جي سراندي ڪيل هوندي. هتي يقيني طور تي ان پٿر جي ڪنهن خاص نقطي يا جي نشاندهي ڪري چوڻ ته ان جي مخفي توانائي هن خاص نقطي يا ڪنهن ٻي نقطي ۾ مرتڪز هوندي، غلط آهي. اها مخفي توانائي ان پٿر جي پوري وجود جو حصو آهي. هاڻي جيڪڏهن ان پٿر کي حرڪت ڏني وڃي ته ان پٿر جي مخفي توانائي حرڪي توانائي (Kinetic Energy) ۾ تبديل ٿي ويندي ۽ جيستائين اهو پٿر حرڪت ڪندو رهندو، ان جي حرڪي توانائي استعمال ٿيندي رهندي ۽ جڏهن اهو ٻيهر ساڪن ٿي ويندو، ان جي حرڪي توانائي ٻيهر ان جي مخفي توانائي ۾ تبديل ٿي ويندي.

اهو ئي مثال شعور ۽ جسم جي هڪ ٻئي سان تعلق تي لاڳو ٿئي ٿو. شعور بنيادي طور تي توانائيءَ کانسواءِ ڪجهه به نه آهي. هڪ اهڙي توانائي جيڪا فھر ۽ ادراڪ جي خصوصيت سان متصف هجي. بظاهر اها ڳالهه

عقل ۽ قياس کان بعيد معلوم ٿئي ٿي، پر حقيقت ۾ ائين ئي آهي. تدبر جو مقام هي آهي ته خود خالق ڪائنات قرآن مجيد ۾ پنهنجو تعارف ڪهڙن لفظن سان ڪرايو آهي:

اللَّهُ نُورُ السَّمَوَاتِ وَالْأَرْضِ ۗ مَثَلُ نُورِهِ كَمِشْكَاةٍ فِيهَا مِصْبَاحٌ ۗ الْمِصْبَاحُ فِي زُجَاجَةٍ ۗ الزُّجَاجَةُ كَأَنَّهَا كَوْكَبٌ دُرِّيٌّ يُوقَدُ مِنْ شَجَرَةٍ مُبَارَكَةٍ زَيْتُونَةٍ لَا شَرْقِيَّةٍ وَلَا غَرْبِيَّةٍ ۗ يَكَادُ زَيْتُهَا يُضِيءُ وَلَوْ لَمْ تَنْسَسْهُ نَارٌ ۗ نُورٌ عَلَى نُورٍ ۗ يَهْدِي اللَّهُ لِنُورِهِ مَنْ يَشَاءُ ۗ وَيَضْرِبُ اللَّهُ الْأَمْثَالَ لِلنَّاسِ ۗ وَاللَّهُ بِكُلِّ شَيْءٍ عَلِيمٌ ﴿٣٥﴾

الله آسمانن ۽ زمين جو نور آهي. سندس نور جو مثال ان جاريءَ وانگر آهي جنهن ۾ ڏيو هجي، اهو ڏيو شيشي (قنديل) ۾ رکيل هجي. اهو شيشو جڙ ته چمڪندڙ تارو آهي. جو اهڙي برڪت واري زيتون جي وٽ (جي تيل) مان ٻاريو وڃي ٿو جو نه اوڀر ۾ آهي ۽ نه الهه ۾ آهي. ان جو تيل روشن ٿيڻ تي آهي (گوبا پري پيو) جيتوڻيڪ ان کي باهه نه لڳي هجي. روشنيءَ تي روشني آهي. الله جنهن کي گهري تنهن کي پنهنجي روشنيءَ جو رستو ڏيکاري ٿو ۽ الله ماڻهن لاءِ مثال بيان ڪري ٿو ۽ الله سڀ ڪنهن شئي کي ڄاڻندڙ آهي. [سورة النور: 35]

هتي هيءَ ڳالهه توجهه جوڳي آهي ته الله ﷻ پاڻ کي ”زمين ۽ آسمانن جو نور“ قرار ڏنو آهي. نور هر قسم جي روشني (توانائيءَ) کي چيو ويندو آهي. جڏهن خالق ڪائنات جو پنهنجي باري ۾ هي ارشاد آهي ته هو ڪائنات جو نور يا توانائي آهي ته پوءِ ڪيئن چئي سگهجي ٿو ته توانائي باشعور ٿي نه ٿي سگهي؟

هتي هي به ذهن ۾ رکڻ گهرجي ته انسان، شعور جي هاڻوڪي سطح تي الله تعاليٰ جي ذات ۽ ماهيت بابت ڪجهه به نه ٿو ڄاڻي سگهي. ڇو ته انسان کي ايترو شعور نه ڏنو ويو آهي. پر قيامت جي ڏينهن جڏهن حياتي ٻيهر ملندي ته يقيني طور تي جسماني عضوا ته ساڳيا ئي هوندا، جيڪي هيئنر آهن. ان

حوالي سان قرآن مجيد جي ڪيترين ئي آيتن جو حوالو ڏئي سگهجي ٿو جن ۾ قيامت جي ڏينهن ۽ ان کان پوءِ جنت ۽ دوزخ ۾ انهن عضون ۽ انهن عضون جي انهن فعلن جو ذڪر ڪيو ويو آهي جيڪي هن دنيا ۾ انسانن جا هوندا آهن. مثال طور تي جنتين بابت ڪيترن ئي جڳهن تي اڪين جي نار ۽ ڪيترن ئي قسمن جي غذائن جو ذڪر ٿيل آهي ۽ ائين دوزخ ۾ پيئڻ لاءِ سخت گرم پاڻيءَ جو ذڪر ٿيل آهي ۽ باهه ۾ عضون جي سڙڻ وغيره جو پڻ ذڪر آيل آهي. پر هيءَ ڳالهه طئي ٿيل آهي ته جسماني نوعيت هن زندگيءَ جهڙي نه هوندي ڇو ته دوزخ ۾ مسلسل جسم جي سڙڻ ۽ مختلف قسم جي تڪليفن جو هن جسماني صورت/بناوت جي برداشت کان ٻاهر آهي.

ان ڳالهه جي شاهدي سورت بني اسرائيل جي هيٺين آيت مان ملي ٿي. جنهن ۾ الله ﷻ جو فرمان آهي:

ذٰلِكَ جَزَاؤُهُمْ بِاَنَّهُمْ كَفَرُوْا بِاللّٰهِ وَآٰلِٔتِنَاۗ وَقَالُوْۤا اِذَا كُنَّا عِظَامًا وَّرُفَاتًا اَرَاْنَا
لَمُبْعُوْثُوْنَ خَلَقًا جَدِيْدًا ﴿٩١﴾

”اها سندن جزا هن ڪري آهي جو انهن اسان جي نشانين جو انڪار ڪيو ۽ چيائون ته ڇا جڏهن اسين هڏا ۽ گريل عضوا ٿينداسون ڇا (تڏهن) اسان کي نئين سر پيدا ڪري اٿاريو ويندو؟“
[سورة بني اسرائيل: 98]

هتي هيءَ ڳالهه به ياد رکڻ گهرجي ته جڏهن انسان جي جسماني نوعيت تبديل ٿيندي ته ان کي هڪ ٻي نعمت به ملندي. اها الله ﷻ جي ديدار جي سعادت آهي. ان بابت الله ﷻ جو فرمان هن ريت آهي:

وَجُوْۤا يَوْمَئِذٍ نَّاصِرَةٌ ﴿٢١﴾ اِلٰى رَبِّهَا نَاظِرَةٌ ﴿٢٢﴾

”ڪي منهن ان ڏينهن تازا هوندا، پنهنجي پاليندڙ ڏي ڏسندڙ هوندا.“

[سورة الواقعة: 22-23]

زير بحث موضوع جي حوالي سان اصل بحث هي آهي ته جڏهن انسان کي الله ﷻ جو ديدار نصيب ٿيندو ته الله ﷻ جي ذات يقيناً ڪنهن نه ڪنهن خاص شڪل يا صورت ۾ هوندي، تڏهن ته انسان ان کي ڏسي سگهندا. هڪ

اهڙي صورت جيڪا هر طرف وڪريل هجي ان کي ڏسڻ ممڪن نه آهي. ۽ جيڪڏهن ائين ئي آهي ۽ ان جي ائين نه هجڻ ۾ ڪا ڳالهه مانع به نه آهي. ڇاڪاڻ ته خود قرآن به ان تي شاهد آهي. ته يقيني طور تي ان جو مطلب هي ٿيندو ته الله ﷻ جي ذات جي به ڪا صورت لازمي طور تي هئڻ گهرجي. ۽ مٿي ثابت ٿي چڪو آهي ته الله ﷻ هن ڪائنات جو نور آهي. تنهن ڪري يقيني طور تي اهو نور يا الله جي ذات به ڪنهن نه ڪنهن حوالي سان صورت جي حامل هئڻ گهرجي ۽ جيڪڏهن الله ﷻ جي ذات ڪنهن نه ڪنهن حوالي سان ڪا صورت رکندڙ آهي ته انسان جيڪو ان نور ۽ حڪمت جي سرچشمي سان متصف انتهائي ننڍڙو ڏرو آهي ته ان جو شعور به جسماني صورت جو محتاج ٿيندو جيڪو ان جو جسم هوندو آهي ۽ اها باشعور توانائي آهي. ان جو وڌيڪ ثبوت سورت بقره جي هيٺين آيت مان به ملي ٿو:

كَيْفَ تَكْفُرُوْنَ بِاللّٰهِ وَكُنْتُمْ اَمْوَاتًا فَاَحْيَاكُمْ ؕ ثُمَّ يُمِيْتُكُمْ ثُمَّ يُحْيِيْكُمْ ثُمَّ اِلَيْهِ تُرْجَعُوْنَ ﴿٢٨﴾

”ڪيئن الله کي نه ٿا مڃيو؟ ۽ هوڏانهن اوهين بي جان هيٺ پوءِ اوهان کي جان ڏنائين وري اوهان کي ماري ٿو پوءِ اوهان کي جياريندو وري ان ڏي اوهان کي موٽايو ويندو.“ [سورة البقره: 28]

هن آيت ۾ انساني حيات جو پوري ترتيب سان بيان ڏنو ويو آهي. پهريان انسان مئل هوندو آهي. پوءِ ان کي زندگي ملندي آهي. ان کان پوءِ وري مري ويندو آهي ۽ وري ان کي قيامت جي ڏينهن پيهر زندگي ملندي ان هوندي به هيءَ ڳالهه توجهه جوڳي آهي ته هاڻوڪي زندگيءَ کان پهريان جڏهن حيات يا شعور جو ڪو وجود ٿي نه هوندو آهي ته پوءِ هيئن ڇوڻ گهرجي ها ته اوهان کي پهريون ڀيرو زندگي ڏني وئي پر ائين نه چيو ويو بلڪ اهو چيو ويو ته هن حياتيءَ کان پهريان توهان مئل هيٺو. قرآن جا لفظ آهن: ”ڪنتم امواتا (توهان مرده هيٺو) بين لفظن ۾ هيئن چئجي ته ڪٿي نه ڪٿي ڪنهن نه ڪنهن شڪل ۾ اسان جو وجود ضرور هيٺو جيڪڏهن ائين نه هجي ها ته انهن لفظن آڻڻ جي ضرورت نه هئي. سنئون سڌو چيو وڃي ها ته الله ﷻ توهان کي

پھريون ڀيرو پيدا ڪيو ۽ حياتي ڏني پر ائين نه چيو ويو ۽ حياتيءَ کان پھريان انساني وجود تسليم ڪيو ويو آھي. پوءِ اھو مثل حالت ۾ ٿي چو نہ هجي.

ان تناظر ۾ پٿر وارو مٿيون مثال پيھر ڏھن ۾ آڻڻ گھرجي. پٿر پنھنجي جڳھ تي موجود ھيو. ھي انسان جي حياتيءَ کان پھريان جي صورتحال آھي. جڏھن انسان کي ڪنھن بہ قسم جو ڪو شعور نہ ھيو. ان ھوندي بہ جڏھن پٿر کي حرڪت ۾ آندو ويندو آھي تہ ان جي مخفي توانائي ان جي حرڪي توانائيءَ ۾ تبديل ٿي ويندي آھي. بلڪل ساڳي صورتحال انساني حيات سان بہ آھي. پٿر کي حرڪت ۾ آڻڻ لاءِ ڪنھن نہ ڪنھن خارجي طاقت جي ضرورت ھوندي آھي. جنھن سان اھو حرڪت ۾ اچي سگھي. ۽ اھا ئي صورتحال انسان سان بہ لاڳو آھي. ان مثل انسان جنھن ۾ ڪو شعور نہ ھيو. ٻين لفظن ۾ ان ۾ ڪا حرڪت نہ ھئي. ان کي حرڪت ۾ آڻڻ لاءِ ڪنھن نہ ڪنھن خارجي ذريعي جي ضرورت آھي. پٿر جي لاءِ تہ اھا خارجي طاقت ڪھڙي بہ ٿي سگھي. پر انسان ۾ ان مخفي توانائيءَ کي حرڪي توانائي ۾ تبديل ڪرڻ جو واحد ذريعو صرف ۽ صرف اللہ تعاليٰ جي ذات آھي. جيئن ھن آيت سڳوريءَ جي لفظن مان ظاھر آھي. آيت سڳوري جا لفظ ”فَأَحْيَاكُم“ (ان اوهان کي زندهه ڪيو) ان ڳالھ تي شاھد آھن. ھيءَ ڳالھ باري تعاليٰ جي وجود لاءِ ٻڌھڪ دليل آھي.

اھڙيءَ طرح جڏھن پٿر حرڪت ۾ ايندو آھي تہ اھو پنھنجي حرڪي توانائيءَ سان حرڪت ۾ رھندو آھي ۽ جڏھن ڪنھن سبب جي ڪري ان جي اھا حرڪت رڪجي ويندي آھي تہ ان جي حرڪي توانائي پيھر مخفي توانائيءَ ۾ تبديل ٿي ويندي آھي ۽ اھو جمود يا موت جو شڪار ٿي ويندو آھي. بلڪل ائين ئي جڏھن اللہ ﷻ انسان کي زندگي ڏيندو آھي تہ اھو حرڪت ۾ ايندو آھي ۽ اھو زندگيءَ جا سمورا فعل سرانجام ڏيڻ لڳندو آھي. جيئن پٿر ان وقت تائين حرڪت ۾ رھندو آھي. جيستائين خارجي قوت ان تي اثر انداز ٿيندي رھندي آھي. انسان بہ ان وقت تائين زندهه رھندو آھي. جيستائين اللہ ﷻ جي مشيت کيس زندهه رکندي آھي ۽ جڏھن ان جي مشيت چاھيندي آھي تہ اھا حرڪي توانائي ختم ٿي ويندي ۽ انسان

سڪون جو لباس اوڙھيندو. جنھن کي انساني موت چيو ويندو آھي. اللہ ﷻ قيامت جي ڏينھن ان کي پيھر ائين حرڪت ۾ آڻيندو. جيئن ان پھريون ڀيرو ان کي حرڪت ڏني ھئي.

پر ھتي پٿر جي حرڪت ۽ انساني شعور يا انساني چرپر ۾ پڌرو فرق ڏھن ۾ رکڻ لازمي آھي. تہ پٿر جي حرڪت جو رخ ۽ ان جي رفتار جو تعين اھا خارجي قوت ڪندي آھي جنھن جي زير اثر پٿر حرڪت ۾ ايندو آھي. ان ۾ پٿر جو پنھنجو ڪوبہ اختيار ۽ ارادو نہ ھوندو آھي ۽ نہ ئي ھو ان جو ڪو شعور رکندو آھي پر ان جي ابتڙ انساني سڀ فعل شعوري ھوندا آھن.

ھتي شعور ۽ جسم جي تعلق جي حوالي سان ھڪ مثال ڪنھن بہ آڻڻ موبائل ڪار جو مثال طور ڏئي سگھجي ٿو. ڪار جو ھڪ مخصوص ڍانچو ھوندو آھي جنھن کي اسين ان جو جسم چئي سگھون ٿا. ڪار ٻارڻ (بيٽرول يا گيس) کان سواءِ ھلي نہ ٿي سگھي جنھن کي ان جي غذا چئي سگھجي ٿو. ھونئن تہ ڪار جا سمورا اوزار ۽ حصا پنھنجي جڳھ تي اھميت رکن ٿا، پر ڪار جي حرڪت ۾ اصل ڪم بيٽريءَ جو ھوندو آھي. جيڪڏھن بيٽريءَ مان ڪرنٽ جي فراھمي جاري ٿيندي تہ ڪار حرڪت ۾ ايندي ۽ جيڪڏھن بيٽريءَ مان ڪرنٽ جي فراھمي معطل ٿي ويندي تہ ظاھر آھي تہ ڪار جي حرڪت ۾ رڪاوٽ اچي ويندي. جڻ تہ اھو ڪار جو ”شعور“ آھي جيڪو ان کي حرڪت ۾ رکي ٿو. ڪار جي بيٽري ٻن قسمن يعني مثبت ۽ منفي قسم جي ڪرنٽ جي ميلاپ سان ھلندي آھي. ٻين لفظن ۾ انساني تناظر ۾ ھي ان جو شعور آھي. جيڪو ٻن جزن تي مشتمل آھي. جيئن مثبت ڪرنٽ منفي ڪرنٽ کان زياده طاقتور ھوندو آھي. اھڙيءَ طرح انسان ۾ بہ انساني شعور ان جي بئي جزئي کان وڌيڪ طاقتور ھوندو آھي. انھن ٻنھي جي گڏجڻ سان حيات وجود ۾ ايندي آھي ۽ موت انھن ٻنھي جزن جي جدائي جو نالو آھي.

ڏسو جيڪڏھن ڪار کان ان جي بيٽري جدا ڪئي وڃي تہ ان جو صرف ڍانچو باقي رھندو آھي. ائين ئي انساني جسم مان شعور جي عليحدگيءَ کان پوءِ صرف ان جو ڍانچو رھندو آھي.

جيئن ڪار مان بيٽري ختم ٿيڻ کان پوءِ استعمال ۾ نه آڻڻ ڪري ڪجهه وقت ۾ اها توت ڦوت جو شڪار ٿي ختم ٿي ويندي آهي. ائين ئي انساني جسم موت کان پوءِ هڪ خاص عرصي ۾ ڳري ختم ٿي ويندو آهي. تنهن هوندي به ڪار جي برخلاف انساني فعل شعوري هوندا آهن. جڏهن ته ڪار جي حيثيت انساني هٿ ۾ هڪ رانديڪي وانگر هوندي آهي. هوان کي جيئن گهري استعمال ڪري سگهجي ٿو. انسان پنهنجا سمورا فعل پنهنجي شعور جي روشنيءَ ۾ سرانجام ڏيندو آهي.

تنهن هوندي به انهن فعلن کي ٻن حصن ۾ تقسيم ڪرڻ ضروري آهي. پهرين قسم جا فعل اهي هوندا آهن جيڪي شعور جي پهرين سطح يعني حيوانيت جي درجي ۾ اچن ٿا. انهن ۾ جيئن مٿي عرض ڪيو ويو ته انسان جي جسماني تقاضائن جي تڪميل تحت سرانجام ڏنل سرگرميون شامل آهن. جڏهن ته ٻي قسم جون سرگرميون اهي هونديون آهن جيڪي ان سطح کان بلند ٿي ڪنهن عظيم مقصد جي حصول لاءِ انسان پنهنجي اختيار ۽ ارادي تحت سرانجام ڏيندو آهي. هتي هي به واضح هئڻ گهرجي ته حيوانن کي صرف پهرين سطح جو شعور ملندو آهي. جڏهن ته انسان پنهنجي سطحن جو شعور رکندو آهي.

شعور جي پهرين سطح تي شعور جي گهرج صرف جسماني ضرورت جي تڪميل تائين محدود هوندي آهي. شعور ان کان اڳتي ڪجهه سمجهڻ جي صلاحيت ٿي نه رکندو آهي. تنهن ڪري ان سطح تي شعور ۽ جسم جو تعلق صرف تڪميلي (COMPLEMENTARY) هوندو آهي. شعور جسم کان سواءِ ۽ جسم شعور کان سواءِ ڪا معنيٰ نه رکندو آهي.

شعور جي ٻي سطح تي جيستائين جسماني ضرورتن جي تڪميل جو تعلق آهي، هتي به صورتحال اها ئي رهندي آهي. پر فهم ۽ بصيرت، فڪر ۽ تدبير، اختيار ۽ ارادي جي اضافي خصوصيت شعور کي حاصل هوندي آهي. تنهن ڪري هتي شعور جسماني گهرجن تي حاوي ٿي ويندو آهي. مثال طور شعور جي ابتدائي سطح تي جيڪڏهن جسم کي بڪ لڳندي آهي ته شعور صرف ۽ صرف غذا جي حصول لاءِ ڪوشش ڪندو آهي. پر شعور جي مٿين

سطح تي انسان ڪنهن عظيم مقصد لاءِ جسماني گهرجن کي ڪنهن حد تائين وساري ڇڏيندو آهي. مثال طور روزي جي حالت ۾ روزات مسلمان جسم جي شديد گهر جي باوجود غذا ۽ خوراڪ جو ڪو معمولي حصو به نه کائيندو آهي. هڪ ڏاند پنهنجي جنسي ضرورت جي تڪميل ڪنهن به ڳئون مان پوري ڪري سگهي ٿو، پر انسان جي حوالي سان اها صورتحال بلڪل تبديل ٿي وڃي ٿي. انساني شعور ان کي ائين ڪرڻ جي اجازت نه ٿو ڏي. تنهن ڪري شعور جي مٿين سطح تي انساني شعور هڪ مقصد جي تحت پنهنجي اختيار ۽ ارادي کي استعمال ڪندي پهرين سطح تي هڪ مٿاهين ۽ عظيم حيثيت جو حامل هوندو آهي. ان مرحلي تي يقيني طور تي ائين نه هوندو آهي ته شعور جسم جي ضرورت کان بي نياز ٿي وڃي. بلڪ ابتدائي سطح جي خواهشن جي تڪميل لاءِ اهو هر صورت ۾ جسم جو محتاج هوندو آهي پر ان سان گڏ مٿاهين مقصدن جي حصول جي لاءِ هو جسم کي استعمال به ڪندو آهي.

مثال طور جيڪڏهن هڪ انسان پنهنجي زندگيءَ جو ڪو خاص مقصد چونڊي ٿو ۽ ان جي حصول لاءِ ڪاوش به ڪري ٿو، ته ظاهر آهي ته ان جو اهو مقصد جسم طئي نه ڪيو آهي، بلڪ اها ان جي شعور جي ڪوشش هئي ۽ ان مقصد جي حصول لاءِ جڏهن ڪوشش ڪري ٿو ته جسم جي وسيلي ٿي ڪري ٿو. صرف شعور جسم کان سواءِ ڪا حقيقت نه ٿو رکي. تنهن هوندي به ان جي جسم جو تعلق شعور جي سطح تي منحصر هوندو آهي. ابتدائي سطح تي اهو جسم جي گهرجن جي تابع هوندو آهي ۽ مٿاهين سطح تي ان تي اختيار رکندڙ هوندو آهي.

● انساني شخصيت جو ٻيو جز: انساني نفس

جيئن ابتدا ۾ عرض ڪيو ويو ته قرآن مطابق انساني شخصيت جو ٻيو

● مؤلف پنهنجي ڪتاب ۾ انساني نفس جا ٻه جزا ڪيا آهن. هڪ انساني شعور ٻيو انساني ذات. ۽ هن باب ۾ جيڪو ٻيو جز آهي، جنهن کي (انساني نفس جو نالو ڏئي ٿو، قرآن ۾ ذڪر ڪيل "امانت" مان مراد به مؤلف انساني نفس وٺي ٿو. ان جي حقيقت مقدمي ۾ ڄاڻايل آهي.

حصو انساني نفس يا نفس آهي. جيستائين ان بئي حصي جو تعلق آهي، هي انسان جي پنهنجي رضا سان حاصل ڪيل امانت آهي. جنهن تي انسان مڪمل رسائي رکي ٿو. اها امانت انسان کي ائين بنا سبب جي ناهي ملي، بلڪ ڪنهن عظيم مقصد لاءِ ڏني وئي آهي.

اها امانت هر انسان کي مڪمل متوازن حالت ۾ پيدائش جي وقت عطا ٿيندي آهي. آخرت جي ڏينهن انسان جي ڪاميابي ۽ ناڪاميءَ جو آڌار ان تي آهي ته انسان ان توازن کي برقرار رکڻ ۾ ڪامياب وڃي ٿو يا نه. جيڪو انسان ان امانت کي جيئن جو تيئن الله ﷻ جي حضور ۾ پهچائڻ ۾ ڪامياب ويو يعني ان کي بگڙجڻ نه ڏنو ته اهو ڪامياب ۽ ڪامران ٿيو ۽ جنهن ان جو توازن بگاڙي ڇڏيو. اهو ناڪام ۽ نامراد ٿيو. ان توازن جي قائم رهڻ جو بنيادي انحصار رزق حلال جي حصول ۽ صالح عملن تي آهي. انهن ٻنهي فعلن سان انساني نفس جو توازن برقرار رهندو آهي ۽ اهو مستحڪم ٿيندو آهي. جڏهن ته ظلم سان، پوءِ ان جي صورت ڪهڙي به هجي ان جو توازن بگڙجندو آهي. ڪهڙو به ظلم پوءِ اهو ڪيترو به معمولي چو نه هجي، ڪنهن نه ڪنهن درجي ۾ نفس جي توازن تي منفي اثر مرتب ڪندو آهي. اهو توازن جيترو وڌيڪ بگڙجندو ويندو، آخرت ۾ ڪاميابيءَ جا امڪان اوترا گهٽ ٿيندا ويندا. ان ڪري قرآن مجيد ۾ ايمان وارن کي نفس جي حفاظت جو حڪم ڏنو ويو آهي. جيڪڏهن انسان لڳاتار صالح عمل ڪندو رهي ۽ حلال رزق کائيندو رهي ته هڪ اهڙي منزل ايندي آهي جتي انسان پنهنجي پالڻهار کان ۽ ان جو پالڻهار کانس راضي ٿي ويندو آهي. قرآن جي اصطلاح ۾ ان کي ”نفس مطمئن“ چيو وڃي ٿو، جيڪو انسان جي منتهي ۽ مقصود آهي.

جيستائين انساني شخصيت جي ان بئي حصي جو تعلق آهي، ان حوالي سان هيٺيان نڪتا ذهن ۾ رکڻ لازمي آهن:

- 1) نفس انسان جي پنهنجي اختيار سان حاصل ڪيل امانت آهي.
- 2) انسان پنهنجي نفس تي مڪمل طاقت ۽ قدرت رکندو آهي.
- 3) نفس انسانن کي مڪمل متوازن حالت ۾ عطا ٿيندو آهي.

- 4) انساني زندگيءَ جو مقصد ان جي توازن کي برقرار رکڻ آهي.
 - 5) انسان صرف پنهنجي نفس جو ذميوار آهي.
 - 6) صرف مسلمانن کي پنهنجن نفسن جي حفاظت جو حڪم ڏنو ويو آهي.
 - 7) نفس بنيادي طور تي آزمائش جو ذريعو آهي.
 - 8) ڪنهن به نفس کي ان جي وسعت کان وڌيڪ مڪلف نه ڪيو ويندو آهي.
 - 9) آزمائش ۾ ڪاميابيءَ جي صورت ۾ ”نفس مطمئن“ جي سطح حاصل ٿيندي آهي.
 - 10) انساني موت ۽ حياتي، انساني شخصيت جي انهن ٻنهي جزن جي جدائي ۽ ميلاپ جو نالو آهي.
 - 11) موت جي وقت موت جا ملائڪ انساني شخصيت جي انهن ٻنهي حصن تي قبضو ڪندا آهن.
 - 12) موت هڪ اٽل حقيقت آهي ۽ هر نفس تي موت اچڻو آهي.
 - 13) ڪو به نفس الله تعاليٰ جي اذن (حڪم) کان سواءِ مري نه ٿو سگهي.
- هيٺ انهن نڪتن جي جدا جدا وضاحت ڏجي ٿي:

1) نفس، انسان جي پنهنجي اختيار سان حاصل ڪيل امانت آهي

جيستائين انسان جي ٻن جزن مان بئي حصي يعني انساني نفس جو تعلق آهي ته اها امانت انسان پاڻ پنهنجي اختيار سان حاصل ڪئي آهي. ان ڳالهه جي شاهدي سورت احزاب جي هيٺين آيت ۾ آهي:

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ ۗ إِنَّهُ كَانَ ظَلُومًا جَهُولًا ﴿٧٢﴾

”بيشڪ اسان آسمانن ۽ زمين ۽ جبلن جي اڳيان امانت کي آندو پوءِ انهن ان جي ڪٽڻ کان انڪار ڪيو ۽ ان کان ڊڄي ويا ۽ انکي انسان کنيو بيشڪ اهو وڏو ظالم نادان آهي.“ [سورة الاحزاب: 72]

هن آيت سڳوريءَ ۾ جنهن امانت جو ذڪر ڪيو ويو آهي، اها انساني نفس کان سواءِ ڪجهه به نه آهي. ان لاءِ دليل هي آهي ته پوري قرآن مجيد ۾

سورت فاتحہ کان والناس تائين انسانن کي صرف هڪ شئي جو مکلف (قانون جو پابند) بڻايو ويو آهي ۽ اهو آهي نفس. پوري قرآن مجيد ۾ ڪنهن به جڳهه تي انسان کي نفس کان سواءِ ڪنهن به شئي جو ذميوار قرار نه ڏنو ويو آهي. تنهن ڪري انسانن جي حوالي سان مٿين آيت ۾ جنهن امانت جو ذڪر ڪيو ويو آهي، اها نفس کان سواءِ ٻي ڪهڙي شئي سگهي ٿي؟

ان دعويٰ کي تقويت هن ڳالهه مان به ملي ٿي ته قيامت جي ڏينهن انسان جي ڪاميابي يا ناڪاميءَ جو معيار ان تي هوندو ته هن نفس جيڪو انسان کي قطعي متوازن حالت ۾ عطا ڪيو وڃي ٿو. هن جي توازن برقرار رکڻ ۾ انسان ڪيتري تائين ڪامياب ويو آهي. اهوئي سندس ڪاميابيءَ يا ناڪاميءَ جو معيار هوندو.

ان ڳالهه جي وڌيڪ پٺڀرائي مٿين آيت ۾ بيان ڪيل پن انساني خصوصيتن مان به ملي ٿي. ان آيت ۾ انسان کي ظالم ۽ جاهل قرار ڏنو ويو آهي. ظلم مان مراد الله تعاليٰ جي مقرر ڪيل حدن کي اورانگهڻ آهي. انسان بار بار احڪام الاهيءَ جي ابتڙ ڪم ڪندو آهي ۽ ان فعل جو اثر ان جي نفس تي پوندو آهي. قرآن مجيد ۾ الله ﷻ جو فرمان آهي:

قَالَ رَبَّنَا ظَلَمْنَا أَنفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخٰسِرِينَ ﴿٣١﴾

”انهن پنهنجن چيو ته اي اسان جا پاليندڙ! اسان پاڻ تي ظلم ڪيو ۽ جيڪڏهن تون اسان کي معاف نه ڪندي ۽ اسان تي رحم نه ڪندي

ته ضرور اسين نقصان پائڻ وارن مان ٿينداسون.“ [سورة الاعراف: 23]

ان کانسواءِ قرآن مجيد جون ڪيتريون ئي آيتون پيش ڪري سگهجن ٿيون، جن مان قطعي ۽ واضح طور تي ثابت ٿئي ٿو ته هر قسم جي ظلم جو اثر انسان جي نفس تي ئي ٿئي ٿو. ان مان اها ڳالهه ثابت ٿئي ٿي ته سورة الاحزاب جي آيت 72 جنهن ۾ امانت جو ذڪر آهي، ان امانت مان مراد انساني نفس آهي. ڇو ته انسان ئي پنهنجي نفس تي ظلم ڪندو آهي.

ان حوالي سان هڪ هي دليل به ڏئي سگهجي ٿو ته انسان کي جاهل قرار ڏنو ويو آهي. جاهل جو مادو (ج. ه. د) آهي. جنهن جي معنيٰ آهي ”غير

واضح معاملن جي واقفيت حاصل ڪرڻ کان سواءِ انهن ڏانهن پيش قدمي ڪرڻ.“ جهل جا مختلف قسم بيان ڪيا ويندا آهن. مثال طور (1) خالي ذهن هجڻ (2) ڪنهن ڳالهه بابت ان جي صحيح ڪيفيت جي ابتڙ اعتماد رکڻ (3) ڪنهن به ڪم کي ان جي صحيح طريقي جي خلاف ڪرڻ، پوءِ ان بابت اعتقاد صحيح هجي يا غلط (4) اڻ ڄاڻائي (5) حلم ۽ برداشت جي قوت کان محروم هئڻ (6) علم ۽ ڄاڻ جو ضد.

ان حوالي سان انسان پوين ٽن حوالن سان جاهل قرار ڏنو ويندو آهي. نفس جيڪو انسان کي متوازن حالت ۾ عطا ڪيو ويندو آهي ۽ ان جي توازن جي ذميوار انسان پاڻ ڪنهي ۽ پوءِ ان جي توازن کي برقرار نه ٿورڪي ۽ اڪثر طور تي حلم ۽ برداشت جي قوت کان محروم ٿي پنهنجي جهل (علم جو ضد) جو مظاهرو ڪندو رهندو آهي ۽ وڏي حد تائين ان امانت جي بار کڻڻ وقت به جهل جو مظاهرو ڪيو. ان ڏسڻ کان سواءِ ته ان امانت کي الله ﷻ تائين واپس پهچائڻ ۾ ڪيترين مشڪلن مان گذرڻو پوندو. ۽ نفس جي توازن برقرار رکڻ جا الله ﷻ جيڪي طريقا ٻڌايا آهن، علم نه هئڻ جي ڪري انهن جي ابتڙ ڪندو رهي ٿو. امانت مان مراد انسان جو نفس ئي آهي. ان سلسلي ۾ احزاب جي آيت 72 سان لاڳيتو آيل ٻي آيت پيش ڪجي ٿي. جنهن ۾ الله ﷻ جو فرمان آهي:

لِيُعَذِّبَ اللَّهُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ وَيَتُوبَ اللَّهُ عَلَى

الْمُؤْمِنِينَ وَالْمُؤْمِنَاتِ ۗ وَكَانَ اللَّهُ غَفُورًا رَحِيمًا ﴿٧٣﴾

”هن لاءِ ته الله دعا باز مردن ۽ دعا باز عورتن ۽ (الله سان) شريڪ

ڪندڙ مردن ۽ شريڪ ڪندڙ عورتن کي سزا ڏئي ۽ الله ايمان وارن

مردن ۽ ايمان وارين (عورتن) تي مهرباني ڪري ۽ الله معاف ڪندڙ

نهيبت رحم وارو آهي.“ [سورة الاحزاب: 73]

هي آيت به ان ڳالهه تي شاهد آهي ته امانت جي بار مان مراد انساني نفس ئي آهي. ان جو دليل هي آهي ته مؤمن مرد ۽ عورت جيئن ته ان حقيقت کان واقف هوندا آهن ۽ اهي پنهنجي نفس جو توازن برقرار رکڻ لاءِ تقويٰ جو

رستو اختيار ڪندا آهن. تنهن ڪري اهي ان امانت کي پنهنجي مالڪ وٽ بامانت ۽ سهڻي طريقي سان پهچائي سگهن ٿا. ۽ رستو چاڪاڻ ته آسان نه آهي. بلڪ تڪليفن ۽ مشڪلاتن سان ڀريل آهي. تنهن ڪري اهي ماڻهو جيڪي ان مشڪل ۽ ڏکي رستي مان ٽپي پار پون ٿا، اهي ڪامياب ۽ ڪامران بڻجي وڃن ٿا ۽ پنهنجي رب کان ان جو اجر ۽ ثواب حاصل ڪن ٿا. ۽ منافق ۽ مشرڪ (واضح هجي ته قرآن حڪيم ڪجهه هنڌن تي ڪافرن کي مشرڪ پڻ چيو آهي ۽ مشرڪن کي ڪافر پڻ. تنهنڪري ان ۾ ڪافر به شامل آهن) جيئن ته دنيا کي ئي سڀ ڪجهه سمجهن ٿا، تنهن ڪري اهي ان امانت ۾ ان حد تائين خيانت ڪري چڪا هوندا آهن جو پاڻ ئي پنهنجن پرڪارن جي ڪري عذاب جا حقدار ٿي ويندا آهن. تنهن ڪري چئي سگهجي ٿو ته اهي بني آيتون هڪ ئي مضمون جي تڪميل ڪن ٿيون. پهرين آيت ۾ امانت جي حوالي ڪرڻ جو ذڪر آهي ته بي آيت ۾ ان امانت کي متوازن حالت ۾ پهچائڻ تي انعام ۽ بي صورت ۾ نفس کي برباد ڪرڻ تي سزا جو ذڪر آهي. تنهن ڪري ان بنياد تي چئي سگهجي ٿو ته امانت جي بار مان مراد نفس جي امانت ئي آهي.

جيستائين ان آيت جي حوالي سان اڪثر مفسرن جي ان راءِ جو تعلق آهي ته، ان امانت جي بار مان مراد شريعت جا احڪام ۽ فرائض آهن جن جي ادائگيءَ تي ثواب ۽ انهن کان لنوائڻ ۽ انڪار جي صورت ۾ عذاب هوندو ان ڪري قابل قبول نه آهي ته ان آيت ۾ خطاب مسلمانن يا مؤمنن کي نه آهي بلڪ سمورن انسانن کي آهي. شرعي احڪامن جي پابندي صرف مسلمانن تي لازم آهي، غير مسلمانن تي نه آهي. جيڪڏهن هن آيت ۾ امانت مان مراد شرعي احڪام هجن ها ته خطاب مسلمانن کي هجي ها پوري انسان ذات کي نه.

۽ ان سان گڏ هي ڳالهه به ذهن ۾ رکڻ گهرجي ته زمين ۽ آسمان ۽ جبل جن کي هي امانت پيش ڪئي وئي، اهي ته پهريان ئي اطاعت جي ڪمال تي هئا. اهي خالق ڪائنات جي ڪنهن به حڪم جي پيچ ڪڙي جو تصور به نه ٿا رکن. تنهن ڪري انهن بابت هي چوڻ ته انهن خدائي احڪامن جي

اطاعت کان انڪار ڪيو هونئن ئي ممڪن نه آهي.

هتي هي ڳالهه به قابل توجهه آهي ته نفس جي دولت سمورن انسانن کي بلڪل هڪ جهڙي انداز ۾ عطا ڪئي ويندي آهي. ان ۾ ڪنهن به قسم جي ڪا استثنا نه آهي. ۽ هن آيت ۾ بيان به سموري انسان ذات جو ٿي رهيو آهي. تنهن ڪري امانت جي بار مان مراد صرف ۽ صرف نفس جي دولت آهي.

ان حوالي سان هڪ استدلال غلام احمد پرويز جو به آهي. پرويز هن آيت جو ترجمو هنن لفظن ۾ ڪيو آهي: اسان امانت کي آسمانن، زمين ۽ جبلن تي پيش ڪيو ته انهن ان ۾ خيانت ڪرڻ کان انڪار ڪيو ۽ ان (خيانت) کان ڊڄي ويا پر انسان ان ۾ خيانت ڪري ٿو اهو وڏو ظالم ۽ نادان آهي.“

ان جي وضاحت ۽ تشريح هنن لفظن ۾ ڪري ٿو:

”يعني الله ﷻ پنهنجي قوانين جي اطاعت جي امانت کي خارجي ڪائنات جي سپرد ڪيو ته ان، ان ۾ ڪنهن به قسم جي خيانت نه ڪئي. ڪائنات جون سڀ شيون پنهنجن مخصوص فرضن جي ادائگيءَ جي تڪميل ۾ سرگردان رهن ٿيون. پر اهو ئي قانون جڏهن انسان کي ڏنو ويو ته اهو ان ۾ خيانت ڪرڻ لڳو. هُو ان جي اطاعت نه ٿو ڪري، اهو وڏو نادان آهي ۽ پنهنجو پاڻ تي زيادتي ڪري ٿو.“

[غلام احمد پرويز، لغات القرآن ج 2 ڊسمبر 1987 طلوع اسلام ٽرسٽ لاهور صفحو 553-552]

پرويز جو اهو استدلال عقل ۽ فڪر جي ڪنهن ادنيٰ معيار تي به پورو نه

ٿو لهي. چو ته:

(1) اوهين پرويز جو ڪيل ترجمو غور سان پڙهو، ان مان اهو تصور اڀري ٿو ته نعوذ بالله الله ﷻ پاڻ خارجي ڪائنات کي ان امانت ۾ خيانت ڪرڻ جو چيو ۽ ان، ان ۾ خيانت ڪرڻ کان انڪار ڪيو. اوهين پاڻ سوچو! ان مان الله ﷻ متعلق ڪهڙي سوچ اڀري ٿي؟ جيڪو هڪ طرف پوري قرآن مجيد ۾ امانت جي حفاظت جي تاڪيد ڪري ٿو ۽ ٻئي طرف پاڻ پنهنجي امانت خارجي ڪائنات کي خيانت جي لاءِ پيش ڪري ٿو ۽ ان ۾ به حيرت جوڳي ڳالهه هي آهي ته خارجي ڪائنات ائين

ڪرڻ کان انڪار ڪري ڇڏي ٿي ته پوءِ الله تعاليٰ جي پوزيشن ڪهڙي رهندي؟ العباد بالله

ظاهر آهي ته الله ﷻ جي ذات انهن فڪري غلطين کان پاڪ آهي ۽ هڪ مڪمل ۽ ڪامل هستي آهي. ان ڏانهن اهڙي قسم جي ڪا به ڳالهه منسوب نه ٿي ڪري سگهجي. الله ﷻ جي ذات بابت اهڙي قسم جو خيال ڪرڻ به گناهه آهي. تنهن ڪري پرويز جو استدلال به قطعي طور غلط آهي.

(2) ان ترجمي جي وضاحت ۾ جيڪو چيو ويو آهي ته ”الله تعاليٰ پنهنجي قوانين اطاعت جي امانت کي خارجي ڪائنات جي سپرد ڪيو.“ اهو جملو ئي منطقي لحاظ کان مڪمل بي ربط جملو آهي. ”قوانين جي اطاعت جي امانت“ ڇهه معنيٰ دارد؟ اطاعت جو حڪم ڏنو ويندو آهي، ان جي امانت پيش نه ڪئي ويندي آهي.

ان بنياد تي هي چئي سگهجي ٿو ته پرويز جو اهو استدلال صحيح نه آهي.

(2) انسان پنهنجي نفس تي مڪمل قدرت رکي ٿو

”قرآن مطابق انسان پنهنجي نفس تي مڪمل قدرت رکي ٿو.“ ان مان مراد هيءَ آهي ته انسان کي ان نفس تي مڪمل قدرت حاصل آهي جيڪو ان پنهنجي مرضيءَ سان بطور امانت جي قبول ڪيو آهي. ان حقيقت جو ثبوت قرآن مجيد جي هن آيت مان ٿئي ٿو:

قَالَ رَبِّ إِنِّي لَا أَمْلِكُ إِلَّا نَفْسِي وَأَخِي فَافْرِقْ بَيْنَنَا وَبَيْنَ الْقَوْمِ الْفَاسِقِينَ ﴿٢٥﴾

”موسيٰ چيو ته اي منهنجا پاليندڙ! مون کي رڳو پنهنجي نفس ۽ پنهنجي ڀاءُ جو اختيار آهي. پوءِ تون اسان جي وچ ۾ ۽ نافرمان قوم

جي وچ ۾ جدائي ڪرا!“ [سورة المائدة: 25]

هن آيت سڳوريءَ ۾ حضرت موسيٰ ﷺ جا هي لفظ ته ”مان پنهنجي نفس ۽ پنهنجي ڀاءُ کان سواءِ ڪنهن تي اختيار ۽ قدرت نه ٿو رکيان.“ هن ڳالهه جو چڻو ثبوت آهي ته انسان پنهنجي نفس تي مڪمل ڪنٽرول رکي ٿو. هتي ڏيان طلب ڳالهه هيءَ آهي ته ڄاڻايل آيت ۾ ”امڪ“ جو لفظ

استعمال ڪيو ويو آهي. جنهن جو مادو آهي (م.ل.ڪ) ان جي معنيٰ قوت رکڻ، ڪنهن شيءِ تي قادر ٿيڻ، اختيار رکڻ ۽ اٿارٽي (Authority) هجڻ آهي. هتي هڪ اهم نڪتو هي به آهي ته اهو لفظ ڪڏهن ڪڏهن سهارو ۽ پرجهلو هئڻ جي معنيٰ ۾ به استعمال ٿيندو آهي. جنهن تي ڪا شئي بيٺل هجي. ان جي معنيٰ قوت ۽ شدت به ايندي آهي. مالڪ جي معنيٰ آهي اختيار ۽ ارادي جو مالڪ هئڻ ۽ ان کان سواءِ مالڪ اهو متبوع هوندو آهي جنهن جي پيو ڪو تابع هجي. 36/72 ۽ 2/247 آيتن ۾ ملڪ کي اقتدار ۽ اختيار جي معنيٰ ۾ استعمال ڪيو ويو آهي. اهڙي طرح ملڪوت جي معنيٰ آهي عزت ۽ اقتدار. پر اهو الله تعاليٰ جي لاءِ مخصوص آهي ته اهو پوري ڪائنات جو اڪيلو مالڪ آهي ۽ ان تي مڪمل اختيار ۽ ارادو رکي ٿو.

مٿين سمجهاڻين مان واضح آهي ته ملڪ جو لفظ قرآن مجيد ۾ اختيار قبضي ۽ قدرت جي معنيٰ ۾ استعمال ڪيو ويو آهي ۽ جڏهن انساني نفس لاءِ اهو لفظ استعمال ڪيو وڃي ته ان جو واضح مطلب آهي ته انسان کي پنهنجي نفس تي مڪمل قبضو ۽ اختيار حاصل آهي.

پر جيڪڏهن هتي هي اعتراض ڪيو وڃي ته مٿين آيت ۾ حضرت موسيٰ ﷺ جو ذڪر آهي. تنهنڪري اهو نبيين لاءِ ته ثابت آهي پر عام ماڻهو کي اهو اختيار نه ڏنو ويو آهي. ان لاءِ عرض آهي ته اهو نبيين سان خاص نه آهي. بلڪ سمورن انسانن کي پنهنجي نفس تي اهڙي قسم جو اختيار ڏنو ويو آهي. ان جي تصديق آل عمران جي هيٺين آيت مان ٿئي ٿي:

لَتَبْلُوَنَّ فِي أَمْوَالِكُمْ وَأَنْفُسِكُمْ

”اوهان کي اوهان جي مال ۽ اوهان جي نفسن ۾ ضرور آزمايو ويندو.“

[سورة آل عمران: 186]

آيت جا هي لفظ واضح ۽ صريح انداز ۾ پوري انسان ذات لاءِ هڪ قاعدو بيان ڪري رهيا آهن. توهان کي (هي ڪنهن خاص گروهه کي خطاب نه آهي بلڪ پوري انسانيت کي خطاب آهي). اوهان جي مالن ۽ نفسن جي باري ۾ آزمايو ويندو. ظاهر آهي ته آزمائش ان وقت ٿي سگهي ٿي جڏهن

ڪنهن شيء تي قبضو ۽ اختيار حاصل هجي ۽ ان متعلق جانچ پڙتال ڪئي وڃي ته انسان پنهنجي قبضي هيٺ شيء کي ڪيئن استعمال ڪري ٿو. جيڪڏهن ڪنهن شئي تي انسان جو قبضو ۽ اختيار ٿي نه هجي ته ان متعلق آزمائش ۽ پرک جو تصور ئي بي معنيٰ آهي. تنهن ڪري هتان ثابت ٿئي ٿو ته انسان کي پنهنجي نفس تي مڪمل قبضو ۽ اختيار ڏنو ويو آهي. تڏهن ته ڪائنات آزمائش ۽ پرک ورتي وڃي ٿي.

ان حوالي سان هڪ ڳالهه هي به ذهن ۾ رکڻ گهرجي ته ان آيت مبارڪ (آل عمران: 86) ۾ ٻن شين جو ذڪر آهي. هڪ مال جي آزمائش جو پيو نفس جي آزمائش جو ظاهر آهي ته انسان پنهنجي مال تي مڪمل ڪنٽرول ۽ قبضو رکي ٿو. قرآن مجيد ۾ ڇهاسي جڳهن تي مختلف حوالن سان مختلف شين تي انساني ملڪيت تسليم ڪئي وئي آهي ۽ مال تي انسان جو ڪنٽرول ۽ اختيار هڪ پڌرو معاملو آهي جنهن کان انڪار ڪرڻ جي گنجائش نه آهي. آيت سڳوريءَ ۾ مال سان گڏ انساني نفس جو ذڪر ڪري وڌيڪ واضح ڪيو ويو ته جيئن مال تي انساني قبضو هڪ پڌرو معاملو آهي. ائين انسان جو پنهنجي نفس تي ڪنٽرول ۽ قدرت پڻ هڪ صريح حقيقت آهي. ان جي وڌيڪ تصديق سورت ”مائده“ جي هيٺين آيت مان ٿئي ٿي:

يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ

”اي ايمان وارو! اوهين پنهنجن نفسن جي ڪريو.“ [سورة المائدة: 105]

هن آيت سڳوريءَ ۾ الله ﷻ جو ايمان وارن کان مطالبو آهي ته پنهنجن نفسن جي حفاظت ڪن. هتي سوچڻ جي ڳالهه هي آهي ته پنهنجن نفسن جي حفاظت جو مطالبو ڪنهن کان ٿو ڪيو وڃي؟ ظاهر آهي ته حفاظت جي توقع ان مان ڪري سگهجي ٿي جنهن کي ڪنهن شيء تي قبضو ۽ اختيار ڏنو وڃي. جيڪڏهن ڪا شيء انسان جي اختيار ۾ ٿي نه هجي ته ان جي حفاظت جو مطالبو بي معنيٰ آهي. تنهن ڪري نفس کي انساني اختيار ۾ ڏيڻ کان پوءِ ئي الله تعاليٰ هي مطالبو ڪيو آهي ته اهي پنهنجي نفس جي حفاظت ڪن. ان حوالي سان سورت النساءِ جي هيٺين آيت به وڏي اهميت

رکي ٿي. جنهن ۾ الله ﷻ جو فرمان آهي:

فَقَاتِلْ فِي سَبِيلِ اللَّهِ لَا تُكَلِّفُ الْإِنْسَانَ إِلَّا نَفْسَهُ وَخَرَضَ الْيَهُودَ الَّذِينَ

”پوءِ (اي رسول!) الله جي رستي ۾ جنگ ڪر. تنهنجي نفس کان سواءِ توکي ٻئي جو ذميوار نه ٿو ٺهرايو وڃي ۽ ايمان وارن کي (جنگ ڪرڻ جو) شوق ڏيار.“ [سورة النساء: 84]

هن آيت سڳوريءَ ۾ به نفس جي ذميداري انسان تي رکي وئي آهي ۽ نفس کي انسان جي تحويل ۾ ڏئي، انسان کي ان جو مڪلف (پابند) قرار ڏنو ويو آهي. ان حوالي سان سورت الانعام جي هيٺين آيت ۾ پڻ تدبير ۽ سوچ وڃي ڪرڻ ضروري آهي جنهن ۾ الله ﷻ جو فرمان آهي:

وَلَوْ تَرَىٰ إِذِ الظَّالِمُونَ فِي غَمَرَاتِ الْمَوْتِ وَالْمَلَائِكَةُ بَاسِطُوا أَيْدِيهِمْ ۖ أَخْرِجُوا أَنْفُسَكُمْ

”۽ جيڪڏهن تون ڏسڻ (ته توکي عجب ٿئي) جنهن وقت (اهي) ظالم موت جي سختين ۾ هوندا ۽ ملائڪ پنهنجن هٿن کي ڊگهو ڪري رهيا هوندا (انهن کي چوندا) ته پنهنجن نفسن کي ٻاهر ڪڍو.“ [سورة الانعام: 93]

هن آيت سڳوريءَ ۾ جتي ظالمن جي موت جو انجام ٻڌايو ويو آهي، اُتي قابل غور ڳالهه هي آهي ته ملائڪ ظالمن کي ڇڏي رهيا آهن. ”اخرجوا انفسكم“ ”پنهنجا نفس ڪڍو.“ اهي لفظ صريح هن ڳالهه تي دلالت ڪن ٿا ته انسان جو نفس تي ڪنٽرول ۽ قبضو هوندو آهي. تڏهن ته ملائڪ انهن کي چون ٿا ته ”پنهنجا نفس ڪڍو.“ جي ائين نه هجي ها ته ملائڪ اهڙي قسم جو مطالبو نه ڪن ها.

نفس تي انسان جي قبضي ۽ اختيار جي حوالي سان سورت نازعات جي هيٺين آيت به وڏي اهميت رکي ٿي. الله ﷻ جو فرمان آهي:

وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ۖ

”۽ جيڪو پنهنجي پاليندڙ جي سامهون بيٺو کان ڏنو ۽ پنهنجي نفس کي خواهشن کان روڪيائين.“ [سورة عبس: 40]

هن آيت سڳوريءَ ۾ الله ﷻ اخروي ڪاميابيءَ لاءِ گهريل شرطن مان هڪ شرط بيان ڪيو آهي ته اهو ئي شخص جنت جو حقدار هوندو جيڪو دنيا ۾ پنهنجو پاڻ کي نفس جي ڪريل خواهشن جي تڪميل کان روڪي ٿو. زير بحث موضوع جي حوالي سان تدبير جو مقام هي آهي ته انسان وٽ ايترو اختيار آهي جو هو ان جي مدد سان پنهنجو نفس ڪنٽرول ۾ رکي سگهي ۽ ان جي منفي ترغيبن تي حاوي ٿي سگهي. اهو پڻ هن ڳالهه جو ثبوت آهي ته انسان کي پنهنجي نفس تي قدرت ۽ ڪنٽرول حاصل آهي. قدرت ۽ قبضو اختيار ۽ ارادي ڪانسواءِ مڪمل ٿي نٿو سگهي. تنهن ڪري ان بحث مان هي نتيجو پڻ نڪري ٿو ته انسان کي مڪمل ارادي ۽ اختيار جي صلاحيت ڏني وئي آهي. جيڪڏهن انسان وٽ اختيار ۽ ارادي جي نعمت نه هجي ها ته ڪانسو نفس جي حفاظت جو مطالبو نه ڪيو وڃي ها.

(3) انسانن کي نفس متوازن حالت ۾ ملندو آهي:

قرآن مطابق انسان کي نفس متوازن حالت ۾ عطا ٿيندو آهي. ان حقيقت جي نشاندهي قرآن مجيد جي هيٺين آيت مان ملي ٿي:

وَنَفْسٍ وَمَا سَوَّاهَا

”۽ نفس جو ۽ جنهن نموني ان کي برابر جوڙيو اٿس ان جو.“ [سورة الشمس: 7]

هن آيت سڳوريءَ ۾ ”سواها“ جو لفظ قابل غور آهي. ان جو مادو (س. و. ي) آهي. ان جي معنيٰ آهي ڪنهن شيءِ جو پنهنجي ذات ۾ مڪمل اعتدال. استقامت ۽ ٻن شين جي درميان اعتدال به ان جي معنيٰ ۾ شامل آهي. قرآن مجيد ۾ مختلف جڳهن تي ان لفظ کي انهن ئي معنائن ۾ استعمال ڪيو ويو آهي. مثال طور تي قرآن مجيد ۾ آهي:

وَلَهَا بَدَعٌ أَشْدُّ لَهَا وَاسْتَوَىٰ

”۽ جڏهن جوانيءَ کي پهتو ۽ پختو ٿيو.“ [القصص: 14]

۽ سورة الفتح آيت نمبر 29 ۾ ان کي مضبوط ۽ سڌي بيھڻ جي معنيٰ ۾ استعمال ڪيو ويو آهي.

فَاسْتَوَىٰ عَلَىٰ سُوْقِهِ

”پوءِ پنهنجن ڪاٺن تي سڌي ٿي بيٺي.“ [سورة الفتح: 29]

۽ ان جي معنيٰ هر قسم جي افراط ۽ تفريط (ڪوت واڌ) کان محفوظ رهڻ به آهي. اعتدال جي راهه جي معنيٰ ۾ ان کي سورت طه ۾ استعمال ڪيو ويو آهي:

الصِّرَاطِ السَّوِيِّ ”سڌي راهه يا اعتدال جي راهه.“ [سورة طه: 135]

ساڳي معنيٰ ۾ ان کي سورت مريم ۾ هنن لفظن ۾ بيان ڪيو ويو آهي:

فَتَشَلَّ لَهَا بَشْرًا سَوِيًّا

”اهو ان جي اڳيان صحيح سالم ماڻهوءَ جي صورت ۾ آيو.“ [سورة مريم: 17]

سورت ”الملڪ“ آيت نمبر 22 ۾ به ان کي سڌي رستي جي معنيٰ ۾ استعمال ڪيو ويو آهي:

سَوِيًّا عَلَىٰ صِرَاطٍ مُسْتَقِيمٍ

”جيڪو سڌي رستي تي سنئون سڌو ٿي هلي ٿو.“ [سورة الملڪ: 22]

ان مادي جي معنيٰ وسط ۽ درميان جي به ايندي آهي. ان معنيٰ ۾ ان کي سورت الصافات جي آيت نمبر 55 ۾ استعمال ڪيو ويو آهي. ”سواء الجحيم“ (جهنم جو وچ) ۽ سورت النجم ۾ حضرت جبرئيل ﷺ بابت الله ﷻ جو ارشاد آهي:

ذُو مِرَّةٍ فَاسْتَوَىٰ

”جيڪو طاقت وارو آهي. پوءِ اهو سڌو بيٺو.“ [سورة النجم: 6]

ان لفظ جي معنيٰ هڪ ٻئي جي برابر هجڻ، هڪٻئي وانگر يا هڪ ٻئي جي مثل ۽ نظير جي به ايندي آهي.

متين وضاحتن مان معلوم ٿيو ته ان جي بنيادي معنيٰ اعتدال ۽ برابري جي آهي. ۽ جنهن شيءِ جي توازن جي گواهي الله ﷻ پاڻ ڏي ته ان کان پوءِ ان تي ڪنهن به قسم جي شڪ جو ڪو سوال ٿي پيدا نه ٿو ٿئي.

ان ڳالهه جي شاهدي قرآن مجيد ۾ ٻين جڳهن تي به ڏني وئي آهي. جيئن الله ﷻ جو فرمان آهي:

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ﴿٤﴾

”بيشڪ اسان انسان کي تمام سهڻي انداز ۾ پيدا ڪيو آهي.“ [سورة التين: 4]

هن آيت سڳوريءَ ۾ تقويم جي لفظ تي سوچ وڃڻ ضروري آهي. ان جو مادو آهي. (ق.و.م) ان جي معنيٰ آهي متوازن هجڻ. ڪنهن معاملي جو توازن يا اعتدال ۾ هجڻ. محڪم ۽ مضبوط هجڻ. ثابت ۽ دائر رهڻ. درست ۽ سڌو هجڻ. ان مادي جي سمورن لفظن ۾ توازن قائم رکڻ مشترڪ آهي. اهو توازن جسماني، نفسياتي، معاشرتي، معاشي ڪنهن به نوعيت جو ٿي سگهي ٿو. تنهن ڪري جڏهن هي چيو ويو ته انسان کي ”احسن تقويم“ (سهڻي انداز) ۾ پيدا ڪيو ويو ته ان جو مطلب هي آهي ته ان کي توازن ۽ اعتدال ۾ پيدا ڪيو ويو. ان جي وڌيڪ وضاحت سورت انفطار جي هيٺين آيتن مان ٿئي ٿي. الله ﷻ جو فرمان آهي:

يَا أَيُّهَا الْإِنْسَانُ مَا عَزَمَكُمُ رَبُّكَ الْكَرِيمُ ﴿١﴾ الَّذِي خَلَقَكَ فَسَوَّدَكَ
فَعَدَلَكَ ﴿٢﴾ فِي أَيِّ صُورَةٍ مَا شَاءَ رَكَّبَكَ ﴿٣﴾

”اي انسان! توکي ڪهڙي شيءِ پنهنجي سڳوري پاليندڙ کان ڳڻيو؟ جنهن توکي پيدا ڪيو پوءِ توکي صحيح سالم ڪيو. پوءِ توکي برابر ڪيائين. جنهن صورت ۾ گهربائين تنهن ۾ توکي جوڙيو اٿس.“ [سورة الانفطار: 6-8]

قرآن مجيد جون مٿيون آيتون هن ڳالهه تي شاهد آهن ته خالق ڪائنات انسان کي احسن تقويم ۾ پيدا ڪيو آهي. ان تقويم ۾ ان جو جسماني ۽ نفسياتي توازن ٻئي شامل آهن ۽ الله ﷻ ساڳي سورة جي آيت نمبر ست ۾ نفس جي توازن کي بطور شاهديءَ جي پيش ڪيو آهي. ان مان واضح آهي ته انسان کي نفس انتهائي متوازن حالت ۾ عطا ٿيندو آهي.

4) انساني زندگيءَ جو مقصد نفس جي توازن کي برقرار رکڻ آهي

قرآن مطابق انساني زندگيءَ جو مقصد انسان کي عطا ٿيل نفس جي توازن کي برقرار رکڻ آهي. جيڪو شخص ان توازن کي برقرار رکڻ ۾

ڪامياب ٿيو اهو ئي قيامت جي ڏينهن ڪامياب ۽ ڪامران شمار ٿيندو ۽ جيڪو ماڻهو اهو توازن برقرار رکي نه سگهيو اهو قيامت جي ڏينهن ناڪام ۽ نامراد ۽ خساري ۾ هوندو. ڇو ته اخروي ڪاميابيءَ ۽ ناڪاميءَ جو دارو مدار ان تي ئي آهي. ان ڳالهه جي شاهدي قرآن مجيد جي هيٺين آيتن مان ملي ٿي:

وَنَفْسٍ وَمَا سَوَّاهَا ﴿١﴾ فَأَلْهَمَهَا فُجُورَهَا وَتَقْوَاهَا ﴿٢﴾ قَدْ أَفْلَحَ مَن
رَزَقَهَا ﴿٣﴾ وَقَدْ خَابَ مَن دَسَّاهَا ﴿٤﴾

”۽ (قسم آهي) نفس جو ۽ جنهن نموني ان کي برابر جوڙيو اٿس ان جو پوءِ ان کي بدڪاريءَ ۽ نيڪوڪاريءَ جي سمجهه ڏني اٿس. بيشڪ اهو مراد کي پهچي ويو جنهن نفس کي پاڪ ڪيو ۽ بيشڪ اهو بي مراد ٿيو جنهن ان کي مٽيءَ ۾ ملائي ڇڏيو.“ [الشعره: 7-10]

قرآن مجيد جي مٿين آيتن مان ڪيتريون ئي حقيقتون واضح ٿين ٿيون. هنن آيتن جي مختلف لفظن تي غور ڪرڻ ضروري آهي. پهرين آيت مان اهو ثابت ٿئي ٿو ته انسان کي نفس متوازن حالت ۾ عطا ٿئي ٿو. ٻي آيت ان ڳالهه تي ڏس ڏئي ٿي ته الله ﷻ جي طرفان انسان کي نيڪيءَ ۽ برائيءَ جي رستي جي چونڊ جو اختيار ۽ صلاحيت ڏني وئي آهي. هو پنهنجي اختيار ۽ صلاحيت سان ڪو به رستو اختيار ڪري سگهي ٿو. هاڻي اهو ان تي آهي ته هو پنهنجي لاءِ ڪهڙو رستو اختيار ڪري ٿو. ان آيت ۾ ”فَأَلْهَمَهَا فُجُورَهَا وَتَقْوَاهَا“ خاص طور غور ڪرڻ جوڳا آهن. پهرئين لفظ فالههما جو مادو (ل. ه. م) آهي. ان جي معنيٰ ڪنهن شئي کي هڪ ئي پيري اڳري وڃڻ آهي. ان مان مراد هيءَ آهي ته انسان جي تخليق هن انداز ۾ ٿي آهي ته هو ٻئي ممڪنات رکي ٿو. هاڻي انسان جو پنهنجو اختيار ۽ ارادو آهي ته هو انهن ممڪنات ۽ لڪل قوتن کي ڪهڙي رستي لاءِ استعمال ڪري ٿو. اڳتي ٻن رستن جي نشاندهي ڪئي وئي آهي. پهريون رستو فحور جو آهي. فحور جو مادو (ف. ج. ر) آهي. جنهن جي معنيٰ آهي ڦاڙڻ ۽ چيرڻ، ان کانسواءِ ان ۾ ڪنهن هڪ خاص پاسي جهڪاءُ جو رجحان به هوندو آهي ۽ اهو ڪشادگي ۽ کليل هئڻ جي معنيٰ ۾ به استعمال ٿيندو آهي. نيڪيءَ جي راهه کان ٽڙيل کي فاسق

فاجر چيو ويندو آهي. انساني نفس جي حوالي سان ان جي معنيٰ ٿيندي ٽڙيل پڪڙيل ۽ منتشر. حقيقت ۾ نيڪي ۽ سچائيءَ جي رستي تان هٽڻ جي صورت ۾ انساني ذات ۾ انتشار ۽ ڏڦيڙ پيدا ٿيندو آهي. اهو ئي سبب آهي جو ”فجورها“ جي مقابلي ۾ ”تقواها“ جو لفظ آيل آهي. جنهن جي معنيٰ آهي انساني ذات جو انتشار کان محفوظ رهڻ. ٻنهي لفظن جي پويان آيل ”ها“ ان ڳالهه جو دليل آهي ته اهي ٻئي نفس جون ڪيفيتون آهن. ٻين لفظن ۾ هيئن چئجي ته انساني ذات ۾ هيءَ صلاحيت رکي وئي آهي ته هو چاهي ته پنهنجي نفس کي بگاڙي ۽ منتشر ڪري يا ان کي مستحڪم ۽ مضبوط ڪري ۽ ان کان پويان ٻنهي آيتن ۾ هن ڳالهه جي نشاندهي ڪئي وئي آهي ته اخروي ڪاميابيءَ جو مدار به ان تي ئي آهي. پهرين آيت (91/10) ۾ چيو ويو آهي ته جنهن شخص پنهنجي نفس کي پاڪ ڪيو ان جي نشوونما ڪئي ۽ ان کي وڌايو اهو ڪامياب آهي. ان آيت ۾ ”زڪها“ جو لفظ قابل توجهه آهي. جنهن جو مادو آهي (ز.ڪ.و) ان جي بنيادي معنيٰ آهي نشوونما وٺڻ، وڌڻ ۽ ڦهلجڻ، ان ۾ واڌاري ۽ ارتقاء جو پهلو لڪل هوندو آهي. ٻين لفظن ۾ مٿين آيت جو مطلب ٿيندو ”جنهن پنهنجي نفس جي نشوونما ڪئي اهو ڪامياب ٿيو.“ ان نشوونما جو واحد رستو ايمان ۽ عمل صالح آهن. جڏهن ته ٻئي طرف جنهن شخص پنهنجي ذات کي منتشر ڪيو اهو ناڪام ۽ نامراد ٿيو. ان جي وضاحت ”دلها“ جي لفظ سان ڪئي وئي آهي. ان جو مادو (د.س.س) آهي. جنهن جي معنيٰ آهي ڪنهن شيءِ کي ڪنهن ٻي شيءِ جي هيٺيان لڪائي ڇڏڻ، دٻائي ڇڏڻ يا دفن ڪري ڇڏڻ. قرآن مجيد ان جو مثال (افلح) سان ڏئي ڪري صورتحال واضح ڪري ڇڏي آهي. جيئن پوک جي پيداوار جي حصول لاءِ ٻج زمين ۾ ملائڻو پوندو آهي. تنهن هوندي به جيڪڏهن ان جي گهرجن جو مناسب پورا ٿو ٿيندو ته اهو ميوڊار ۽ ڦلدار وڻ بڻجندو ۽ فائدو به ڏيندو، پر جي ان جي صحيح سار سنڀال نه ٿيندي ته ٻج جون سڀ صلاحيتون ختم ٿي وينديون ۽ ڦٽي ڦلدار بڻجي نه سگهندو. انسان جو مثال به ائين ئي آهي. انساني نفس جي نشوونما ايمان ۽ عمل صالح سان ٿيندي آهي. انهن ٻنهي جي نه هٽڻ جي ڪري نفس تباهه ۽ برباد ٿي ويندو آهي. ۽ نفس جي

تباهيءَ جو مطلب قيامت جي ڏينهن ان جو جهنم جو پارٽ بڻجڻ آهي. ان کانسواءِ ڪجهه ناهي.

5) انسان صرف پنهنجي نفس جو ذميوار آهي

قرآن مطابق هر انسان صرف ۽ صرف پنهنجي نفس جو ذميوار آهي. ٻين لفظن ۾ نفس جي توازن جي برقرار ۽ ان جي ترقي هر انسان جي انفرادي ذميواري آهي ۽ اهو پنهنجي نفس جو پاڻ ذميوار آهي. ان ڳالهه جي شاهدي قرآن مجيد جي هيٺين آيت مان ملي ٿي جنهن ۾ الله ﷻ جو فرمان آهي:

فَقَاتِلْ فِي سَبِيلِ اللَّهِ لَا تُكَلِّفُ إِلَّا نَفْسَكَ وَحَرِّضِ الْمُؤْمِنِينَ عَسَى اللَّهُ أَنْ يَكْفُرَ بِأَسَدَيْنِ كَفَرُوا وَاللَّهُ أَشَدُّ بِأَسَاءٍ وَأَسَدًا تَنْكِيلًا ﴿٨٤﴾

پوءِ (اي رسول!) الله جي رستي ۾ جنگ ڪر. تنهنجي نفس کان سواءِ توکي ٻئي جو ذميوار نه ٿو ٺهرايو وڃي ۽ ايمان واري کي (جنگ ڪرڻ جو) شوق ڏيار. اميد ته الله ڪافرن جي جنگ کي بند ڪندو ۽ الله جنگ ۾ (ب) سخت ۽ سزا ڏيڻ ۾ (ب) سخت آهي.“

[النساء: 84]

هن آيت سڳوريءَ ۾ واضح طور تي پاڻ ڪريم ﷺ جن کي چيو ويو آهي ته اوهان پنهنجي نفس کان سواءِ ڪنهن شيءِ جا ذميوار نه آهيو. ظاهر آهي ته جيڪو حڪم نبي سڳوري ﷺ لاءِ آهي، اهو سمورن مسلمانن لاءِ به چئبو. ڇو ته جيستائين ڪو دليل ڪنهن قسم جي تخصيص جو ڏس ڏيندڙ نه هجي، اهو حڪم عام هوندو آهي. تنهن ڪري يقيني طور تي چئي سگهجي ٿو ته سمورن مسلمانن تي انهن جي نفس کان سواءِ ڪنهن شيءِ جي ذميواري نه آهي. پر جيڪڏهن قرآن مجيد جي پوري تعليم جو جائزو ورتو وڃي ته توحيد تي اصرار کان پوءِ جنهن معاملي تي سڀ کان وڌيڪ زور ڏنو ويو آهي اهو هي آهي ته هر انسان پنهنجن عملن جو پاڻ ذميوار آهي. ان حوالي سان قرآن مجيد جون ڪيتريون ئي آيتون پيش ڪري سگهجن ٿيون:

كُلُّ نَفْسٍ بِمَا كَسَبَتْ رَهِيْنَةٌ ﴿٣٨﴾

”سڀ ڪو نفس پنهنجي ڪردار ۾ ڦاٿل آهي.“ [المدثر: 38]

اهڙي طرح سورت توبه ۾ الله ﷻ جو فرمان آهي:

جَزَاءً يَبْأَ كَانُوا يَكْسِبُونَ ﴿٣٩﴾

”بدلو آهي انهن جي عملن جو.“ [التوبه: 32]

سورت سبأ ۾ الله ﷻ جو فرمان آهي:

هَلْ يُجْزَوْنَ إِلَّا مَا كَانُوا يَعْمَلُونَ ﴿٤٣﴾

”جيڪي عمل ڪندا هئا انهن جو انهن کي بدلو ملندو.“ [سبأ: 14]

ان ڪانسواءِ قرآن مجيد جي ڪيترين ئي آيتن جو حوالو ڏئي سگهجي ٿو. جن مان ثابت ٿئي ٿو ته انسان کي ان جي عملن جو مڪلف قرار ڏنو ويو آهي ۽ جڏهن قرآن مطابق انسان جي سمورن عملن جو اثر ان جي نفس تي مرتب ٿئي ٿو ته يقيني طور تي هي نتيجو وٺي سگهجي ٿو ته هر انسان صرف ۽ صرف پنهنجي نفس جو ذميوار آهي. ان ڪانسواءِ ڪنهن ٻي شي جو مڪلف نه آهي.

ايمان وارن کي نفس جي حفاظت جو حڪم

اهو ئي سبب آهي جو قرآن مجيد ۾ ڪيترين ئي جڳهن تي ايمان وارن کي پنهنجي نفس جي حفاظت جو حڪم ڏنو ويو آهي. ان بابت قرآن مجيد ۾ الله ﷻ جو فرمان آهي:

يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ عَلَيْهَا مَلَائِكَةٌ غِلَاظٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ ﴿٦٦﴾

”اي ايمان وارو! پاڻ کي ۽ پنهنجن گهر جي ڀائرين کي اهڙي باهه کان بچايو جنهن جو ٻارڻ ماڻهو ۽ پٿر آهن. ان تي سخت طبيعت ۽ طاقت وارا ملائڪ (مقرر) آهن. جنهن جو الله کين حڪم ڪيو آهي، تنهن ۾ سندس نافرماني نه ٿا ڪن ۽ جنهن جو کين حڪم

ڪيو وڃي ٿو سو ڪن ٿا.“ [التدريم: 6]

اهڙي طرح سورت المائدہ ۾ الله ﷻ جو فرمان آهي:

يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا تَضُرُّكُمْ مَنْ ضَلَّ إِذَا اهْتَدَيْتُمْ إِلَى اللَّهِ مَرْجِعُكُمْ جَمِيعًا فَيُنَبِّئُكُمْ بِمَا كُنْتُمْ تَعْمَلُونَ ﴿١٠٥﴾

”اي ايمان وارو! اوهين پنهنجن نفسن جي ڪريو جيڪڏهن اوهين رستي تي ايندؤ ته جيڪو گمراه ٿيو سو اوهان کي (ڪجهه به) نقصان نه پهچائيندو. اوهان سڀني کي الله ڏي ئي موٽڻو آهي. پوءِ جيڪي اوهين ڪريو پيا تنهن جي اوهان کي خبر ڏيندو.“ [المائدہ: 105]

انهن ٻنهي آيتن ۾ ايمان وارن کي حڪم ڏنو ويو آهي ته اهي پنهنجن نفسن جي حفاظت ڪن. پهرين آيت سڳوريءَ ۾ پنهنجي نفس سان گڏ پنهنجي اهل ۽ عيال بابت هي حڪم ڏنو ويو آهي ته انهن کي جهنم جو ٻل بڻجڻ کان بچايو. هتي ڏيان جوڳي ڳالهه هيءَ آهي ته حڪم ايمان وارن کي ڏنو پيو وڃي ته هو پنهنجي نفسن کي دوزخ جي باهه کان بچائين. نفس جي حفاظت مان مراد آهي ته ٻرن عملن کان پاسو ڪري تقويٰ اختيار ڪن. ڇو ته اهو ئي رستو آهي جنهن سان نفس جي حفاظت ممڪن آهي. نفس جي حفاظت نه ڪرڻ جو انجام جهنم جي باهه ٻڌايو ويو آهي، جنهن جو ٻل انسان ۽ پٿر هوندا. ان کان بچڻ لاءِ تقويٰ جو رستو اختيار ڪرڻ ضروري آهي.

ان ڪانسواءِ انهن ٻنهي آيتن ۾ توجهه طلب ڳالهه هي آهي ته انهن ٻنهي آيتن ۾ نفس جي حفاظت جو حڪم صرف ايمان وارن کي ڏنو ويو آهي. جڏهن ته مٿي هيءَ ڳالهه معلوم ٿي چڪي آهي ته نفس سمورن انسانن کي متوازن حالت ۾ ملندو آهي ۽ سمورن انسانن جي نجات جو دارومدار نفس جي توازن برقرار رکڻ تي آهي. هتي هي سوال پيدا ٿئي ٿو ته نفس جي حفاظت جو حڪم صرف مسلمانن کي ڇو آهي؟ ان جو سبب هي آهي ته سمورن انسانن مان صرف مسلمانن جو گروهه اهڙو آهي جيڪو ان حقيقت کي تسليم ڪري ٿو ۽ پنهنجي نجات ۽ ڪاميابيءَ جو فڪر ڪري ٿو اهڙا ماڻهو جيڪي ان حقيقت کي تسليم ٿي نه ڪن ته ظاهر آهي ته انهن لاءِ نفس جي حفاظت جو تصور بي معنيٰ آهي. الله ﷻ تي

ايمان آڻڻ ڪائنات جي سڀ کان پهرين سچائي آهي. جنهن کي تسليم ڪرڻ ضروري آهي. الله ﷻ تي ايمان آڻڻ کان پوءِ انهن سمورين حقيقتن کي تسليم ڪرڻ، جن جو مطالبو قرآن مجيد ڪري ٿو ان راهه جي ٻي منزل آهي. هڪ مسلمان جيڪو دل جي سچائيءَ سان الله ﷻ تي ايمان آڻي ٿو ۽ الله ﷻ جا سمورا احڪام صحيح تسليم ڪري ٿو تنهنڪري ان جي نفس جي توازن ۽ نشوونما جو سوال پيدا ٿئي ٿو. ٻي طرف اهي ماڻهو جيڪي انهن حقيقتن کي تسليم ٿي نه ٿا ڪن، ظاهر آهي ته انهن لاءِ نفس جي حفاظت جو چٽا ٻي معنيٰ آهي. تنهن ڪري ان حوالي سان قرآن انهن سان مخاطب ٿي نه آهي.

7) انساني نفس، آزمائش جو ذريعو

قرآن مطابق انسان کي انسان جي حيثيت سان کيس مال ۽ نفس بابت ضرور آزمايو ويندو. اها انسان ذات جي اهڙي تقدير آهي جنهن کان ڪنهن کي به مستثنائي ڪري نه ٿو سگهجي. ان بابت الله ﷻ جو فرمان آهي:

لَتُبْلَوْنَ فِيْ اَمْوَالِكُمْ وَاَنْفُسِكُمْ ﴿١٨٦﴾

”اوهان کي اوهان جي مالن ۽ اوهان جي نفس ۾ ضرور آزمايو ويندو.“

[آءِ عمران: 186]

آزمائش جي حوالي سان قرآن ۾ ٻه لفظ استعمال ڪيا ويا آهن: هڪ ”بَلُو“ جو لفظ ۽ ٻيو ”فْتَن“ جو لفظ هيٺ انهن ٻنهي لفظن جو جدا جدا تجزيو پيش ڪجي ٿو.

(1) بَلُو:

قرآن مجيد ۾ آزمائش جي حوالي سان ڪيترن ئي جڳهن تي اهو لفظ آيل آهي. جنهن جو مادو (ب.ل.و) آهي. ان مادي جون بنيادي معنائون ٻه آهن: (1) ڪنهن شيءِ جو حال معلوم ڪرڻ، يعني ان بابت جيڪي ڳالهيون معلوم نه هجن، اهي معلوم ڪرڻ. (2) ڪنهن شيءِ جي اصليت جو ظاهر ٿيڻ، پوءِ اها سني هجي يا بري جڏهن اهو لفظ الله ﷻ لاءِ استعمال ٿئي ته اتي

صرف ٻي معنيٰ مراد هوندي ڇاڪاڻ ته الله ﷻ علام الغيوب (ڳجهه جو ڄاڻندڙ) آهي. تنهن ڪري ان متعلق اهو تصور به نٿو ڪري سگهجي ته اهو ڪنهن جي حال کان بي خبر هجي. تنهنڪري ان لفظ جي بنيادي معنيٰ احوال معلوم ڪرڻ يا اصل حقيقت جو ظاهر ڪرڻ آهي. الله ﷻ طرفان آزمائش جي مراد هيءَ هوندي آهي ته الله ﷻ ٻانهي کي موقعو ڏيندو آهي ته هو پنهنجين صلاحيتن کي نڪيڙي نروار ڪري ۽ پنهنجا انساني جوهر ٻاهر ڪڍي. اها آزمائش به در حقيقت ٻانهي جي مٿان رب جي رحمت هوندي آهي. ڇاڪاڻ ته انسان ان جي ذريعي زندگيءَ ۾ پيش ايندڙ رڪاوٽن ۽ مشڪلاتن سان منهن ڏيندو اڳتي وڌندو رهندو آهي. ان ريت ان جي شخصيت يا اقبال جي اصطلاح ۾ ”خودي“ جي تعمير ٿيندي رهندي آهي.

سورت الدهر ۾ ”ابتلاء“ جي لفظ کي اهڙي جڳهه تي استعمال ڪيو ويو آهي، جنهن مان لڪل جوهرن کي مخصوص شڪل ۾ ظاهر ٿيڻ جو مفهوم واضح ٿئي ٿو. الله ﷻ فرمائي ٿو ته انسان جي پيدائش مرد ۽ عورت جي نطفي جي ميلاب سان ٿيندي آهي. نطفو اهڙن باريڪ جراثيمن تي مشتمل هوندو آهي، جيڪي خوردبينيءَ کانسواءِ نظر نه ايندا آهن. انهن جراثيمن ۾ پورو ٻار لڪل هوندو آهي. ان حقيقت جي وضاحت قرآن مجيد هنن لفظن سان ڪري ٿو:

اِنَّا خَلَقْنَا الْاِنْسَانَ مِنْ نُّطْفَةٍ اَمْشَاجٍ ۗ نَّبْتَلِيْهِ فَجَعَلْنٰهُ سَبِيْعًا بَصِيْرًا ﴿١٥٠﴾

”بيشڪ اسان انسان کي گڏيل منيءَ مان پيدا ڪيو ته ان کي

آزمايون، پوءِ ان کي ٻڌندڙ ڏسندي ڪيوسون.“ [الدهر: 2]

”ابتلاء“ جو نقشو اهو ئي آهي. يعني لڪل جوهرن کي مخصوص شڪل ۾ ظاهر ڪرڻ. مٿين وضاحت مان اهو معلوم ٿئي ٿو ته ”ابتلاء“ مان مراد الله ﷻ جي طرفان ڪنهن کي آزمائش نه آهي. ڇاڪاڻ ته اها الله ﷻ جي شايان شان نه آهي، جو هو ڪنهن کي آزمائي. ڇاڪاڻ ته هو هر شيءِ جو ڪامل ۽ اڪمل علم رکي ٿو. جڏهن هو هر شيءِ کي ڄاڻي ٿو ته پوءِ ان ڏانهن آزمائش جي نسبت ڪرڻ هڪ ٻي معنيٰ ۽ ٻي مقصد ڳالهه آهي. تنهن ڪري ايندڙ بحثن ۾ ”آزمائش“ جي لفظ مان مراد هوندي الله ﷻ جي طرفان عطا

ڪيل اهڙا موقعا جنهن مان انسان پنهنجي شخصيت/انا/خوديءَ جي تعمير ڪري سگهي. اها تعمير سٺين ۽ برين حالتن ۾ ٿيندي آهي. تنهنڪري آزمائش پڻ پنهنجي حالت ۾ ورتي ويندي آهي.

سورت البقره ۾ بني اسرائيل جي ”ابتلاءَ“ جي صورت هن ريت بيان ڪئي وئي آهي. الله ﷻ جو فرمان آهي:

وَإِذْ نَجَّيْنٰكُمْ مِّنَ آلِ فِرْعَوْنَ يَسُومُونَكُمْ سُوءَ الْعَذَابِ يُدَبِّحُونَ أَبْنَاءَكُمْ وَيَسْتَحْيُونَ نِسَاءَكُمْ ۗ وَفِي ذٰلِكُمْ بَلَاءٌ مِّن رَّبِّكُمْ عَظِيمٌ ﴿٤٠﴾

”۽ (اهو وقت ياد ڪريو) جڏهن اسان اوهان کي فرعون جي ماڻهن کان بچايو. هو اوهان کي بچڙو عذاب پهچائيندا هئا. اوهان جي پٽن کي ڪهندا هئا ۽ اوهان جي ڌيئرن کي جيئرو ڇڏيندا هئا ۽ ان ۾ اوهان جي پاليندڙ جي طرفان وڏو امتحان هو.“ [البقره: 49]

بني اسرائيل کي فرعون جي ظلم کان نجات ڏيارڻ جو مقصد هو ته ڏسجي ته هو آزادي ملڻ کان پوءِ ان جو قدر ڪن ٿا يا نه. ۽ هو آزاديءَ جي نعمت ملڻ کان پوءِ ڪهڙي طرز عمل جو مظاهرو ڪن ٿا.

۽ بدر جي لڙائي ۾ الله ﷻ جي طرفان مسلمانن جي بي انتها مدد ۽ نصرت ان لاءِ هئي ته جيئن مؤمنن جي پرک ڪري سگهجي ته هو الله ﷻ جي احسانن جو شڪريو ڪهڙي طرح ادا ڪن ٿا. جنگ بدر بابت الله ﷻ جو فرمان آهي:

فَلَمْ تَقْتُلُوهُمْ وَلٰكِنَّ اللّٰهَ قَتَلَهُمْ ۗ وَ مَا رَمَيْتَ اِذْ رَمَيْتَ وَلٰكِنَّ اللّٰهَ رَمٰى ۗ وَلِيُبْلِيَ الْمُؤْمِنِيْنَ مِنْهُ بَلَاءً حَسَنًا ۗ اِنَّ اللّٰهَ سَمِيْعٌ عَلِيْمٌ ﴿٤١﴾

”پوءِ اوهان انهن کي قتل نه ڪيو پر انهن کي الله قتل ڪيو. ۽ جڏهن توهان (ڌوڙ جي مٺ) اچلي ته اها توهان نه اچلي پر الله اچلي ۽ هن لاءِ ته الله ايمان وارن تي پنهنجي طرفان چڱو احسان ڪري. بيشڪ الله ٻڌندڙ ۽ ڄاڻندڙ آهي.“ [الانفال: 17]

بني اسرائيل کي ان دور جي ٻين قومن تي فضيلت ڏني وئي ۽ انهن کي ٻين قومن کان سرفراز ڪيو ويو. ان ۾ به ڪين جيڪو مرتبو ڏنو ويو هو ان ۾

موقعا هئا ته هو پنهنجي شخصيت جي تعمير ڪري سگهن. ان بابت الله ﷻ جو فرمان آهي:

وَلَقَدْ اخْتَرْنَاهُمْ عَلٰى عِلْمٍ عَلٰى الْعٰلَمِيْنَ ﴿٣١﴾ وَ اَتَيْنَهُمْ مِّنَ الْاٰيٰتِ مَا فِيْهَا بَلَاءٌ اُمِّيْنٌ ﴿٣٢﴾
 ”۽ بيشڪ اسان ڪين ڄاڻي بجهي سڀني قومن کان پسند ڪيو ۽ ڪين اهي نشانين ڏنيون سون جن ۾ (سندن) ظاهري آزمائش هئي.“
 [الاعراف: 32-33]

يَوْمَ تُبْلَى السَّمٰوٰتُ ﴿٣١﴾

”جنهن ڏينهن (دلين جا) ڳجهه ظاهر ڪيا ويندا.“ [الاعراف: 9]

۽ سورت آل عمران ۾ الله ﷻ جو فرمان آهي:

وَلِيَبْتَلِيَ اللّٰهُ مَا فِيْ صُدُوْرِكُمْ

”۽ هن لاءِ ته جيڪي اوهان جي سينن ۾ آهي تنهن کي الله پڌرو ڪري.“ [آل عمران: 154]

سورت يونس ۾ آهي:

هٰنٰلِكَ تَبْلُوْا كُلُّ نَفْسٍ مَّا اَسْلَفَتْ

”اتي سڀ ڪنهن شخص جيڪي اڳتي موڪليو هوندو تنهن کي اتي موجود ڏسندو.“ [يونس: 30]

اهڙي طرح قرآن مجيد ۾ ٻين جڳهن مثال طور (سورة المؤمنين 30) تي به ان کي ظاهر ڪرڻ جي معنيٰ ۾ استعمال ڪيو ويو آهي.

تنهن ڪري هي چئي سگهجي ٿو ته ”ابتلاءَ“ مان مراد انسان جي صلاحيتن جو ظاهر ٿيڻ آهي. جيڪو ڏکڻ ۽ سڪن پنهنجي صورتن ۾ ٿي سگهي ٿو. جيڪو انهن مان پار پئي نڪري ٿو اهو پارس بڻجي وڃي ٿو. ان جو بهترين مثال حضرت ابراهيم عليه السلام جي شخصيت آهي. جيڪو اهڙي قسم جي آزمائشن مان پار پئجي ڪامياب ۽ سرخرو بڻجي ويو. حضرت ابراهيم عليه السلام بابت الله ﷻ جو فرمان آهي:

وَ اِذِ ابْتَلٰى اِبْرٰهِيْمَ رَبُّهُ بِكَلِمٰتٍ فَاَتٰهُنَّ ۗ قَالَ اِنِّىْ جَاعِلُكَ لِلنَّاسِ اِمٰمًا ۗ

قَالَ وَمِنْ ذُرِّيَّتِي ۖ قَالَ لَا يَنَالُ عَهْدِي الظَّالِمِينَ ﴿٣٣﴾

”۽ جڏهن ابراهيم کي سندس پاليندڙ ڪن ڳالهين ۾ آزمايو پوءِ ان انهن کي پورو ڪيو. تڏهن الله فرمايو ته آءُ توکي ماڻهن جو پيشوا ڪريان ٿو. چيائين ته منهنجي اولاد مان به (پيشوا ڪندين؟) فرمايائين ته منهنجو (اهو) انجام ظالمن کي نه پهچندو.“ [البقره: 124]

(2) فتنو:

آزمائش جي حوالي سان قرآن مجيد ۾ جيڪو ٻيو لفظ استعمال ٿيو آهي اهو آهي ”فتنه“ جو لفظ ان جو مادو آهي (ف.ت.ن) ان جي معنيٰ آهي سون يا چانديءَ کي باهه ۾ ڳارڻ ته جيئن ان مان ڪرو ڪوتو هڪ ٻئي کان جدا ٿي وڃن. ان حوالي سان ان جي معنيٰ ڪنهن شيءِ جي اصليت ظاهر ڪرڻ ايندي آهي. تنهن ڪري ”الفتنة“ ان ڪسوٽيءَ کي چوندا آهن. جنهن تي سون ۽ چانديءَ کي رڳڙي ان جي اصليت ظاهر ڪئي وڃي. تنهن ڪري فتنن جي معنيٰ تڪليف ڏيئي ڪري پرڪڻ ۽ آزمائش به ايندي آهي. قرآن مجيد ۾ ڪيترين ئي جڳهن تي ان کي آزمائش جي معنيٰ ۾ استعمال ڪيو ويو آهي ۽ اهو لفظ آزمائش کان سواءِ ٻين معنائن ۾ به استعمال ڪيو ويو آهي. مثال طور ان کي سورت التوبه جي آيت نمبر 126 ۾ جنگ جي مصيبتن ۽ تڪليفن جي معنيٰ ۾ استعمال ڪيو ويو آهي. سورت الصافات جي آيت نمبر 162 ۾ ان کي صحيح رستي کان هٽائي غلط رستي تي لڳائڻ جي معنيٰ ۾ استعمال ڪيو ويو آهي. سورت توبه جي آيت 91 ۾ ان کي جنگ جي معنيٰ ۾، سورة زمر جي آيت 49، سورة مائده جي آيت 49 ۽ سورة بني اسرائيل جي آيت 73 ۾ ان کي گمراهي يا هدايت جي راهه کان هٽائڻ جي معنيٰ ۾ استعمال ڪيو ويو آهي. سورة حج جي آيت 11 ۾ ان کي چڱائيءَ جي مقابلي ۾ استعمال ڪيو ويو آهي. سورة طه جي آيت 193 ۽ سورة الانفال جي آيت 39 ۾ ان کي الله جي راهه ۾ ايندڙ رڪاوٽن لاءِ استعمال ڪيو ويو آهي. ايذاء، مصيبت ۽ تڪليف جي معنيٰ ۾ (22/11)، سزا يا عذاب جي معنيٰ ۾ (37/63)، ڌوڪي ۽ فريب جي معنيٰ ۾ (20/102) ڌوڪي کاڌل ۽ گمراهه جي معنيٰ ۾ (68/6)، سزا ڏيڻ جي معنيٰ ۾ (6/53) ۽ معذرت ۽ حجت

جي معنيٰ ۾ ان جو استعمال (6/23) ڪيو ويو آهي.

جيستائين آزمائش جو تعلق آهي ته قرآن مطابق انسان ذات جي تخليق جو مقصد ئي آزمائش آهي. يعني الله ﷻ سمورن انسانن کي مختلف قسم جا موقعا فراهم ڪندو آهي، جن سان انهن جي شخصيت نروار ٿيندي آهي. ان ڏکي صورتحال مان هر انسان کي بهرحال گذرڻو پوندو آهي. هيءُ الله تعاليٰ جي مشيت جي هڪ اهڙي تقدير آهي جنهن کان ڪوبه انسان بچي نٿو سگهي. اهڙي طرح موت ۽ حيات جي تخليق جو مقصد به انسانن جي آزمائش آهي. ان بابت الله ﷻ جو فرمان آهي:

الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا ۗ وَهُوَ الْعَزِيزُ الْغَفُورُ ﴿١٠٠﴾
 ”جنهن موت ۽ حياتيءَ کي پيدا ڪيو هن لاءِ ته اوهان کي آزمائي ته اوهان مان ڪنهن جا عمل چڱا آهن ۽ اهو زبردست ۽ بخشش وارو آهي.“ [الملك: 2]

اهو معاملو زمين ۽ آسمانن جي پيدائش جي وقت کان ئي مقرر ٿيل آهي. الله ﷻ جو فرمان آهي:

وَهُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ وَكَانَ عَرْشُهُ عَلَى الْمَاءِ لِيَبْلُوَكُمْ أَيُّكُمْ أَحْسَنُ عَمَلًا ۗ وَلَئِن قُلْتُمْ مَبْعُوثُونَ مِنْ بَعْدِ الْمَوْتِ لَيَقُولَنَّ الَّذِينَ كَفَرُوا إِنْ هَذَا إِلَّا أَسْحَرُ مُبِينٌ ﴿٤٠﴾

”۽ هو اهو آهي جنهن آسمانن ۽ زمين کي ڇهن ڏينهن ۾ پيدا ڪيو ۽ سندس تخت پاڻيءَ تي هو هن لاءِ ته اوهان کي آزمائي ته اوهان مان ڪنهن جو عمل وڌيڪ چڱو آهي.“ [هود: 7]

سختي ۽ ڪشادگي ٻئي ان آزمائش جون مختلف شڪليون آهن. ان بابت الله ﷻ جو فرمان آهي:

كُلُّ نَفْسٍ ذَائِقَةُ الْمَوْتِ ۗ وَنَبْلُوكُمْ بِالشَّرِّ وَالْخَيْرِ فِتْنَةً ۗ وَإِلَيْنَا تُرْجَعُونَ ﴿٣٥﴾
 ”سڀ ڪو نفس موت (جو مزو) چڪو وارو آهي. ۽ اسين اوهان کي چڱيءَ طرح برائي ۽ پلائيءَ سان آزمايون ٿا ۽ اسان ڏي ئي اوهان کي موٽايو ويندو.“ [الانبيا: 35]

ان آزمائش جو ذريعو زمين ۽ زمين ۾ پيدا ٿيندڙ سموريون شيون آهن. يعني زمين جي هر شئي انسان جي لاءِ آزمائش جو ذريعو آهي. ٻين لفظن ۾ پوري زندگي هڪ مڪمل آزمائش آهي. قرآن مجيد ۾ الله ﷻ جو فرمان آهي:

إِنَّا جَعَلْنَا مَا عَلَى الْأَرْضِ زِينَةً لَّهَا لِيَبْلُوَهُمْ أَنَّهُمْ أَحْسَنُ عَمَلًا ﴿٦٠﴾

”جيڪي زمين تي آهي تنهن کي اسان ان جو سينگار ڪيو آهي ته جيئن اسين کين آزمايون ته ڪنهن جو عمل چڱو آهي.“ [الكهف: 60]

نه صرف زمين جون سڀ شيون انسان لاءِ آزمائش آهن بلڪ سمورا انسان هڪ ٻئي لاءِ آزمائش جو ذريعو آهن ۽ ان آزمائش ۾ صبر بهرحال ضروري آهي.

وَمَا أَرْسَلْنَا قَبْلَكَ مِنَ الْمُرْسَلِينَ إِلَّا أَنَّهُمْ لِيَأْكُلُوا الطَّعَامَ وَيَشْرَبُوا فِي الْأَسْوَاقِ ۗ وَجَعَلْنَا بَعْضَكُمْ لِبَعْضٍ فِتْنَةً ۗ أَتَصْبِرُونَ ۗ وَكَانَ رَبُّكَ بَصِيرًا ﴿٦١﴾

”۽ (اي رسول!) توکان اڳ جيترا به رسول موڪليا سون، سي (تو وانگر) کاڌو کائيندا هئا ۽ بازارين ۾ هلندا هئا. ۽ اسان اوهان مان هڪڙن کي ٻين لاءِ آزمائش ڪيو آهي (ته ڏسون) ته ڇا اوهين ثابت قدم به رهو ٿا ۽ تنهنجو پاليندڙ (سڀ ڪجهه) ڏسندڙ آهي.“

[الفرقان: 20]

يقيني طور تي الله ﷻ لاءِ اهو معاملو ڪو ڏکيو نه هيو جو سمورن انسانن کي هڪ ئي دستور ۽ طريقو ڪار جو پابند ڪري ڇڏي ها. ان ريت سمورا انسان هڪ ئي طريقي ۽ دستور جا پابند بڻجي وڃن ها. پر الله ﷻ جي مشيت، انسانن جي پرک ڪرڻ هئي. الله ﷻ انسانن کي عطا ڪيل سمورين شين کي سندن ذات جي واڌاري ۽ ترقيءَ جو ذريعو بڻايو آهي ته جيئن انسان پنهنجي ذات جي تعمير ۽ نشوونما پاڻ ڪري سگهي. الله ﷻ جو فرمان آهي:

لِكُلِّ جَعَلْنَا مِنْكُمْ شِرْعَةً وَمِنْهَاجًا ۗ وَلَوْ شَاءَ اللَّهُ لَجَعَلَكُمْ أُمَّةً وَاحِدَةً ۗ وَلَكِنْ لِيَبْلُوَكُمْ فِي مَا آتَاكُمْ فَاسْتَبِقُوا الْخَيْرَاتِ ۗ إِلَى اللَّهِ مَرْجِعُكُمْ جَمِيعًا فَيُنَبِّئُكُمْ بِمَا كُنتُمْ فِيهِ تَخْتَلِفُونَ ﴿٦٢﴾

”اوهان مان هر هڪ (جماعت) لاءِ (خاص) شريعت ۽ (خاص) رستو

مقرر ڪيوسون. ۽ جيڪڏهن الله گهري ها ته اوهان کي هڪ جماعت ڪري ها، پر (ائين نه ڪيائين) هن لاءِ ته جيڪي حڪم اوهان کي ڏنا اٿس تن ۾ اوهان کي آزمائي. پوءِ چڱاين ڏي هڪ ٻئي کان اڳتي وڌڻ ۾ مقابلو ڪيو. اوهان سڀني کي الله ڏي ئي موٽڻو آهي. پوءِ جنهن ڳالهه ۾ اوهين (پاڻ ۾) اختلاف پيا ڪريو تنهن جي اوهان کي خبر ڏيندو.“ [العنكبوت: 48]

ان آزمائش ۾ مسلمانن لاءِ ڪابه رعايت يا استثنائي نه آهي. اهو هڪ قانون آهي ۽ سڀني لاءِ آهي. ان ۾ ڪابه تخصيص نه آهي. ٻي جڳهه تي الله ﷻ جو ارشاد آهي:

الَّذِينَ أَحْسَبَ النَّاسُ أَن يُتْرَكُوا أَن يَقُولُوا آمَنَّا وَهُمْ لَا يُفْتَنُونَ ﴿٦٣﴾ وَكَذَلِكَ فَتَنَّا الَّذِينَ مِن قَبْلِهِمْ فَلَيَعْلَمَنَّ اللَّهُ الَّذِينَ صَدَقُوا وَلَيَعْلَمَنَّ الْكٰذِبِينَ ﴿٦٤﴾

”الم ڇا ماڻهن (هي) خيال ڪيو آهي ته سندن (رڳو ايتري) چوڻ تي ته ”اسان ايمان آندو“، کين ڇڏيو ويندو ۽ انهن کي آزمايو نه ويندو. جيڪي کانئن اڳ هئا تن کي بيشڪ اسان آزمايو سو جن (ايمان ظاهر ڪرڻ ۾) سچ ڳالهايو آهي تن کي الله ضرور ڄاڻندو (يعني ٻين کان جدا ڪندو) ۽ ڪوڙن کي به ضرور معلوم ڪندو.“

[العنكبوت: 3-1]

گذريل قومن ۾ فرعون ۽ بني اسرائيل هئا جن کي مختلف طريقن سان آزمايو ويو:

وَكَذَلِكَ فَتَنَّا قَبْلَهُمْ قَوْمَ فِرْعَوْنَ وَجَاءَهُمْ رَسُولٌ كَرِيمٌ ﴿٦٥﴾

”۽ بيشڪ اسان انهن کان اڳ فرعون جي قوم کي آزمايو ۽ وٽن عزت وارو رسول (موسيٰ) آيو.“ [الدخان: 17]

بني اسرائيل جي متعلق چيو ويو ته انهن کي اهڙيون نشانين ڏنيون ويون جن ۾ واضح آزمائش هئي:

وَكَذَلِكَ فَتَنَّا قَوْمَ مُوسَىٰ بِمَا كَانُوا يَكْفُرُونَ ﴿٦٦﴾ وَإِذْ أَخَذْنَا مِيثَاقَهُمْ لَعْنَةُ اللَّهِ عَلَى الَّذِينَ كَفَرُوا قَالُوا لَا نَبِيَّ إِلَّا اللَّهُ قَالُوا لَئِن لَّمْ يَأْتِكُمْ مَوْسَىٰ بِالْبُرْهَانِ إِنَّا كٰذِبُونَ ﴿٦٧﴾

”۽ بيشڪ اسان کين ڄاڻي بجھي سڀني قومن کان پسند ڪيو ۽ کين اهي نشانين ڏنيون سون جن ۾ سندن ظاهري ۽ چٽي آزمائش هئي.“ [الذڪر: 32-33]

انهن آزمائشن مان هڪ آزمائش هيءَ به هئي جو کين چنڇر جي ڏينهن مڇي مارڻ کان روڪيو ويو هو:

وَسَلُّهُمْ عَنِ الْقَرْيَةِ الَّتِي كَانَتْ حَاضِرَةً الْبَحْرَ إِذْ يَعْدُونَ فِي السَّبْتِ إِذْ تَأْتِيهِمْ حِيتَانُهُمْ يَوْمَ سَبْتِهِمْ شُرَاعًا وَيَوْمَ لَا يَسْبِتُونَ لَا تَأْتِيهِمْ كَذَلِكَ نَبْلُوهُمْ بِمَا كَانُوا يَفْسُقُونَ ﴿١٣٣﴾

”۽ انهن کان ان ڳوٺ بابت پڇ جيڪو سمنڊ جي ڪناري تي هو. جڏهن اهي چنڇر (جي ڏينهن واري حڪم) ۾ ان وقت حد کان لنگهڻ لڳا جنهن وقت سندن (پرواري سمنڊ جون) مڇيون سندن (برڪت واري) چنڇر جي ڏينهن پاڻيءَ جي مٿاڇري تي ظاهر ٿي وڌن اچڻ لڳيون ٿي ۽ جنهن ڏينهن چنڇر نه ڪندا هئا (چنڇر نه هوندو هو) ته وڌن نه اينديون هيون. اهڙي طرح اسين کين سندن نافرمانيءَ ڪري آزمائيندا هئاسون.“ [الاعراف: 163]

الله ﷻ جي طرفان پنهنجن ٻانهن جي مٿان آزمائش جو اهو طريقو اڄ به جاري آهي. ان جي صورت ڪهڙي به ٿي سگهي ٿي. اها آزمائش ڌن دولت ۽ اولاد جي صورت ۾ به ٿي سگهي ٿي. الله ﷻ جو فرمان آهي:

إِنَّمَا أَمْوَالُكُمْ وَأَوْلَادُكُمْ فِتْنَةٌ ۗ وَاللَّهُ عِنْدَآ أَجْرٌ عَظِيمٌ ﴿١٥٦﴾

”اوهان جا مال ۽ اوهان جي اولاد رڳو آزمائش آهن ۽ الله وٽ وڏو اجر آهي.“ [التغابن: 15]

ان آزمائش جي صورت دشمنن جي ڊپ، بڪ اڇ ۽ مال ۽ جان جي خساري ۽ ٻين ڪيترين ئي صورتن ۾ به ٿي سگهي ٿي.

وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالشَّرَاتِ ۗ وَبَشِيرِ الصَّابِرِينَ ﴿١٥٧﴾

”۽ بيشڪ اوهان کي ڪجهه ڊپ ۽ بڪ ۽ مالن ۽ جانين ۽ ميون جي نقصان سان آزمائينداسون. ۽ صبر وارن کي خوشخبري ڏيڻ.“ [البقره: 155]

ان کانسواءِ قرآن مجيد جي ٻين جڳهن (3/186) تي به ان حقيقت جو ورجاءُ ڪيو ويو آهي ته نفسن ۽ مالن جي ذريعي اوهان جي آزمائش ڪئي ويندي. اهڙي طرح دنيا جي سينگار جون شيون پڻ آزمائش جو ذريعو آهي:

وَلَا تَبْذُرُوا عَيْبَتِكُمْ إِلَى مَا مَتَّعْنَا بِهِ أَزْوَاجًا مِّنْهُمْ زَهْرَةَ الْحَيَاةِ الدُّنْيَا لِنَبْلُوَهُمْ فِيهِ ۗ وَرِزْقَ رَبِّكَ خَيْرٌ وَأَبْقَى ﴿١٣١﴾

”۽ تون پنهنجيون بني اڪيون ڪٽي ان شيءِ ڏي يعني دنيا جي حياتيءَ جي رونق ڏي ڪڏهن به نه نهار جنهن سان اسان انهن مان ڪيترين جماعتن کي فائدو پهچايو. هن لاءِ ته اسين انهن جوان ۾ امتحان ڪريون ۽ تنهنجي پاليندڙ جو (ڏنل) رزق گهڻو چڱو ۽ وڌيڪ رهڻ وارو آهي.“ [طه: 131]

آزمائش جو مقصد

جيستائين ان گهڻ رخي آزمائش جو تعلق آهي، قرآن مجيد پاڻ ان جو مقصد کولي بيان فرمايو آهي. يعني ته ٻانهو نعمتن جي حاصل ڪرڻ وقت الله ﷻ جو شڪريو ادا ڪري. شڪر گذاريءَ مان مراد اهڙا صالح عمل آهن جن سان الله جو راضيو حاصل ٿئي. ۽ ان جو اڻ سڌو ۽ سڌو فائدو انساني نفس کي ٿي ٿيندو آهي. اها حقيقت پڻ ان ڳالهه جي تصديق آهي ته آزمائش مان مراد اها هرگز ناهي ته الله ڪنهن کي ڄاڻڻ گهري ٿو پر ان جو مقصد انساني انا/خودي/شخصيت کي جيڪا خام حالت ۾ هوندي آهي ان کي مختلف تجربن، حادثن ۽ واقعن جي بنيءَ مان گذاري ان کي مضبوط بڻائيندو آهي. ان بابت الله ﷻ جو فرمان آهي:

قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ ۗ فَلَبَّآ رَأَاهُ مُسْتَقِرًّا عِنْدَهُ قَالَ هَذَا مِنْ فَضْلِ رَبِّي ۗ لِيَبْلُوَنِي ۗ أَ أَشْكُرُ أَمْ أَكْفُرُ ۗ

وَمَنْ شَكَرَ فَإِنَّا يَشْكُرُ لِنَفْسِهِ ۗ وَمَنْ كَفَرَ فَإِنَّ رَبِّي غَنِيٌّ كَرِيمٌ ﴿١٠٢﴾

”جنهن وٽ ڪتاب جو هڪ علم هو تنهن چيو ته تنهنجي اک توڏي

موتی تنهن کان اڳي (يعني اک چنپ ۾) آءُ ان کي توت آئيندس. پوءِ جڏهن ان کي پاڻ وٽ رکيل ڏٺائين تڏهن چيائين ته هي منهنجي پاليندڙ جو فضل آهي. هن لاءِ ته مون کي آزمائي ته ڇا شڪر ڪريان ٿو يا بي شڪري ڪريان ٿو ۽ جيڪو شڪر ڪندو سو رڳو پاڻ لاءِ شڪر ڪندو ۽ جيڪو بي شڪري ڪندو ته منهنجو پاليندڙ بي پرواهه ڪرم ڪندڙ آهي.“ [النمل:40]

هن آيت سڳوريءَ مان واضح ٿئي ٿو ته الله ﷻ جون عنايتون ان جو فضل ۽ ڪرم آهن. الله تبارڪ و تعاليٰ جو فضل آزمائش جو درجور کي ٿو ۽ آزمائش جو مقصد شڪر گذاري آهي. جيڪڏهن ٻانهو الله ﷻ جي طرفان مليل نعمتن تي ان جو شڪر ادا ڪري يعني انهن نعمتن کي خلق خدا جي پلائيءَ لاءِ يا صالح عمل لاءِ استعمال ڪري ته ان سان سندس نفس کي ٽي فائدو رسندو ۽ اسان مٿي عرض ڪري آياسون ته انساني زندگيءَ جو بنيادي مقصد ۽ ان جي ڪاميابيءَ جو معيار نفس جي توازن کي برقرار رکڻ آهي. جيڪو شخص نفس جي توازن برقرار رکڻ ۾ ڪامياب وڃي ٿو اهو ئي ڪامياب ۽ ڪامران آهي ۽ جيڪو شخص نفس جو توازن برقرار رکي نه ٿو سگهي اهو ناڪام ۽ نامراد آهي ۽ ان ڪاميابيءَ جو واحد رستو سنن عملن جي راهه آهي. اهو ئي سبب آهي جو مٿين آيتن ۾ آزمائش جو مقصد ٿي اهو ٻڌايو ويو آهي ته جيئن اوهان جي پرک ڪري سگهجي ته اوهان مان ڪهڙا آهن جيڪي چڱا ڪم يعني صالح عمل ڪن ٿا. يا هي ٻڌايو ويو آهي ته اوهان نيڪين ۽ چڱاين ۾ هڪ ٻئي کان اڳرائيءَ جي ڪوشش ڪريو ته جيئن انساني نفس جي وڌ کان وڌ تعمير ٿي سگهي. جيڪا انساني زندگيءَ جو انجام ۽ مقصد آهي ۽ ان مقصد کي حاصل ڪرڻ جي لاءِ ان کان سواءِ ٻي ڪا به راهه نه آهي.

8) **ڪنهن به انساني نفس کي ان جي سهڻ ڪان وڌيڪ تڪليف نه ڏني ويندي آهي**

الله ﷻ ڪنهن به نفس تي ان جي طاقت ۽ برداشت کان وڌيڪ بار ۽

بوجهه نه رکندو آهي. اها بنيادي حقيقت قرآن مجيد ۾ ڪيترن ئي جڳهن تي بيان ڪئي وئي آهي. مثال طور سورت البقره ۾ الله ﷻ جو فرمان آهي:

لَا يُكَلِّفُ اللَّهُ نَفْسًا إِلَّا وُسْعَهَا

”الله ڪنهن کي به سندس طاقت کان ٻاهر تڪليف نه ٿو ڏي.“ [البقره:286]

اهو مضمون 2/233، 7/42 ۽ 23/62 تي پڻ ورجايو ويو آهي. آيت 2/286 جي ٻن لفظن تي خاص طور غور ۽ فڪر لازم آهي. اهي ٻه لفظ هي آهن: هڪ ”يُكَلِّفُ“ ۽ ٻيو ”وُسْعَهَا“.

جيسيتائين ”يُكَلِّفُ“ جو تعلق آهي. ان جو مادو آهي (ڪ.ل.ف) ان جي معنيٰ آهي ڪنهن ڪم کي تڪليف ۽ مشقت جي هوندي برداشت ڪرڻ. ان مان مراد هر قسم جي مصيبت ۽ ڏڪيائي هوندي آهي، جنهن کي برداشت ڪيو وڃي. ۽ ”وُسْعَهَا“ جو مادو (و.س.ع) آهي. ان جي معنيٰ آهي وسعت، طاقت ۽ اختيار رکڻ. ان مان مراد اها طاقت هوندي آهي، جيڪا ڪنهن گهربل ڪم کان وڌيڪ هجي، ان بنياد تي مٿين آيت (2/286) جو مفهوم هيئن به ٿي سگهي ٿو ته الله ﷻ ڪنهن به نفس کي ڪنهن به ڪم ڪرڻ جي جيڪا صلاحيت / وسعت عطا ڪندو آهي، ان جي ذمي جيڪو ڪم لڳائيندو آهي اهو ان جي صلاحيت کان گهٽ هوندو آهي. ٻين لفظن ۾ الله ﷻ جي طرفان ڪنهن نه ڪنهن حوالي سان ڪا نه ڪا اضافي اهليت ۽ صلاحيت عطا ڪئي ويندي آهي. ان کان پوءِ ان صلاحيت جي آڌار تي ڪانس ڪم ورتو ويندو آهي. ان هوندي به الله ﷻ جيڪو ڪانس ڪم وٺندو آهي اهو الله تعاليٰ جي طرفان عطا ٿيل صلاحيتن کان گهٽ هوندو آهي. تنهن ڪري الله ﷻ ٻانهن کي هي دعا سيکاري آهي. جيڪا ٻانهن کي هر وقت گهرڻ گهرجي.

رَبَّنَا لَا تُؤَاخِذْنَا إِن نَّسِينَا أَوْ أَخْطَأْنَا رَبَّنَا وَلَا تَحْمِلْ عَلَيْنَا إصْرًا كَمَا حَمَلْتَهُ

عَلَى الَّذِينَ مِن قَبْلِنَا رَبَّنَا وَلَا تَحْمِلْنَا مَا لَآ طَاقَةَ لَنَا بِهِ ۗ وَاعْفُ عَنَّا

وَأَعْفِرْ لَنَا ذُنُوبَنَا ۗ وَأَنْتَ مَوْلَانَا فَانصُرْنَا عَلَى الْقَوْمِ الْكَافِرِينَ ﴿٢٨٦﴾

”اي اسان جا پاليندڙ! اسان کي نه پڪڙ جيڪڏهن اسين ڀلجي

وچون يا خطا ڪريون. اي اسان جا پاليندڙا ۽ اسان تي اهڙو بار نه رک جهڙو تون انهن تي رکيو جيڪي اسان کان اڳ هئا. اي اسان جا پاليندڙا ۽ اسان کان اهو بار نه ڪٽائڻ جنهن جي اسان کي طاقت نه آهي ۽ اسان کان درگذر ڪر ۽ اسان کي معاف ڪر ۽ اسان تي رحم ڪر! تون اسان جو مالڪ آهين. پوءِ اسان کي ڪافر قوم تي فتح ڏي“ [البقره: 286]

هتي توجهه طلب ڳالهه هي آهي ته الله ﷻ جي طرفان ڪنهن نفس/انسان تي بار رکڻ مان مراد ڇا آهي؟ ۽ ٻي ڳالهه هيءَ ته جڏهن الله ﷻ جي ذات هڪ ڪامل ۽ اڪمل ذات آهي ۽ اها ڪنهن به قسم جي حاجت يا ضرورت کان مٿانهين آهي ۽ الله ﷻ پاڻ بابت قرآن مجيد ۾ ڪيترن ئي جڳهن تي وضاحت سان فرمايو آهي ته هو ڪنهن تي ظلم نه ٿو ڪري ته پوءِ آخر هو انسانن تي ٻوجهه ڇو ٿوري ڪري؟

ان جو سادو سوڌو ۽ صاف جواب هي آهي ته انسانن تي ٻوجهه رکڻ سان خود انساني نفس / ذات جي نشوونما ٿئي ٿي. ان ۾ الله ﷻ کي ڪنهن به قسم جي حاجت ۽ ضرورت نه آهي. الله ﷻ لاءِ ڪنهن به قسم جي حاجت ۽ ضرورت جو تصور به نه ٿو ڪري سگهجي. الله ﷻ انسانن کي مختلف آزمائش ۾ ان ڪري مبتلا ڪندو آهي ته جيئن ان جي نتيجي ۾ انساني نفس يا انساني ذات جي نشوونما ۽ ترقي ٿي سگهي.

9) نفس اماره، نفس لوامه ۽ نفس مطمئنه

قرآن مجيد انساني نفس جي ٻنهي جزن يعني انسان ۽ الله ﷻ جي طرفان عطا ڪيل نفس يعني انساني نفس جي حوالي سان ٽي مختلف اصطلاح استعمال ڪري ٿو: نفس اماره، نفس لوامه ۽ نفس مطمئنه. انهن ٽنهي جي مختصر وضاحت هن ريت آهي.

نفس اماره:

جيئن مٿي عرض ٿي چڪو ته انساني شخصيت جي پهرين جز يعني انساني شعور جون ٻه سطحن هونديون آهن: هڪ حيواني سطح ۽ ٻيو

انساني سطح. حيواني سطح تي انساني نفس جو مقصد صرف ۽ صرف جسماني ضرورتن جي تڪميل ۽ لذت جو حصول هوندو آهي. جنهن کي نفس اماره چيو وڃي ٿو.

نفس اماره جو بنيادي مقصد هر صورت ۾ جسماني حاجتن جي تڪميل سان گڏوگڏ لذت جو حصول هوندو آهي. نفس اماره جو ڪردار ان وقت مڪمل طور تي منفي ٿي ويندو آهي جڏهن انسان منفي عملن جي ڪري ايترو ڪري پوي جو الله پالڻهار جي رحمت ان کان منهن موڙي وڃي. ان وقت نفس اماره جو ڪم صرف ۽ صرف برائين ڏانهن مائل ڪرڻ هوندو آهي. الله ﷻ جو فرمان آهي:

وَمَا آبَرَأَىٰ نَفْسٌ إِلَّا النَّفْسَ لَمَّارَةً بَّالْسُوِّ الْأَمَارِحِ رَبَّنَا إِنَّ رَبِّي عَفُورٌ رَّحِيمٌ ﴿٥٣﴾

”۽ آءٌ پنهنجي نفس کي پاڪ نه ٿو چوان. بيشڪ نفس ته برائي جو گهڻو حڪم ٿو ڪري مگر جنهن وقت منهنجو پاليندڙ رحم ڪري بيشڪ منهنجو پاليندڙ معاف ڪندڙ نهايت رحم وارو آهي.“

[يوسف: 53]

ان ڳالهه کي ڇڏي ته هن آيت سڳوريءَ ۾ ڪنهن جو بيان نقل ڪيو ويو آهي، هيءَ آيت سڳوري پنهنجي جڳهه تي نفس (اماره) بابت هڪ بنيادي حقيقت جو بيان آهي. ۽ اها حقيقت هي آهي ته جيڪڏهن الله ﷻ پنهنجي بي پناهه رحمت ۾ رکي ته جدا ڳالهه آهي. پر جي انسان پنهنجن بچڻ عملن جي ڪري پاڻ کي الله تعاليٰ جي ذات جي رحمت کان پري ڪري ڇڏي ته نفس اماره جو ڪم صرف ۽ صرف برائيءَ جي ترغيب ڏيڻ هوندو آهي. ان مقصد لاءِ نفس اماره بچڻ عملن کي انسان جي آڏو خوبصورت ڪري پيش ڪندو آهي. اهو انسان کي خود غرضي جي طرف مائل ڪندو آهي. مختلف قسم جا وسوسا ۽ خيال پيدا ڪندو آهي. انسان کي عدل ۽ انصاف جي راهه کان هٽائڻ جي ڪوشش آهي. انسان کي الله تعاليٰ جي احڪامن جي خلاف ورزيءَ لاءِ اُپاريندو آهي. ڌن، دولت ۽ دنياوي عيش، عشرت کي اهڙو سينگاري سنواري پيش ڪندو آهي جو انسان صرف

۽ صرف دنياوي مفادن جو باندي ٿي ويندو آهي ۽ زندگيءَ جو اصل مقصد يعني اخروي ڪاميابي جو حصول وساري ويهندو آهي. ۽ ائين انسان تباهه ۽ برباد ٿي ويندو آهي. ان هوندي به هيءَ ڳالهه ياد رکڻ گهرجي ته انسان کي پنهنجي نفس تي مڪمل قدرت حاصل آهي. جيڪڏهن انسان گهري ته انهن نفساني خواهشن تي مڪمل ڪنٽرول ڪري هدايت ۽ ڪاميابيءَ جا رستا طئي ڪري سگهي ٿو. پر شرط هي آهي ته هو پاڻ ائين ڪرڻ گهري جيڪڏهن هو پاڻ تي نه ڪرڻ چاهي ته ٻيو ڪير ڇا ٿو ڪري سگهي.

ان حوالي سان هڪ ٻيو اهم نڪتو هي به آهي ته جڏهن انسان نفس اماره جو غلام بڻجي ويندو آهي ته شيطان به ان جو ان راهه ۾ ساٿي بڻجي پوندو آهي. شيطان جو ته مقصد ئي انسان ذات جي تباهي آهي. ۽ جڏهن انسان پاڻ تي تباهيءَ واري رستي تي هلي پوي ته پوءِ شيطان به ان کي اڳتي گمراهه ڪرڻ ۾ ڪا ڪسر نه ڇڏيندو آهي. پوءِ ته تباهي ان انسان جو مقدر بڻجي ويندي آهي. ۽ انسان مڪمل طور تي جهنم جو پارڻ بڻجي ويندو آهي ۽ اها راهه انسان جي پنهنجي ورتل هوندي آهي. پنهنجي آخري تجزيي ۾ قيامت جي ڏينهن انسان پاڻ تسليم ڪندو ته هو پنهنجي تباهيءَ جو پاڻ ذميوار آهي. ان جي تفصيلي بحث هن ڪتاب جي پنجين باب ۾ ايندو.

نفس لواص:

نفس انساني. انساني شخصيت جو ٻيو جز جيڪو انسان کي بطور امانت متوازي حالت ۾ الله ﷻ جي طرفان عطا ٿيندو آهي. اهو انسان کي مسلسل بچڻن فعلن تي نادم ۽ پشيمان ڪندو رهندو آهي. ان کي نفس لوامه چيو ويندو آهي. لوامه جو مادو (ل. و. م) آهي. جنهن جي بنيادي معنيٰ آهي ملامت ڪرڻ. ڪنهن کي برو ڀلو چوڻ. قرآن مجيد ۾ ان کي ڪيترين ئي جڳهن تي ان معنيٰ ۾ استعمال ڪيو ويو آهي. جيئن قرآن مجيد ۾ آهي:

فَلَا تَلْمُزُواْ نَفْسَكُمْ

”پوءِ مونکي ملامت نه ڪريو پر پاڻ کي ملامت ڪريو.“ (ابراهيم: 22)

بي جڳهه تي الله ﷻ جو ارشاد آهي:

وَلَا يَخَافُونَ لَوْمَةَ لَائِمٍ

”۽ ڪنهن به ملامت ڪندڙ جي ملامت کان نه ٿا ڊڄن.“ (العنكبوت: 54)

قرآن مجيد جي سورت الذاريات ۾ ”مَلُومٍ“ جو لفظ آيل آهي. جنهن جي معنيٰ آهي. ملامت ڪيل. اهڙي طرح سورت الصافات جي آيت نمبر 142 ۾ ”مَلِيْمٌ“ جو لفظ آيل آهي جنهن جي معنيٰ آهي قابل ملامت. سورت القلم جي آيت نمبر 30 ۾ ”يَتْلَاوْمُونَ“ جو لفظ آيل آهي. جنهن جي معنيٰ آهي. هڪ ٻئي کي ملامت ڪرڻ لڳا. اصطلاح جي طور تي نفس جي هڪ خاص ڪيفيت جي حوالي سان سورت القيامه ۾ ان کي هن ريت استعمال ڪيو ويو آهي:

وَلَا أَقْسَمُ بِالنَّفْسِ اللَّوَّامَةِ

”۽ (بچڙي ڪم تي) ملامت ڪرڻ واري نفس جو قسم ڪٿان ٿو.“

[القيمه: 2]

قسم. اهڙي دليل يا شاهديءَ کي چئبو آهي جيڪو حق ۽ باطل کي الڳ الڳ ڪري هتي الله ﷻ ”نفس لوامه“ جو قسم کنيو آهي. جنهن مان ان جي اهميت جو اندازو ٿئي ٿو.

هي اسان جو عام مشاهدو آهي ته جڏهن انسان ڪو غلط ڪم ڪندو آهي ته ان جي اندر ۾ ندامت ۽ پشيمانيءَ جو احساس جاڳندو آهي. جيڪو کيس ان ڪم تي ندامت جو احساس ڏياريندو آهي. ان کي ”ضمير“ (Conscience) چيو ويندو آهي. ان هوندي به هي واضح هئڻ گهرجي ته ضمير جو آواز حق ۽ باطل جي درميان معيار ۽ ڪسوٽي بڻجي نه ٿو سگهي. ڇاڪاڻ ته بنيادي طور تي هي اهو احتجاج آهي جيڪو نفس. انسان جي خلاف ڪندو آهي. انسان جيڪي به ڪم ڪندو آهي انهن جو سڌو اثر نفس تي پوندو آهي. صالح عملن سان نفس جي نشوونما ۽ ترقي ٿيندي آهي ۽ ان جو توازن مستحڪم ٿيندو آهي. جڏهن ته بچڻن فعلن يا نفس تي ظلم سان ان جو توازن بگڙجندي آهي. انسان جڏهن اهڙو ڪم ڪندو آهي، جيڪو انساني نفس تي ظلم هوندو آهي ته انساني نفس پنهنجي توازن جي

بگڙجڻ تي انسان کي جيڪا اذيت ڏيندو آهي ان کي انساني نفسيات جي امانت آهي. تنهن ڪري اهو ڪنهن به ٻري فعل کي قبول ٿي نه ڪندو آهي. هتي هي به واضح هئڻ گهرجي ته نفس جو هي احتجاج صرف انهن فعلن تي هوندو آهي جيڪي انسان ظلم جي شڪل ۾ انجام ڏيندو آهي. قرآن مجيد ۾ واضح طور تي اهڙن فعلن جو ذڪر آيل آهي. جن کي ظلم قرار ڏنو ويو آهي. بنيادي طور تي نفس اهڙن ظلم وارن فعلن جي خلاف ئي احتجاج ڪندو آهي. ڇاڪاڻ ته اهو سندس فرض هوندو آهي. پر عام مشاهدي ۾ هي ڳالهه به آئي آهي ته نفس جو احتجاج رڳو اهڙن فعلن جي خلاف نه هوندو آهي جن کي قرآن مجيد ۾ ظلم قرار ڏنو ويو آهي. بلڪ اها نفسيات عام سماجي رسمن، رواجن، غلط سلط تصورن، من گهڙت عقيدن ۽ بي بنياد تصورن جي خلاف ورزيءَ تي به بيدار ٿيندي آهي. مثال طور هڪ هندو مذهب وارو جيڪڏهن پنهنجي مذهبي تصور جي خلاف ڳئونءَ جو گوشت کائيندو ته اهو به پنهنجي اندر ۾ ملامت ۽ ندامت جو احساس محسوس ڪندو. ان ملامت جي شدت فردن جي لحاظ کان گهٽ وڌ ٿي سگهي ٿي، تنهن هوندي به اها ٿيندي ضرور آهي ۽ اهڙي طرح اهڙا ٻيا فعل جن کي سماجي ۽ مذهبي تقدس بخشي ويو آهي جيتوڻيڪ انهن جو شمار قرآن ۾ جائيل ظلم وارن ڪمن ۾ نه ٿيندو آهي پوءِ به انهن جي پيڪڙي تي اندر ۾ اهڙي قسم جي احساس جو چيڪو ضرور پيدا ٿيندو آهي. سوال هي آهي ته ائين ڇو آهي؟ ان جو سادو سادو ۽ سولو جواب هي آهي ته انسان پاڻ نفس کي گمراه ڪندو آهي. هڪ انساني ٻار جنهن ماحول ۾ اک کوليندو آهي، جن عقيدن، تصورن، اعتقادن ۽ رواجن کي مقدس ڄاڻندو آهي. پنهنجي نفس کي به ان ئي دائري ۾ بند رکي ڇڏيندو آهي. ياد رکڻ گهرجي ته انسان کي پنهنجي نفس تي مڪمل طور تي قدرت حاصل آهي. تنهنڪري انسان پنهنجي نفس کي هڪ خاص سانچي ۾ گهڙي ڇڏيندو آهي ۽ نفس ان ماحول ۾ پنهنجو بنيادي فريضو سرانجام ڏيڻ لڳندو آهي. يعني جيڪڏهن انسان انهن مروج تصورن، خيالن ۽ عقيدن جي خلاف ورزي ڪندو آهي ته

ان جو نفس ان کي ملامت ڪرڻ لڳندو آهي. ان جو مثال ترين جو ڪانتو تبديل ڪرڻ واري سان ڏئي سگهجي ٿو. جيڪڏهن ڪنهن خاص جڳهه تي ڪنهن خاص ترين جو ڪانتو ڪنهن غلطي سان تبديل ڪري ڇڏيو ته ترين، ڊرائيور ۽ ٻيون شيون بدستور اهي ئي هونديون پر ترين پنهنجي اصل منزل کان آهستي آهستي پري ٿيندي ويندي هي اها ئي صورتحال آهي. جڏهن انسان پنهنجي نفس کي پاڻ گمراه ڪري ڇڏي ٿو. ان حقيقت کي قرآن مجيد ۾ هنن لفظن ۾ بيان ڪيو ويو آهي:

وَدَّتْ طَائِفَةٌ مِّنْ أَهْلِ الْكِتَابِ لَوْ يُضِلُّوكُمْ وَمَا يُضِلُّونَ إِلَّا أَنفُسَهُمْ وَمَا يَشْعُرُونَ ﴿٦٩﴾
 ”ڪتاب وارن مان هڪ جماعت اوهان کي گمراه ڪرڻ جي خواهش ڪئي. هوڏانهن اهي پاڻ کانسواءِ ٻئي ڪنهن کي گمراه نٿا ڪن ۽ نٿا سمجهن.“ [آل عمران 69]

قرآن مجيد جي هيءَ آيت سڳوري مٿين اسٽن لال جو چٽو ثبوت آهي. ۽ هي ناقابل ترديد حقيقت آهي ته قرآن کانسواءِ دنيا ۾ ڪوبه الهامي ڪتاب پنهنجي اصل حالت تي موجود نه آهي. تنهن ڪري قرآن مجيد کان سواءِ عقيدن ۽ نظرين جي جيڪا به عمارت تعمير ڪئي ويندي اها انسانن جي پنهنجن خيالن ۽ نظرين تي مشتمل ته ٿي سگهي ٿي پر ان کي وحي جي تائيد بهرحال حاصل نه هوندي.

مستقل اخلاقي قدرن جو سرچشمو صرف قرآن مجيد آهي

ان حوالي سان تاريخ مان ڪيترائي مثال پيش ڪري سگهجن ٿا، جتي انسانن پنهنجي من گهڙت نظرين کي اخلاق يا اخلاقي قدرن جو نالو ڏنو. اهو ئي سبب آهي جو مختلف قومن ۾ مختلف اخلاقي ضابطا ڏسڻ ۾ اچن ٿا. ڪا ڳالهه ڪنهن قوم ۾ سني ۽ قابل تحسين آهي ته ڪنهن ٻئي قوم ۾ اها ئي ڳالهه بري ۽ عيب واري آهي. مثال طور تاريخ ۾ هڪ اهڙو گروهه به گذريو آهي، جنهن وٽ پيءُ ماءُ کي ڪاٺ هڪ مقدس فريضو ليکيو ويندو هو. ڪن قومن وٽ بدديانتتي هڪ قابل فخر فعل شمار ڪئي ويندي آهي. يونان

جي قديم رياست ”اسپارٽا“ ۾ چوري ڪرڻ هڪ وڏي خوبي سمجهي ويندي هئي. پاڻ ڪريم ﷺ جن جي بعثت کان پهريان غلاميءَ جو رواج عام هو جنهن کي اسلام ختم ڪري ڇڏيو ۽ اهو رواج آمريڪا ۾ گذريل صديءَ تائين هلندڙ هو. يعني ته اخلاق هميشه ماحول مان جنم وٺندا آهن ۽ اهي اخلاقي ضابطا محض معاشرتي جا رسم ۽ رواج هوندا آهن. جيڪي آهستي آهستي هڪ مڃيل حقيقتن جو روپ ڌاري وٺندا آهن ۽ انسان انهن کي ئي اخلاقي قدر تصور ڪرڻ لڳندو آهي. تنهن هوندي به هيءَ ڳالهه ذهن ۾ هئڻ گهرجي ته صرف انهن نالي ماهر رسمن جي پابندي ڪو معيار نه آهي. جيڪڏهن ڪو شخص حقيقي طور تي انساني سطح جي زندگي گذارڻ گهري ته هو مروج اخلاقيات جو تنقيدي جائزو وٺندو رهي ته جيئن انهن جي اصلاح ٿيندي رهي. سماجي ريتن ۽ رسمن جي اصلاح جو اهو هڪ ئي رستو آهي. ان جو چئو مثال مردم خوري، انساني قرباني ۽ انساني شڪار جهڙا معاملو آهن جيڪي پهريان عقيدن جو درجو رکندا هئا، پر انسانن جي احتجاج کان پوءِ اهي ختم ٿي ويا.

ان کان سواءِ هڪ حقيقت هيءَ به آهي ته هڪ فرد جنهن سماج ۾ هوش سنڀاليندو آهي. اهو پاڻ کي ان سماج جي ريتن ۽ رسمن جو پابند ضرور ڏسندو آهي. پر هڪ سلجھيل انسان پنهنجن عملن کي سوسائٽيءَ جي ڪسوتي تي نه پر داخلي تصورن تي پرکيندو آهي. ڪيئي ڳالهيون اهڙيون هونديون آهن جنهن جو سماج ڪوئي نوٽيس نه وٺندو آهي. پر فرد ذاتي طور تي انهن کي برو محسوس ڪندو آهي. ٻين لفظن ۾ ماحول انسان کي تبديل نه ڪندو آهي بلڪ انسان ماحول کي تبديل ڪندو آهي. يعني ماحول علت (Cause) نه بلڪ معلول (Effect) بڻجي ويندو آهي. يعني فطرت انسان کي نه پر انسان فطرت کي متاثر ڪندو آهي.

پر ان سان گڏ هي ڳالهه به ذهن ۾ رکڻ گهرجي ته داخلي اخلاقي شعور جنهن کي ضمير چيو ويندو آهي. اهو به ڪو نوس پيمانو نه آهي. انسان کي ڇاڪاڻ ته ضمير (الله تعاليٰ جي طرفان عطا ٿيل نفس) تي برتري حاصل آهي. تنهن ڪري انسان نفس لوامه جي اثرن تحت نفس کي گمراه ڪري

سگهي ٿو ۽ ڪندو آهي. اهوئي سبب آهي جو فيصلو گهڙي گهڙيءَ ۾ تبديل ٿيندا رهندا آهن. اهڙيءَ ريت انساني شعور ان قابل نه آهي جو اهڙي قسم جو صحيح فيصلو ڪري سگهي ته ڪهڙي ڳالهه سني آهي ۽ ڪهڙي بري ان حوالي سان مٿي مثال گذري آيا ته ڪيئن انسان هڪ شيءِ کي اخلاق جي دائري ۾ آڻي ٿو. ڪجهه وقت کان پوءِ ان کي ڇڏي ڏئي ٿو. اڄ مغرب جو اخلاقي پيمانو هي آهي ته انهن وٽ اغلام جائز آهي. پر ڇا ڪو به سليم عقل رکندڙ ان کي قبول ڪري سگهي ٿو؟ تنهن ڪري هي چئي سگهجي ٿو ته اخلاقي اقدار نه داخلي ٿي سگهن ٿا ۽ نه خارجي. يعني نه ضمير جي بنياد تي ۽ نه عقل جي بنياد تي انهن جو تعين ڪري سگهجي ٿو. اها ڳالهه بذات خود هن ڳالهه ڏانهن اشارو آهي ته ڪٿي نه ڪٿي ڪنهن نه ڪنهن شڪل ۾ ڪو مطلق اخلاقي پيمانو هئڻ گهرجي. جيڪو سمورن انسانن لاءِ هڪجهڙو هجي. جيڪو يقيني طور تي مادي شين ۾ موجود نه آهي. تنهن ڪري هي مڃڻ ضروري آهي ته:

(الف) هيءَ ڪائنات بنا مقصد جي پيدا نه ڪئي وئي آهي. بلڪ ان جي تخليق جو ڪو نه ڪو مقصد ضرور آهي.

(ب) هي تسليم ڪرڻ ضروري آهي ته انساني نفس هڪ مستقل حقيقت آهي جيڪو جسماني ڦير گهير کان مٿانهون آهي.

(ج) سمورا انساني فعل ان جي شعوري فيصلن جو نتيجو هوندا آهن. جن جي ذميداري به انسانن تي لاڳو ٿيندي آهي ۽ اهي فعل ان جي حال ۽ مستقبل پنهي تي اثر انداز ٿيندا آهن. ٻين لفظن ۾ حيات جو تسلسل يا حيات بعد الموت جو تسليم ڪرڻ ضروري آهي.

(د) ۽ اهو سڀ ڪجهه الله ﷻ تي ايمان آڻڻ کان سواءِ ممڪن نه آهي. ڇاڪاڻ ته جيڪڏهن الله تعاليٰ کي تسليم نه ڪيو وڃي ته دنيا ۾ سڀ ڪجهه جائز ٿي پوندو.

هاڻي سوال ٿو پيدا ٿي ته انهن مستقل قدرن جو سر چشمو ڪهڙو آهي؟ ان جو سادو سوڌو جواب هي آهي ته وحي الاهي يا قرآن مجيد فرقان حميد کانسواءِ اوهان کي ڪٿي به اهي اخلاقي قدر ملي ٿي نه ٿا سگهن. ڇاڪاڻ ته

انساني فڪر اخلاقي قدرن جو تعين نه ٿو ڪري سگهي. قديم يونان ۾ اهي قدر عقل، جرئت، ضبط ۽ عدل هئا. اڄ جي دور ۾ هر مفڪر جي نظر ۾ اهي الڳ الڳ آهن. انهن مان ڪي مشترڪ به آهن. تنهن هوندي به اڄ تائين ڪا اهڙي فهرست مرتب ٿي نه سگهي آهي. جنهن کي سمورن انسانن جا مشترڪ اخلاقي قدر چيو وڃي ۽ نه ئي ائين ممڪن آهي. ڇاڪاڻ ته ان فهرست جو تعين ممڪن ئي نه آهي. جيڪڏهن بالفرض محال ائين ٿي به وڃي، ته به انهن قدرن جي وصف (Definition) ممڪن ئي نه ٿي سگهندي. تنهن ڪري اها ڳالهه طئي آهي ته مطلق اخلاقي قدر صرف ۽ صرف الله تعاليٰ جي طرفان ملي سگهن ٿا ۽ الهامي ڪتابن مان هن وقت قرآن مجيد ڪانسواءِ ڪو به ڪتاب پنهنجي اصلي حالت ۾ موجود نه آهي. تنهن ڪري اخلاقي قدرن جو سرچشمو به ضرور اهو ئي ٿي سگهي ٿو. ان بنياد تي هي چئي سگهجي ٿو ته اهي سمورا فڪر ۽ خيال جن کي وحي جي تائيد حاصل نه آهي، اهي انسانن جا من گهڙت ته ٿي سگهن ٿا پر صحيح ۽ سچا ٿي نه ٿا سگهن ۽ انهن جي حيثيت ڪورپٽي جي چار کان وڌيڪ ٿي نه ٿي سگهي. يهودين ۽ عيسائين جي منڍ کان بنيادي ڪوشش اها هوندي آهي ته حق وارن کي قرآني تعليمات کان هٽائي انهن من گهڙت خيالن ۾ آڻجي جنهن جي ڪاٺي پيڙهه نه آهي ۽ ائين انهن پنهنجي نفس کي پاڻ گمراهه ڪيو آهي ۽ هو پنهنجن خيالن ۾ مست آهن ۽ ان گمراهيءَ ۽ تباهيءَ جو شعور ئي نه ٿا رکن.

اها صورتحال صرف يهودين ۽ عيسائين تائين محدود نه آهي، پر هن رنگ برنگي دنيا ۾ شيطان اهڙيون ڪيئي ڳالهون سينگاري سنواري انسانن جي آڏو ائين پيش ڪيون آهن، جو ڪيئي انسان انهن جي ڪشش کان مرعوب ٿي حق کان هٽي گمراهيءَ جي ڦندي ۾ ڦاسي پيا آهن ۽ ان سحر کي ٿي حق سمجهيون وينا آهن. هو پنهنجي ان دنيا ۾ مگن ۽ مست لڳا پيا آهن ۽ هو ان کي ٿي پنهنجي نجات ۽ چوٽڪاري جو ذريعو سمجهي رهيا آهن ۽ ائين پنهنجن نفسن کي بدترين ڏوڪو ڏئي رهيا آهن ۽ ظلم مٿان ظلم هي آهي ته اهي ان جو شعور به نه ٿا رکن.

ياد رکڻ گهرجي ته حق صرف ۽ صرف قرآن آهي. ان ڪانسواءِ ڪجهه به ناهي. جنهن شيءِ کي قرآن حق قرار ڏنو اهو ئي حق آهي. باقي سڀ بي معنيٰ ڳالهون آهن. قرآن ڪانسواءِ ڪنهن ٻئي شيءِ کي حق جي ڪسوٽي قرار ڏيڻ پنهنجي نفس کي ڏوڪو ڏيڻ آهي ۽ ائين انسان پنهنجي نفس کي يقين ڏياريندو آهي ته هو جن باطل عقيدن، تصورن، رسمن ۽ رواجن جو پيروڪار آهي اهي ئي حق ۽ سچ آهن. ۽ انهن جي پيچڪڙي ڪرڻ تي ان جو نفس ڪيس ملامت ڪرڻ شروع ڪندو آهي. هي اهو ئي ڏوڪو آهي جيڪو انسان پنهنجي نفس کي پاڻ ڏئي ٿو. قرآن مجيد ۾ الله ﷻ جو فرمان آهي:

يُخَدِعُونَ اللَّهَ وَالَّذِينَ آمَنُوا وَمَا يَخْدَعُونَ إِلَّا أَنفُسَهُمْ وَمَا يَشْعُرُونَ ﴿٩١﴾

”الله کي ۽ ايمان وارن کي ڏوڪو ڏين ٿا، حقيقت ۾ اهي پاڻ کان سواءِ ٻئي ڪنهن کي ڏوڪو نه ٿا ڏين ۽ اهي (ان ڳالهه) کي نه ٿا سمجهن.“ [البقره: 9]

انسان جون ان قسم جون سڀ تدبيرون ۽ سوچون خود سندس ان نفس جي خلاف وڃن ٿيون ۽ انسان بنا ڪنهن سوچ ۽ سمجهه جي ان رستي تي هلندو رهي ٿو.

وَمَا يَنبَغُونَ إِلَّا بِأَنفُسِهِمْ وَمَا يَشْعُرُونَ ﴿١٢٣﴾

”۽ حقيقت ۾ بچڙيون تدبيرون رڳو پاڻ سان ڪن ٿا ۽ نه ٿا سمجهن.“ [الانعام: 123]

تنهن ڪري هي چئي سگهجي ٿو ته:

- (1) حق جو معيار صرف ۽ صرف قرآن مجيد ئي آهي. ان جي روشنيءَ ۾ ئي حق ۽ باطل جو تعين ٿي سگهي ٿو. جن شين کي قرآن مجيد صالح عمل چيو آهي اهي ئي صالح عمل آهن ۽ جن شين کي قرآن مجيد ظلم قرار ڏنو آهي اهي ئي ظلم آهن.
- (2) قرآن مجيد کان سواءِ جنهن به شئي کي حق جي ڪسوٽي قرار ڏنو ويندو اها باطل هوندي، انسان ان قسم جا معيار مقرر ڪري پنهنجي

نفس کي پاڻ ڏوڪو ڏئي ٿو. تنهن ڪري انساني نفس جيڪڏهن باطل قسم جي معيارن ۾ اڪ کوليندو ته انهن معيارن جي پيچڪڙي تي نفس کيس ٽوڪڻ شروع ڪندو. ائين ان جي آڏو باطل کي معيار رکي انسان پنهنجو پاڻ پنهنجي نفس کي گمراه ڪري ٿو جڏهن ته نفس پنهنجو فرض وڌيڪ سهڻي طريقي سان انجام ڏئي رهيو آهي. جيڪڏهن ان جي سامهون معيار ٿي غلط هجن ته ان ۾ قصور نفس جو نه آهي. بلڪ معيار بڻائيندڙ انسان جو پنهنجو آهي.

عملي پروڪا

هن ڳالهه ۾ ڪو به شڪ نه آهي ته قرآن مجيد جو بنيادي مخاطب انسان آهي. الله ﷻ انسانن کي سڌو رستو ڏيکارڻ گهري ٿو. اهو ئي سبب آهي جو اهڙا غلط فعل جن جا منفي نتيجا نفس تي مرتب ٿين ٿا، اهي قرآن مجيد ۾ بيان ڪيا ويا آهن. انسان چاڪاڻ ته محسوسات جو قيدي آهي. تنهن ڪري يقيني طور تي اهي نتيجا اهڙا هوندا جيڪي انساني احساسن جي دائري ۾ داخل هوندا. جيڪڏهن هيئنتر انهن منفي فعلن جي اثرن جي انساني نفس تي پرڪ ڪئي وڃي ته نتيجا اهي ئي نڪرندا، جيڪي قرآن مجيد ۾ بيان ڪيا ويا آهن. اهو ئي سبب آهي جو سائنس اڄ تائين قرآن مجيد جي ڪنهن به حقيقت جو انڪار ڪري ناهي سگهي. پر التوهرجاءِ تي ان جي تصديق ڪندي هلي ٿي، ته پوءِ اهو ڪيئن ممڪن ٿي سگهي ٿو ته قرآن منفي فعلن جا جيڪي نتيجا بيان ڪري ٿو اهي غلط هجن. ائين ممڪن ئي نه آهي.

بني طرف انسانن جي من گهڙت تصورن، عقيدن ۽ ريتن رسمن جي پيچڪڙي جي نتيجن کي به انساني نفس تي پرکيو وڃي ته سڀ خبر پئجي ويندي. هڪ طرف خدائي احڪامن جي خلاف ورزيءَ جا نتيجا آڏو ايندا ته بني پاسي انسانن جي من گهڙت تصورن، عقيدن ۽ رسمن ۽ رواجن کان بغاوت جي صورت ۾ انساني نفس تي پوندڙ اثرن جي خبر پوندي ۽ ثابت ٿيندو ته قرآن ئي سچ آهي. باقي هر شيءِ باطل ۽ من گهڙت آهي. پر بدقسمتيءَ سان ان حوالي سان ڪا سائنسي انداز ۾ تحقيق نه ٿي آهي. تنهن

ڪري ان جا عملي نتيجا پيش ڪري نه ٿا سگهجن. ان هوندي به جيڪڏهن ايندڙ وقت ۾ ان تي ڪا تحقيق ٿي ته وقت پاڻ ئي قرآن مجيد جي سچائيءَ تي تصديق جي مهر هڻي ڇڏيندو. ان حوالي سان قرآن مجيد پاڻ تحقيق جي دعوت ڏئي رهيو آهي.

وَفِي الْأَرْضِ آيَاتٌ لِلْمُوقِنِينَ ﴿٢١﴾ وَفِي أَنْفُسِكُمْ أَفَلَا تُبْصِرُونَ ﴿٢٢﴾

”۽ زمين ۾ يقين ڪرڻ وارن لاءِ نشانيون آهن ۽ اوهان جي پنهنجن نفسن ۾ به. ڇا پوءِ اوهين نه ڏسو؟“ [الذاريات: 20-21]

۽ اهو وقت انشاءِ الله جلد اچڻ وارو آهي جڏهن وقت پاڻ ثابت ڪندو ته صرف قرآن ئي سچ ۽ حق آهي. ان بابت الله ﷻ جو فرمان هن ريت آهي:

سَنُرِيهِمْ آيَاتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ ۗ أَوَلَمْ يَكْفِ بِرَبِّكَ أَنَّهُ عَلَىٰ كُلِّ شَيْءٍ شَهِيدٌ ﴿٥٣﴾

”اسين پنهنجي (قدرت جون) نشانيون (دنيا جي) پاسن ۾ ۽ سندن وجودن ۾ ڏيکارينداسون، تان جو متن ظاهر ٿئي ته بيڻشڪ اهو (قرآن) حق آهي. (اي پيغمبر!) ڇا تنهنجي پاليندڙ جي هيءَ ڳالهه ڪافي نه آهي ته اهو سڀ ڪنهن شيءِ جي خبر رکندڙ آهي.“

[الحج سوره: 53]

نفس لوامه اصل فرض نٿو وساري

هتي ان حوالي سان هڪ ٻي ڳالهه جي وضاحت به ضروري آهي ته باطل معيارن جي موجودگيءَ ۾ نفس لوامه انهن فعلن جي خلاف، جن کي قرآن مجيد ظلم قرار ڏنو آهي، بلڪل خاموش ٿي ويهي، انهن جي خلاف ڪنهن به قسم جي مزاحمت ۽ روڪ ٽوڪ نه ڪري ائين نه ٿيندو آهي. بلڪ هو ان صورت ۾ به انهن فعلن جي خلاف بدستور پنهنجو احتجاج رڪارڊ ڪرائيندو رهندو آهي. مطلب ته هتي ٻنهي طرفن کان تماشو آهي. هڪ طرف نفس، انسان کي پنهنجي من گهڙت معيارن جي خلاف ورزي ڪرڻ تي ٽوڪي ٿو ته وري ٻئي، طرف وحي (قرآن) جي دائري ۾ ايندڙ ظلم

وارن ڪمن تي به چپ نٿو رهي بلڪ انسان کي انهن تي به چنپ پٽيندو رهي ٿو. سمجهي ڇڏيو ته ڪهڙو به فعل جيڪو قرآن جي روءِ سان ظلم ۾ شامل آهي اهو ڪنهن نه ڪنهن درجي ۾ انساني نفس جو توازن بگاڙيندو آهي ۽ جڏهن اهو توازن بگاڙجندو آهي ته ان جو ڪٿي نه ڪٿي ڪنهن نه ڪنهن صورت ۾ اظهار ضرور ٿيندو آهي. مثال طور ڪوڙ هڪ بچڙو فعل آهي. ان جي بچڙائي جو فوري نتيجو بلڊ پريشر جي وڌڻ جي صورت ۾ ظاهر ٿيندو آهي. ان بنياد تي اهڙا اوزار موجود آهن. جن جي مدد سان انساني ڪوڙ پڪڙي سگهجي ٿو. ظلم جا ٻيا عمل به ائين سمجهڻ گهرجي.

هڪ غلط فهمي ۽ ان جو ازالو

ڪڏهن ڪڏهن هي چيو ويندو آهي ته اهڙا ماڻهو جيڪي مسلسل ڪنهن منفي سرگرميءَ ۾ ملوث رهيا هجن، انهن جو نفس کين ڪنهن به قسم جي ملامت نه ڪندو آهي. ۽ اهي بغير ڪنهن اندروني دٻاءُ جي اهي منفي سرگرميون سرانجام ڏيندا رهندا آهن. مثال طور هڪ ڪرائي جو قاتل آهي ته اهو صرف اهو ڏسندو آهي ته کيس قتل جا ڪيترا پئسا ملن ٿا، هو صرف رقم ڏسندو آهي ۽ قتل تي قتل ڪندو ويندو آهي ۽ اهڙي طرح هڪ چور بنا پڇتاءُ ۽ ملامت جي چورين ڪندو رهندو آهي، وغيره وغيره ۽ کين سندن نفس ڪجهه به نه چونڊو آهي. ائين قطعي طور تي نه آهي. بلڪ جڏهن به ڪو انسان پهريون ڀيرو ڪو ظلم ڪندو آهي ته نه رڳو ان جو نفس ان کي روڪيندو آهي ۽ کيس ان فعل تي ملامت ڪندو آهي، پر خود الله ﷻ کيس مختلف حوالن سان مختلف حالتن ۽ واقعن جي ذريعي خبردار ڪندو رهندو آهي ته جيئن اهو ٻانهو انهن ڪمن کان رکجي پوي، پر شرط فقط هي آهي ته انسان انهن واقعن ۽ حالتن مان عبرت حاصل ڪري ۽ انهن ڪمن کان رکجي پوي ۽ پنهنجن برن ڪمن کان الله ﷻ جي درٻار ۾ بخشش ۽ پناهه گهري ته الله ﷻ بخشڻهار ۽ مهربان آهي. الله ﷻ جو فرمان آهي:

وَالَّذِينَ إِذَا فَعَلُوا فَاحِشَةً أَوْ ذَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ
وَمَنْ يَغْفِرِ اللَّهُ لَهُمْ سَأَلَا اللَّهُ عَلَيْهِمْ وَلَمْ يُصِرُّوا عَلَىٰ مَا فَعَلُوا وَهُمْ يَعْلَمُونَ ﴿١٧٤﴾

”۽ جيڪي ڪو بي حياتيءَ جو ڪم ڪن ٿا يا پاڻ تي ظلم ڪن

ٿا ته الله کي ياد ڪن ٿا پوءِ پنهنجن گناهن جي معافي گهرن ٿا ۽ الله کان سواءِ ڪير گناهه معاف ڪندو؟ ۽ جيڪي ڪيائون تنهن تي ڄاڻي وائي اڙيا به نه ٿا رهن.“ [آل عمران: 135]

تنهن هوندي به انهن تنبيهن، خدائي نشانين ۽ نفس جي مزاحمت جو اهو سلسلو اڻ ڪٽ بهرحال نه هوندو آهي. اهو سڀ ڪجهه مخصوص مدت يا مخصوص حد تائين رهندو آهي. ان کان پوءِ نفس جي مزاحمت ختم ٿي ويندي آهي ۽ انسان مڪمل طور تي انڌيرن جو راهي ٿي پوندو آهي، جتي شيطان سندس وڪ وڪ جو ساٿي ۽ مددگار هوندو آهي. ان بابت الله ﷻ جو فرمان آهي:

وَمَنْ يَعْشُ عَنْ ذِكْرِ الرَّحْمَنِ نُقِيضْ لَهُ شَيْطَانًا فَهُوَ لَهُ قَرِينٌ ﴿١٧٤﴾

”۽ جيڪو وڌي مهربان (الله) کي ياد ڪرڻ کان غافل ٿئي ٿو تنهن لاءِ ڪنهن شيطان کي لڳائي ڇڏيون ٿا پوءِ اهو (شيطان) ان جو سنگتي ٿي پوي ٿو.“ [الزمره: 36]

ايسٽائين جو حالت ان حد تائين وڃي پهچندي آهي جو سندس دل ۽ اکين تي الله ﷻ جي طرفان پردو وڌو ويندو آهي ۽ ان جي موٽڻ جون راهون تقريباً بند ٿي وينديون آهن ۽ هو جيئن پوءِ تيئن اڳتي وڌندو رهندو آهي.

وَمَنْ أَظْلَمُ مِمَّنْ ذُكِّرَ بِآيَاتِ رَبِّهِ فَأَعْرَضَ عَنْهَا وَنَسِيَ مَا قَدَّمَ يَدَا ۗ إِنَّآ جَعَلْنَا عَلَىٰ قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ وَقْرًا ۗ وَإِنْ تَدْعُهُمْ إِلَى الْهُدَىٰ فَلَنْ يَهْتَدُوا إِذًا أَبَدًا ﴿١٧٥﴾

”۽ ان کان وڌيڪ ظالم ڪير آهي؟ جنهن کي سندس پاليندڙ جي ڪلام سان نصيحت ڪئي وئي پوءِ ان کان منهن موڙيائين ۽ جيڪي سندس هٿن اڳي موڪليو سو پلائي ڇڏيائين. بيشڪ اسان سندن دلين تي پردا وڌا ۽ سندن ڪنن ۾ ٻوڙائي (وڌي) ته متان ان کي سمجهن ۽ جيڪڏهن تون انهن کي هدايت ڏي سڏيندين ته به رستي تي نه ايندا.“ [الڪهف: 57]

ان مرحلي کان پوءِ فطرت جو قانون هي آهي ته الله ﷻ اهڙن ماڻهن لاءِ هر قسم جا دروازا کولي ڇڏيندو آهي ته جيئن هو ڪجهه ڏينهن لاءِ موج ۽ مستيون ڪري وٺن ۽ جڏهن هو ان تي مڪمل طور تي خوش ويندا آهن ته مکافات عمل (عملن جي ائٽر نتيجن) وارو قانون انهن ظالمن کي هر طرف کان گهيري وٺندو آهي. کين ساهه ڪڍڻ لاءِ به ڪٿي پناهه جي جڳهه ناهي ملندي. قرآن مجيد ان جي وضاحت هنن لفظن ۾ ڪري ٿو:

فَلَمَّا نَسُوا مَا ذُكِّرُوا بِهِ فَتَحْنَا عَلَيْهِمُ أَبْوَابَ كُلِّ شَيْءٍ ۖ حَتَّىٰ إِذَا فَرِحُوا بِهَا أُوتُوا أَخَذْتُهُمْ بَغْتَةً فَلَمَّا هَمُّوا بِمُبْسُونَ ﴿٣٤﴾

”پوءِ جيڪا انهن کي نصيحت ڪئي وئي، تنهن کي جڏهن انهن پلائي ڇڏيو تڏهن اسان مٿن هر طرح (جي خوشحالين) جا دروازا کولي ڇڏيا. ايتري حد تائين جو اسان جي ڏنل نعمتن تي خوشيون ملهائڻ لڳا تڏهن اسان انهن کي اوچتو پڪڙيو پوءِ اهي اتي جواتي نااميد رهجي ويا.“ [الانعام: 44]

تنهن ڪري اهو چوڻ ته جيڪي ماڻهو اونداهين راتين جا راهي هوندا آهن، انهن کي سندن نفس لوامه ڪجهه به نه چوندو آهي، قطعي غلط آهي. اهو پنهنجو فرض ايستائين سرانجام ڏيندو رهندو آهي جيستائين انسان ان جي ڳالهه ٻڌڻ لاءِ تيار هجي. پر جڏهن انسان پاڻ تي عقل ۽ شعور جا دروازا بند ڪري ڇڏي ته پوءِ ڪير ڇا ٿو ڪري سگهي؟

هڪ سطحي تضاد ۽ ان جو حل:

هن مرحلي تي هڪ سطحي تضاد جو حل ڪرڻ ضروري آهي. اهو هي آهي ته هڪ طرف نفس اماره آهي، جيڪو انسانن کي برائيءَ جي طرف راغب ڪري ٿو ۽ ٻي طرف نفس لوامه آهي، جيڪو انسانن کي برائيءَ جي طرف رغبت رکڻ تي ٽوڪي ٿو ۽ انهن جي اندر ۾ ندامت جو احساس پيدا ڪري ٿو. هڪ ئي نفس جا ٻه مختلف بلڪ متضاد ڪردار ڪيئن ٿي سگهن ٿا؟

اهو تضاد دراصل صورتحال تي سطحي انداز ۾ سوچڻ سان پيدا ٿئي

ٿو. ڇاڪاڻ ته جيڪڏهن نفس اماره برائيءَ جي طرف راغب ڪري ٿو ته اها ان جي فطرت نه آهي، بلڪ ان جو اهو عمل ان وقت هوندو آهي جڏهن انسان پنهنجن بچڻ عملن جي نتيجي ۾ الله ﷻ جي رحمت جو حقدار نه رهندو آهي. نه ته جيڪڏهن پاڻي سان الله ﷻ جي رحمت شامل حال رهي ته نفس اماره جو منفي ڪردار انسان جي تابع رهندو آهي. ان جي وضاحت سورت يوسف جي هيٺين آيت مان ٿئي ٿي:

وَمَا آيُرِي نَفْسِي ۚ إِنَّ النَّفْسَ لَأَمَّارَةٌ بِالسُّوءِ ۚ الْأَمَّارَةُ رَجِيمٌ ۖ ﴿٥٣﴾
 ”۽ آءٌ پنهنجي نفس کي پاڪ نه ٿو چوان. بيشڪ نفس ته برائيءَ جو گهڻو حڪم ٿو ڪري مگر جنهن وقت منهنجو پاليندڙ رحم ڪري، بيشڪ منهنجو پاليندڙ معاف ڪندڙ نهايت رحم وارو آهي.“ [يوسف: 53]

هيءَ آيت سڳوري ان ڳالهه تي شاهد آهي ته نفس اماره ان وقت برائين تي اپاريندو آهي جڏهن الله تعاليٰ جي رحمت گڏ نه هجي. جيڪڏهن الله تعاليٰ جي رحمت گڏ هجي ته نفس اماره انسان کي ڪڏهن به گمراهه نٿو ڪري سگهي. الله تعاليٰ جي رحمت هر وقت گڏ هوندي آهي. پر جڏهن انسان پاڻ الله تعاليٰ جي رحمت کان منهن موڙي شيطان جي ياريءَ ۾ اچي وڃي ته ڇاڪاڻ ته اهو بي نياز آهي. ان جي رحمت انهن انسانن سان گڏ هلندي رهندي آهي جيڪي پاڻ کي الله جي حوالي ڪندا آهن. باقي جيڪي الله جي رحمت کان پنهنجو پاڻ کي پري رکندا ته پوءِ بيوڪي ڇا ٿو ڪري سگهي. تنهن ڪري هيٺن چئي سگهجي ٿو ته نفس جو منفي ڪردار (نفس اماره) ان وقت شروع ٿيندو آهي جڏهن انسان ان کي پاڻ ائين ڪرڻ جو جواز ۽ موقعو فراهم ڪري ظاهر آهي ته جڏهن انسان پاڻ شيطان جو ساٿي بنجڻ چاهي ته پوءِ نفس به انسان کي اوڏانهن ئي ڏڪيندو رهندو. تنهن ڪري هي چوڻ ته نفس اماره ۽ نفس لوامه پاڻ ۾ يعني متضاد ڪيفيتون آهن، صحيح نه آهي. بلڪ اهو تضاد صورتحال کي سطحي انداز ۾ وٺڻ سان پيدا ٿئي ٿو، نه ته حقيقت ۾ نفس جو ڪردار تعميري ۽ مثبت هوندو آهي.

نفس مطمئنہ:

انسانی نفس جي اها تین کیفیت آهي. بلڪ ان کي کیفیت بدران درجو چوڻ وڌيڪ مناسب ٿيندو. هيءَ اها ئي صورتحال هوندي آهي جڏهن انسان پنهنجي رب کان ۽ انسان جو رب انسان کان راضي ٿي ويندو آهي. قرآن مجيد ۾ الله ﷻ جو فرمان آهي:

يَا أَيُّهَا النَّفْسُ الْبَطِينَةُ ﴿٢٦﴾ ارْجِعِي إِلَىٰ رَبِّكِ رَاضِيَةً مَّرْضِيَّةً ﴿٢٧﴾ فَادْخُلِي فِي عِبَادِي ﴿٢٨﴾ وَادْخُلِي جَنَّتِي ﴿٢٩﴾

”۽ ايمن واري ماڻهوءَ کي چيو ويندو ته اي اطمينان وارا نفس! پنهنجي پاليندڙ ڏي موٽي هل جو تون ان کان راضي هجين ۽ هو توکان راضي هجي. پوءِ منهنجن ٻانهن ۾ داخل ٿي وڃ ۽ منهنجي جنت ۾ داخل ٿي وڃ.“ [الفجر: 27-30]

نفس مطمئنہ مان مراد تسڪين قلب جي اها کیفیت آهي جيڪا علم ۽ فڪر، دليلن ۽ ثابتين ۽ مشاهدي ۽ تجربن سان حاصل ٿئي. قرآن مجيد ۾ اطمينان قلب کي ”اکراه“ جو ضد قرار ڏنو ويو آهي. ”اکراه“ جي معنيٰ زور زبردستي ۽ جبر آهي. ان جي وضاحت سورت النحل جي هيٺين آيت مان ٿئي ٿي:

مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مَنْ أُكْرِهَ وَقَلْبُهُ مُطْمَئِنٌّ بِالْإِيمَانِ وَلَكِنْ مَنْ شَرَحَ بِالْكُفْرِ صَدْرًا فَعَلَيْهِمْ غَضَبٌ مِنَ اللَّهِ ۗ وَلَهُمْ عَذَابٌ عَظِيمٌ ﴿١٠٦﴾

”جن پنهنجي ايمان آڻڻ کان پوءِ الله جو انڪار ڪيو سواءِ ان جي جنهن تي زبردستي ڪئي وئي هجي ۽ ان جي دل ايمان تي برقرار هجي پر جن دل کولي انڪار ڪيو تن تي الله جي ڪاوڙ آهي ۽ انهن لاءِ وڏو عذاب آهي.“ [النحل: 106]

ان جي وڌيڪ وضاحت سورت البقره ۾ حضرت ابراهيم عليه السلام جي واقعي مان ٿئي ٿي. جڏهن حضرت ابراهيم عليه السلام، الله ﷻ کي عرض ڪيو ته ”اي منهنجا پالڻهار! مون کي ٻڌاءِ ته تون مُردن کي ڪيئن زندهه ڪندو

آهين؟“ الله ﷻ فرمايو: ”چا تنهنجو ان تي ايمان نه آهي؟“ حضرت ابراهيم عليه السلام عرض ڪيو: ”منهنجو ان تي ايمان ته آهي پر مان دل جو اطمينان چاهيان ٿو.“ [البقره: 26]

بين لفظن ۾ دل جي اطمينان يا دل جي تسڪين جي هڪ اهڙي کیفیت جيڪا علي وجه البصيرت هجي، ان بنياد تي نفس مطمئنہ مان مراد دل جي پوري رضامندي سان ايمان آڻڻ آهي، جنهن ۾ ڪنهن به قسم جو ڪوشڪ شهبو نه هجي. جڏهن الله ﷻ تي ايمان جي اها کیفیت حاصل هوندي ته يقيني طور تي الله جي حڪمن جي فرمانبرداريءَ ۽ اطاعت به ڪمال تي هوندي ۽ الله جي حڪمن جي اطاعت جو لازمي نتيجو اها جنت آهي جنهن جو اهڙي قسم جي قلب سليم رکندڙ نفسن سان واعدو ڪيو ويو آهي. اها ايمان ڪامل ۽ اطاعت جي اها آخري منزل آهي، جتي ڪو انسان پهچي سگهي ٿو.

10) انساني موت ۽ حيات، انساني شخصیت جي ٻنهي جزن جي الڳ ٿيڻ ۽ ميلاب جو نالو آهي

مٿين بحثن ۾ اسين هي ثابت ڪري چڪا آهيون ته قرآن جي روءِ سان انساني شخصيت ٻن جزن جو مجموعو آهي. ان سان گڏ هيءَ حقيقت به ذهن ۾ رکڻ گهرجي ته قرآن مجيد جي روءِ سان موت انهن جزن جي جدائيءَ جو نالو آهي. بين لفظن ۾ جڏهن اهي ٻئي جزا پاڻ ۾ ملندا آهن ته حيات جنم وٺندي آهي ۽ جڏهن انهن کي جدا جدا ڪيو ويندو آهي ته انساني موت واقع ٿيندو آهي. ان جو ثبوت سورت التکویر جي هيٺين آيتن مان ملي ٿو:

إِذَا الشُّسُ كُوِّرَتْ ﴿١﴾ وَإِذَا النُّجُومُ انْكَدَرَتْ ﴿٢﴾ وَإِذَا الْجِبَالُ سُيِّرَتْ ﴿٣﴾
وَإِذَا الْعُشُورُ عَطَلَتْ ﴿٤﴾ وَإِذَا الْوُحُوشُ حُشِرَتْ ﴿٥﴾ وَإِذَا الْبِحَارُ سُجِّرَتْ ﴿٦﴾
وَإِذَا النُّفُوسُ زُوِّجَتْ ﴿٧﴾ وَإِذَا الْمَوْءِدَةُ سِيلَتْ ﴿٨﴾ بِأَيِّ ذَنْبٍ قُتِلَتْ ﴿٩﴾ وَإِذَا
الصُّحُفُ نُشِرَتْ ﴿١٠﴾

”جڏهن سج کي ويڙهيو ويندو ۽ جڏهن تارا ٽٽي پڪڙجي ويندا ۽ جڏهن جبلن کي هلايو ويندو ۽ جڏهن ڏهن مهينن جون ڍڪيون

ڏاڇيون (ڌنار کانسواءِ) چوت ڇڏيون وينديون ۽ جڏهن جهنگلي جانورن کي (ماڻهن سان) گڏ ڪيو ويندو ۽ جڏهن (کارا ۽ منا) درياءَ (باهه وانگر) تپايا ويندا ۽ جڏهن نفسن جا جوڙا ملايا ويندا ۽ جڏهن جيئري پوريل نياڻي پڇي ويندي ته ڪهڙي گناهه ڪري ماري وئي ۽ جڏهن عملن جا دفتر کوليا ويندا. [التكوير: 1-10]

قرآن ڪريم جون مٿيون آيتون هن ڳالهه تي شاهد آهن ته انساني موت انهن پنهنجي جزن جي جدائيءَ ۽ حيات انهن پنهنجي جزن جي ميلاپ جو نالو آهي. پهرين ڇهن آيتن ۾ قيامت جي مختلف منظرن جو بيان آهي. جن ۾ زمين ۽ آسمان جي تباهيءَ جو ذڪر ڪيو ويو آهي. ظاهر آهي ته ان وقت زمين تي مڪمل طور تي حيات ختم ٿي چڪي هوندي سوچ وڃي جو مقام آهي ته ستين آيت ۾ انساني نفس جي جزن جو پاڻ ۾ ملائڻ جو تذڪرو ڪيو ويو آهي ۽ نفسن جي پاڻ ۾ ملڻ کان پوءِ يعني انسانن کي حيات ڏيڻ کان پوءِ هي چيو ويو آهي ته عملن جا دفتر کوليا ويندا ۽ ان نياڻيءَ کان پڇيو ويندو جيڪا بي گناهه ماري وئي هئي ته اها ڪهڙي گناهه ڪري ماري وئي هئي. ظاهر آهي ته سوال جواب جيئن کان ڪيا ويندا آهن. مُردن کان سوال جواب نه ٿيندا آهن. اصل نڪتو هيءُ آهي ته قرآن نفس جي جزن کي پاڻ ۾ ملائڻ جو ذڪر ڪري ٿو يعني انسانن کي زندگي ڏيڻ جو. پوءِ سوال جواب ۽ پڇاڻي جي عمل جي ڳالهه ڪئي پئي وڃي. ان مان هي نتيجو نڪري ٿو ته حيات ان وقت جنم وٺندي آهي، جڏهن انساني شخصيت جا ٻئي جز پاڻ ۾ ملندا آهن ۽ موت انهن جي جدائيءَ جو نالو آهي.

ان دعويٰ لاءِ وڌيڪ ثبوت سورت الزمر جي هيٺين آيت مان ملي ٿو جتي الله ﷻ جو فرمان آهي:

اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَآهِهَا ۖ فِيمَسْكُ الْآتَىٰ قَضَىٰ عَلَيْهَا الْمَوْتَ وَيُرْسِلُ الْأَرْحَامَ إِلَىٰ أَجَلٍ مُّسَمًّى ۗ إِنَّ فِي ذَٰلِكَ لَآيَاتٍ لِّقَوْمٍ يَتَفَكَّرُونَ ﴿٥٠﴾

”الله ٿي موت جي وقت نفسن کي وفات ڏيندو آهي. جن تي موت نه

آيو، (انهن جا نفس) ننڊ جي وقت روڪي ٿو. پوءِ جن جي موت جو حڪم ڪيو اٿس تن کي (پاڻ وٽ) روڪي ٿو ۽ ٻين کي مقرر مدت تائين ڇڏي ٿو. بيشڪ ان ۾ فڪر ڪرڻ واري قوم لاءِ نشانين آهن.“ [الزمر: 42]

هن آيت سڳوريءَ مطابق ننڊ جي وقت انسانن جا نفس روڪيا وڃن ٿا. ان مان مراد انساني شعور يا انسان جي شعوري ڪيفيت آهي. اهڙا ماڻهو جن جي موت جو خدائي مشييت تحت فيصلو ٿي چڪو هوندو آهي، انهن جا نفس واپس نه ڪيا ويندا آهن ۽ انهن جو طبعي موت (Physical Death) واقع ٿي ويندو آهي. ٻين لفظن ۾ انساني شعور ۽ الله ﷻ جي طرفان عطا ٿيل نفس ۾ جدائي ٿي ويندي آهي ۽ اهڙا ماڻهو جن جي موت جو فيصلو اڃا نه ٿيل هوندو آهي انهن جا نفس، يعني انساني شعور، هڪ مقرر وقت تائين ڇڏيا ويندا آهن. ٻين لفظن ۾ انهن پنهنجي حصن جو ٻيهر پاڻ ۾ ميلاپ ٿي ويندو آهي، جنهن سان انسان اهي سمورا فعل سرانجام ڏيڻ لڳندو آهي جيڪي زندگيءَ جي علامت سمجهيا ويندا آهن.

موت جو اطلاق ڇاڪاڻ ته ننڊ تي به ٿيندو آهي. تنهن ڪري هن آيت جي روءِ سان هي ثابت ٿئي ٿو ته ننڊ جي دوران نفس انساني (انساني شعور) الله تعاليٰ روڪي وٺندو آهي ۽ انسان موت سان ملندڙ جلندڙ ڪيفيت ۾ اچي ويندو آهي ۽ جڏهن خدائي اجازت سان نفس واپس ملندو آهي ته حيات به واپس ايندي آهي. هن مثال جي ذريعي الله ﷻ ان حقيقت جي نشاندهي ڪئي آهي ته ڪيئن انساني حيات نفسن جي ميلاپ سان جنم وٺي ٿي ۽ عليه حدگيءَ سان موت واقع ٿئي ٿو.

ان جو سادو مثال بيٽريءَ جي مدد سان ڏئي سگهجي ٿو. جيئن بيٽري مثبت ۽ منفي ڪرنٽ جي مدد سان ورڪنگ ۾ اچي ٿي، جيستائين اهي ٻئي ڪرنٽ موجود رهندا آهن يا انهن جي رسد بحال هوندي آهي ته بيٽري ڪم ڪندي رهندي آهي. ان هوندي به جيڪڏهن مخصوص مدت تائين بيٽريءَ مان ڪم وٺڻ مقصود نه هجي ته ان جي مثبت ٽرمينل مان تار جدا

ڪئي ويندي آهي. ان صورت ۾ بيٽري ختم نه ٿي ويندي آهي. اها بدستور
زندگي هوندي آهي. پر ورڪنگ ۾ نه هوندي آهي. انسان جي ننڊ جي وقت
به اها ئي صورتحال هوندي آهي. الله ﷻ ننڊ جي وقت انساني شخصيت جو
زياده طاقت ور حصو - انساني شعور روڪي وٺندو آهي ۽ بيٽريءَ جيان
انسان به مرندي نه ويندو آهي بلڪ زندگي هوندو آهي. پر بيٽري جيان
ورڪنگ ۾ نه هوندو آهي.

11) موت جي وقت ملائڪ انساني شخصيت جي ٻنهي جزن تي قبضو ڪندو آهي

قرآن جي روءِ سان موت جي وقت ملائڪ انساني شخصيت جي ٻنهي
جزن تي قبضو ڪري وٺندا آهن. ان حقيقت جو ثبوت سورت السجده جي
هيٺين آيت مان ملي ٿو. الله ﷻ جو فرمان آهي:

قُلْ يَتُوفُّكُم مَّلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ رَبِّكُمْ تُرْجَعُونَ ﴿٥١﴾

”اي پيغمبر! تون چئو ته جيڪو موت جو فرشتو اوهان تي مقرر

ڪيو ويو آهي اهو اوهان تي پوري جو پورو قبض ڪري ٿو. وري

اوهان کي پنهنجي پاليندڙ ڏي موٽايو ويندو.“ (السجده: 51)

آيت سڳوريءَ ۾ ”يَتُوفُّكُم“ جو لفظ خصوصي سوچ و بچار جو محتاج
آهي. ان جو مادو (و.ف.ي) آهي. جنهن جي بنيادي معنيٰ ڪنهن شئي جو
مڪمل ٿيڻ ۽ پورو ٿيڻ آهي. سورت آل عمران ۾ ”وفيت“ جو لفظ
”لايظلمون“ جي مقابلي ۾ آيو آهي. جنهن جو مطلب آهي پورو پورو ملڻ.
گهٽ نه هجڻ. (3/24)

سورت هود ۾ به ان کي ان معنيٰ ۾ استعمال ڪيو ويو آهي. سورت نحل
۾ ان کي تڪميل تي پهچائڻ جي معنيٰ ۾ استعمال ڪيو ويو آهي. جتي
چيو ويو آهي ته، ”الله اوهان کي پيدا ڪري ٿو پوءِ اوهان جي جسماني بناوت
کي تڪميل تي پهچائي ٿو.“ (النحل: 70) سورت الانعام ۾ ان کي موت جي
معنيٰ ۾ استعمال ڪيو ويو آهي. جتي چيو ويو آهي ته: ”جڏهن توهان مان
ڪنهن جو موت اچي ٿو ته اسان جا فرشتا ان کي موت ڏين ٿا.“ (الانعام: 61)

يا ٻين لفظن ۾ هيئن به چئي سگهجي ٿو ته جڏهن ان جي زندگيءَ جا
ڏينهن پورا ٿي ويندا آهن ته موت جو فرشتو ان کي موت ڏيندو آهي. موت
جي وقت چاڪاڻ ته انساني شخصيت جي ٻنهي جزن جو موت واقع ٿيندو
آهي. تنهن ڪري موت جو فرشتو ان جي ٻنهي جزن کي پنهنجي قبضي ۾
وٺندو آهي. ٻين لفظن ۾ ان کي پوري جو پورو قبضي ۾ وٺندو آهي ۽ جيئن
عرض ٿي چڪو آهي ته قيامت جي ڏينهن انهن ٻنهي جزن جي ٻيهر ملڻ
سان حيات ٻيهر جنم وٺندي ته ان جو مطلب آهي ته انهن ٻنهي جزن کي
قيامت جي ڏينهن ٻيهر پاڻ ۾ ملايو ويندو. ان ڳالهه جي تصديق سورة الاحزاب
جي آيت 19 مان پڻ ٿئي ٿي جنهن ۾ موت لاءِ يَغْشَىٰ عَلَيْهِ مِنَ الْمَوْتِ جَا لَفْظ
استعمال ڪيا ويا آهن. انهن لفظن ۾ ”يغشي“ خاص طور سوچ و بچار جو
محتاج آهي. ان جو مادو (غ.ش.ي) آهي. جنهن جي معنيٰ آهي، ڪنهن شئي
کي پوريءَ طرح ڍڪي ڇڏڻ يا ان تي باقاعدي چانئجي وڃڻ. سورة الاحزاب
آيت 189 ۾ ان کي ڍڪي ڇڏڻ (تغشها) ۽ سورة نوح آيت 7 ۾ دلين کي
ڍڪي ڇڏڻ يا غلافن ۾ ڪري ڇڏڻ (واستغشوا) جي معنيٰ ۾ استعمال ڪيو
ويو آهي. اهڙيءَ ريت غشاوة لفظ سورة آل عمران آيت 7 ۾ پردي جي معنيٰ ۾
ڍڪي ڇڏڻ (غشي) (طه-78)، هر طرف کان چانئجي ويندڙ مصيبت
(الغاشية-1) سڀني پاسن کان محيط المحيط (توبه-49) جي معنيٰ ۾
استعمال ڪيو ويو آهي. ان پس منظر ۾ سورة الاحزاب آيت 19 ۾ يَغْشَىٰ عَلَيْهِ
من الموت مان مراد ”موت سبب مٿس چانئجي ويندڙ پردو هوندو.“ جنهن ۾
سمورو انساني نفس ويڙهيو ويو هجي. اهڙيءَ ريت موت سموري انساني نفس
تي گهيرو ڪندڙ هوندو آهي. ۽ موت جو ملائڪ انساني نفس جي ٻنهي جزن
کي پنهنجي قبضي ۾ وٺندو آهي.

12) هر نفس کي موت جو ڏانئو چڪڻو آهي

هيءَ هڪ پڌري حقيقت آهي ته هر ساھ واري شيء کي موت جو ڏانئو
چڪڻو آهي. ان بابت الله ﷻ جو فرمان آهي:

كُلُّ نَفْسٍ ذَائِقَةُ الْمَوْتِ ۝

”سپ ڪو نفس موت جو مزو چڪندڙ آهي.“ (آءِ عمران: 185)

ان حقيقت جو ورجاءِ قرآن مجيد ۾ سورة الانبياء آيت 35 ۽ سورة فاطر آيت 57 ۾ پڻ ساڳين لفظن ۾ ڪيو ويو آهي. موت ڇا آهي؟ ان جو جواب قرآن مطابق اهو ئي آهي ته انساني شخصيت جي ٻنهي جزن جي عليحدگي. ظاهر آهي ته ان جو اختيار الله ﷻ جي ذات کانسواءِ ڪنهن ٻئي وٽ نه آهي.

موت ۽ حيات ٻئي پاڻ ۾ متضاد شيون آهن

الله ﷻ جو فرمان آهي:

كَيْفَ تَكْفُرُونَ بِاللَّهِ وَكُنْتُمْ أَمْوَاتًا فَأَحْيَاكُمْ ۚ ثُمَّ يُمِيتُكُمْ ثُمَّ يُحْيِيكُمْ ثُمَّ إِلَيْهِ تُرْجَعُونَ ﴿٢٨﴾

”ڪيئن الله کي نه ٿا مڃيو؟ هو ڏانهن اوهين بي جان هيو پوءِ اوهان کي جان ڏنائين وري اوهان کي ماري ٿو. پوءِ اوهان کي جياريندو. وري ان ڏي اوهان کي موٽايو ويندو.“ (البقره: 18)

حيات، زندگيءَ جو ٻيو نالو آهي. زندگي پنهنجن مختلف علامتن مان سڃاتي ويندي آهي. ان جي پهرين علامت ”قوت ناميه“ آهي. قرآن مجيد ۾ آهي:

إِعْلَمُوا أَنَّ اللَّهَ يَحْيِي الْأَرْضَ بَعْدَ مَوْتِهَا ۚ قَدْ بَيَّنَّا لَكُمُ الْآيَاتِ لَعَلَّكُمْ تَعْقِلُونَ ﴿٢٤﴾

”اوهين ڄاڻو ته الله زمين کي سندس مرڻ کان پوءِ جيئرو ڪري ٿو. بيشڪ اسان اوهان لاءِ نشانين بيان ڪري ڇڏيون آهن ته من اوهين عقل کان ڪم وٺو.“ (الحديد: 17)

زندگيءَ جي علامتن مان ٻي علامت سُسَطُ آهي. جيڪا در حقيقت پنهنجي حفاظت جي جذبي (Preservation of self) جو اظهار هوندي آهي. ان کانسواءِ قوت حاسه (Faculty of sensation) ۽ قوت فڪر ۽ عمل (سوچڻ سمجهڻ جي صلاحيت) مان به زندگيءَ جو اظهار ٿيندو آهي. الله ﷻ جو فرمان آهي:

أَوْ مَنْ كَانَ مَيِّتًا فَأَحْيَيْنَاهُ وَجَعَلْنَا لَهُ نُورًا يَشِيءُ بِهِ فِي النَّاسِ ۚ كَبُرَ مَثَلَهُ فِي الظُّلُمَاتِ لَيْسَ بِخَارِجٍ مِنْهَا ۗ كَذَلِكَ دَرَجَاتُ الْكَافِرِينَ ۚ مَا كَانُوا يَعْمَلُونَ ﴿٣٣﴾

”پلا جيڪو مثل هو پوءِ اسان ان کي جيئرو ڪيو ۽ ان لاءِ روشني پيدا ڪئي سون جنهن سان هو ماڻهن ۾ هلي ٿو. سوان جهڙو آهي ڇا جنهن جو حال هي آهي جو هو اونداهين ۾ (پيو) آهي. انهن مان نڪرڻ وارو نه آهي؟ اهڙي طرح ڪافر جيڪي ڪم پيا ڪن سي ڪين چڱا ڪري ڏيکاريا ويا آهن.“ (الانعام: 122)

اهڙي طرح حيات مان مراد عقل سليم به آهي. ٻين لفظن ۾ الله ﷻ ۽ ان جي رسول الله ﷺ جي اطاعت به حيات آهي. الله ﷻ جو فرمان آهي:

يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ

”اي ايمان وارو! الله ۽ ان جي رسول جي حڪم جي اطاعت ڪيو. اهو توهان کي حيات بخش ڳالهين جي طرف سڏي ٿو.“ (الانعام: 24)

حيات جو هڪ اهو قسم آهي جيڪو صرف الله ﷻ جي ذات لاءِ خاص آهي. يعني مستقل حياتي. موت در حقيقت حيات جي انهن ئي صفتن کان محروميءَ جو نالو آهي. موت جو لفظ سڪون ۽ جمود لاءِ استعمال ڪيو ويندو آهي. ننڊ تي به اهو لاڳو ٿيندو آهي. قرآن مجيد ۾ موت جو لفظ صرف حيات جي خصوصيتن کان محروميءَ (عام انسانن جي طبعي موت) لاءِ استعمال نه ڪيو ويو آهي. بلڪ عقل ۽ شعور کان محرومي ۽ قومن جو اجتماعي موت ۽ ٻين حوالي سان به استعمال ڪيو ويو آهي. ان هوندي به بحث هيٺ موضوع جي حوالي سان موت جي صرف ان پهلوءَ کي بحث هيٺ آندو ويو آهي جنهن کي طبعي موت چئجي ٿو. جيڪو هر ڪنهن تي اچڻو آهي.

(13) ڪو به نفس الله جي حڪم کانسواءِ مري نٿو سگهي

جتي هڪ طرف انساني موت هڪ ناقابل ترديد حقيقت آهي ته ٻي طرف هيءَ حقيقت به ذهن ۾ رکڻ گهرجي ته ڪو به نفس الله ﷻ جي اذن کان سواءِ نٿو مري. ٻين لفظن ۾ انساني شخصيت جي انهن ٻنهي جزن جي

عليحدگيءَ جو حڪم صرف ۽ صرف الله ﷻ جي طرفان ئي اچي سگهي ٿو. جڏهن الله ﷻ اهو حڪم ڏيندو آهي ته عليهحدگي ٿي ويندي آهي. جيڪڏهن ان جو حڪم نه هجي ته ڪڏهن به اها عليهحدگي نه ٿي سگهندي الله ﷻ جو فرمان آهي:

وَمَا كَانَ لِنَفْسٍ أَنْ تَهْوِيَ إِلَّا بِإِذْنِ اللَّهِ كَلْبًا مُؤَجَّلًا ۝

”۽ الله جي حڪم کان سواءِ ڪنهن کي مرڻو نه آهي. ان جو وقت

مقرر لکيو اٿس.“ (آل عمران: 145)

الله ۽ انساني نفس جو پاڻ ۾ تعلق

جيستائين الله ﷻ ۽ انساني نفس جو پاڻ ۾ تعلق آهي ته الله ﷻ ڇاڪاڻ ته ڪائنات جو خالق آهي ۽ هر شيءِ ان جي قبضي ۽ ڪنٽرول ۾ آهي. تنهن ڪري:

(1) اهو ئي هر نفس جو نگران آهي

(2) الله ﷻ انساني نفس ۾ پنهنجيون آيتون / نشانين رکيون آهن ۽

(3) الله ﷻ ئي انساني نفس کي سهڻي نموني ڄاڻي ٿو.

اسين هيٺ انهن نڪتن جون وضاحتون پيش ڪريون ٿا.

(1) الله تعاليٰ هر نفس تي نگران آهي:

هن ڳالهه کي ڇڏي ته ڪير الله ﷻ جي حقانيت جو اعتراف ڪري ٿو ۽ ڪير انڪار ڪري ٿو، الله ﷻ سموري ڪائنات ۽ خالق مخلوقات ۽ خالق هئڻ جي حيثيت ۾ هر نفس جي ڪسب جو نگران آهي. الله ﷻ جو فرمان آهي:

أَفَمَنْ هُوَ قَائِمٌ عَلَىٰ كُلِّ نَفْسٍ بِمَا كَسَبَتْ ۚ

”ته ڇا جيڪو (الله) هر نفس جي عملن جو نگران آهي. اهو بتن

جيان بي علم (۽ بي خبر) ٿي سگهي ٿو.“ (الزمر: 33)

ساڳي سورت ۾ ڪجهه اڳتي عليم ۽ حڪيم الله پاڪ جو ارشاد آهي:

يَعْلَمُ مَا تَكْسِبُ كُلُّ نَفْسٍ ۝

”اهو هر نفس جي ڪسب جو مڪمل علم رکي ٿو.“ (الزمر: 42)

ظاهر آهي ته هيءَ هڪ اهڙي پڌري حقيقت آهي جنهن کان انڪار ممڪن نه آهي. الله ﷻ جيڪو سمورن جهانن جو خالق آهي. ظاهر آهي ته اهو ئي هر نفس جي ڪسب/عملن جو نگران ٿي سگهي ٿو ۽ ان جو مڪمل علم رکي سگهي ٿو. ان کانسواءِ ڪنهن ٻئي جي وس جي ڳالهه نه آهي.

(2) انساني نفس ۾ الله تعاليٰ جون نشانينون:

اها ئي بابرڪت ذات جيڪا انساني نفس جي خالق ۽ نگران آهي. ان دنيا جي هر شئي کي پنهنجين اڻ ڳڻين نشانين سان سينگاريل آهي. ان انساني نفس ۾ به پنهنجيون نشانينون رکيون آهن. الله ﷻ جو فرمان آهي:

سَرَّيْنَاهُمْ لِيَتَّبِعُنَا ۚ وَنُفِخُ فِيهِمُ الرُّوحَ حَتَّىٰ يَتَّبِعُونَ ۚ لَهُمْ أَنَّهُ الْحَقُّ ۚ أَوَلَمْ

يَكْفُرُوا بِآيَاتِنَا ۚ إِنَّهُمْ كَانُوا غَافِلِينَ ﴿٥١﴾

”اسين پنهنجي (قدرت جون) نشانينون (دنيا جي) پاسن ۾ ۽ سندن

وجودن ۾ ڏيکارينداسون تان جو متن ظاهر ٿئي ته بيشڪ اهو

(قرآن) حق آهي. (اي پيغمبر!) ڇا تنهنجي پاليندڙ جي هيءَ ڳالهه

ڪافي نه آهي ته اهو سڀ ڪنهن شيءِ جي خبر رکندڙ آهي؟“

[الحج سوره: 52]

اهي ماڻهو جيڪي الله ﷻ تي يقين رکن ٿا ۽ انفس ۽ آفاق ۾ سوچ ويچار ڪن ٿا، انهن لاءِ زمين ۽ خود انهن جي نفسن ۾ الله ﷻ جون نشانينون پکڙيل آهن. صرف ڏسڻ واري اک گهرجي. الله ﷻ جو فرمان آهي:

وَفِي الْأَرْضِ آيَاتٌ لِلْمُوقِنِينَ ﴿٣١﴾ وَفِي أَنْفُسِكُمْ أَفَلَا تُبْصِرُونَ ﴿٣٢﴾

”۽ يقين ڪرڻ وارن جي لاءِ زمين ۾ (ڪيتريون ئي) نشانينون آهن

۽ خود اوهان جي نفسن ۾ (به) ته پوءِ اوهان تدبر ۽ تفڪر ڇو نٿا

ڪريو؟“ (الذريعات: 31-52)

جيستائين انساني نفس بابت علم يعني علم النفسيات جو تعلق آهي. ان ويهين صديءَ ۾ ته اک کولي آهي. جيئن جيئن ان حوالي سان

تحقيق اڳتي وڌندي ويندي انساني نفس ۾ الله تعاليٰ جون آيتون سامهون اينديون وينديون.

(3) الله تعاليٰ انساني نفس کي پليءَ پٽ ڄاڻي ٿو:

الله ﷻ جنهن پوري ڪائنات ۽ سموري مخلوقات کي پيدا ڪيو آهي، ظاهر آهي ته ان کان وڌيڪ انساني نفس کي ڪير ڄاڻي سگهي ٿو. ان متعلق الله ﷻ جو فرمان آهي:

وَأَعْلَمُ مَا فِي أَنْفُسِكُمْ فَاحْذَرُوهُ

”۽ ڄاڻو ته جيڪو ڪجهه توهان جي نفس ۾ آهي اهو (الله) ان جو علم رکي ٿو.“ (البقره: 235)

۽ سورت بني اسرائيل ۾ الله ﷻ جو ارشاد آهي:

رَبُّكُمْ أَعْلَمُ بِمَا فِي نُفُوسِكُمْ ۚ إِنَّ تَكُونُوا صٰلِحِينَ فَإِنَّهُ كَانَ لِلآءِ يٰٓبِئْنَ عَفُوٰرًا ﴿٢٥﴾

”جيڪو ڪجهه توهان جي نفسن ۾ آهي، توهان جو رب ان جو علم رکي ٿو.“ (بني اسرائيل: 25)

نفس جو اصطلاح الله تعاليٰ جي ذات جي حوالي سان

قرآن مجيد ۾ نفس جو اصطلاح الله ﷻ جي ذات جي حوالي سان به استعمال ڪيو ويو آهي. پر ظاهر آهي ته جڏهن نفس جو اصطلاح الله ﷻ جي ذات جي حوالي سان استعمال ڪيو ويندو ته ان جي معنيٰ انساني نفس کان بلڪل جدا هوندي. اهو مڪمل، اڪيلو ۽ ڪامل هستي آهي. ان جي حوالي سان اهڙي قسم جو ڪوبه تصور ممڪن نه آهي جيڪو انسانن جي حوالي سان آهي. تنهن ڪري جڏهن قرآن مجيد ۾ اهو اصطلاح الله ﷻ جي ذات جي حوالي سان ايندو ته ان مان مراد الله ﷻ جي اڪمل ترين، جامع الصفات ذات مراد هوندي جيڪا پاڻ قائم بالذات آهي ۽ هميشه کان آهي ۽ هميشه رهندي. ان تناظر ۾ قرآن مجيد جي انهن آيتن تي سوچ وڃڻ لازمي آهي جن ۾ الله ﷻ جي ذات جي حوالي سان نفس جو تذڪرو ڪيو ويو

آهي. مثال طور سورت آل عمران ۾ الله ﷻ جو ارشاد آهي:

وَيَحٰذِرْكُمْ اللهُ نَفْسَهُ ۚ

”الله اوهان کي پاڻ کان ڊيڄاري ٿو.“ (آل عمران: 28)

بين لفظن ۾ هيئن چئجي ته الله ﷻ اوهان کي مڪافات عمل جي قانون جي روءِ سان مرتب ٿيندڙ منفي نتيجن کان بچڻ جو تاڪيد ڪري ٿو.

قُلْ لِلّٰهِ كَتَبَ عَلَىٰ نَفْسِهِ الرَّحْمَةَ

”الله پنهنجي ذات تي رحمت کي لازم ڪيو آهي.“ (الانعام: 12)

بي جڳهه تي ان حقيقت جو ورجاءُ هن ريت ڪيو ويو آهي:

رَبُّكُمْ عَلَىٰ نَفْسِهِ الرَّحِيمُ

”اوهان جي پالڻهار پنهنجي ذات تي رحمت کي لازم ڪيو آهي.“

[الانعام: 54]

تنهن ڪري جڏهن الله ﷻ جي ذات لاءِ غضب ۽ ڪاوڙ جو حوالو ڏنو ويندو آهي ته ان مان مراد الله ﷻ جي پنهنجي مشييت سان طئي ڪيل قانونن جي پيڪڙي جا منفي نتيجا آهن. جن سان هو انسانن کي تنبيهه ڪندو آهي. ورنه هو پاڻ ته سراپا رحمت آهي ۽ پنهنجي مشييت سان ان پاڻ تي رحمت کي فرض ڪري ڇڏيو آهي. تنهن ڪري هر وقت انسان کي الله ﷻ جي رحمت طلبڻ گهرجي ۽ خدائي حڪمن جي اطاعت ۽ فرمانبرداري ڪرڻ گهرجي.

باب ٽيون

انسانی گم ۽ نفس

جيئن مٿي عرض ڪيو ويو ته قرآن جي مطابق انسان پنهنجي نفس تي قدرت رکندڙ آهي ۽ اهو جيڪي به گم سرانجام ڏيندو آهي ان جو سڌو سنئون اثر ان جي نفس تي پوندو آهي. ان حوالي سان بنيادي اصول هي آهي ته انسان جي سموري ڪوشش ۽ محنت سندس پنهنجي نفس لاءِ هوندي آهي.

انسانی ڪوشش جو محور ان جو پنهنجو نفس هوندو آهي

قرآن مطابق سمورا انساني فعل ۽ انسان جي هر قسم جي جدوجهد، محنت ۽ ڪوشش جو محور ان جو نفس هوندو آهي. اهو بنيادي اصول سورت العنكبوت ۾ هنن لفظن ۾ بيان ڪيو ويو آهي:

وَمَنْ جَاهَدَ فَإِنَّا يُجَاهِدُ لِنَفْسِهِ ۗ إِنَّ اللَّهَ لَغَنِيٌّ عَنِ الْعَالَمِينَ ﴿٦٠﴾

”۽ جيڪو ڪوشش ڪري ٿو اهو صرف پنهنجي نفس جي لاءِ ڪوشش ڪري ٿو. بيشڪ الله سمورن جهانن کان بي نیاز آهي.“

[العنكبوت: 60]

سمورن انسانن لاءِ اهو بنيادي قاعدو قرآن مجيد جي بنيادي تعليم مان آهي. هر انسان پوءِ اهو ڪير به هجي، کڻي به رهندڙ هجي ۽ وقت جي ڪهڙي به لمحي ۾ رڙنده هجي ان جي سموري جدوجهد ۽ ڪوشش جو محور صرف ان جو نفس پنهنجو هوندو آهي. انسان جيڪي به فعل سرانجام ڏيندو آهي، پوءِ اهي سنا هجن يا برا ان جا اثر ان جي نفس تي مرتب ٿيندا آهن.

فعل ته پري جي ڳالهه آهي پر انساني دماغ ۾ جيڪي خيال ايندا آهن اهي به پنهنجا اثر مرتب ڪندا آهن.

لے سانس بھی آہستہ کہہ نازک بہت کام
کار گہہ عالم کی اس شیشہ گری کا

هيءُ عمل جو ڪارخانو انسانن لاءِ سڃايو ويو آهي. انسان پاڻ ئي پنهنجن سمورن فعلن جو ذميوار آهي. الله ﷻ محتاجي جي تصور کان به مٿانهون آهي. اهو سمورن جهانن کان بي نیاز آهي. انسان ان جا محتاج آهن. هو ڪنهن جو به محتاج نه آهي. هو هڪ مڪمل ۽ اڪمل هستي آهي. اها قائل بالذات هستي آهي. جيڪا پنهنجي هستي، بقا ۽ استحڪام لاءِ ڪنهن خارجي سھاري جي محتاج نه آهي. ان ڏانهن سمورا انسان پنهنجن مشڪلاتن، مصيبتن ۽ پریشانين جي وقت رجوع ڪندا آهن ۽ هر تڪليف جي وقت انکي ئي پاڏائيندا آهن ۽ پنهنجيون سڀ حاجتون ان کان ئي گهرندا آهن. تنهن هوندي به هُو بي نیاز آهي.

ان بنياد تي بنيادي اصول اهو بيٺو ته سمورا انساني ڪم ۽ فعل ايسٽائين جو دماغ ۾ ايندڙ خيال به نفس تي اثر انداز ٿيندا آهن.

بنيادي طور تي انساني فعل ٻن قسمن جا هوندا آهن: هڪڙا صالح عمل ۽ ٻيا برا عمل. صالح عملن سان انسان جي نشوونما ۽ ترقي ٿيندي آهي ۽ ان جي نفس جو توازن مستحڪم ٿيندو آهي. جڏهن ته ٻرن عملن سان نفس ڪمزور ٿي ويندو آهي ۽ ان جي نشوونما ختم ٿي ويندي آهي ۽ ان جو توازن بگڙجي ويندو آهي. هن باب ۾ انهن قرآني آيتن تي بحث ڪيو ويندو جن ۾ انساني فعل جا نفس تي اثر بيان ڪيا ويا آهن. ان حوالي سان بنيادي اصول هي آهي ته صالح عملن جو فائدو نفس کي ٿئي ٿو ۽ ٻرن عملن جو عذاب به ان کي ئي پوڳڻو پوندو.

صالح عمل نفس لاءِ نفع بخش ۽ برا عمل نفس لاءِ هاجيڪار آهن

الله ﷻ جو فرمان آهي:

مَنْ عَمِلَ صَالِحًا فَلِنَفْسِهِ ۖ وَمَنْ أَسَاءَ فَعَلَيْهَا ۗ وَمَا رَبُّكَ بِظَلَّامٍ لِّلْعَالَمِينَ ﴿٤٢﴾
 ”جيڪو نيك عمل ڪندو ته پنهنجي نفس جي لاءِ ڪندو ۽ جي
 بچڙائي ڪندو ته ان جو ٻرو نتيجو ان تي پوندو ۽ تنهنجو رب
 ٻانهن تي ظلم ڪندڙ نه آهي.“ [الحج: 42]

سورت الجاثيه ۾ الله ﷻ جو فرمان آهي:

مَنْ عَمِلَ صَالِحًا فَلِنَفْسِهِ ۖ وَمَنْ أَسَاءَ فَعَلَيْهَا ۗ ثُمَّ إِلَىٰ رَبِّكُمْ تُرْجَعُونَ ﴿٤٣﴾
 ”جيڪو نيك عمل ڪندو ته پنهنجي نفس لاءِ (ڪندو) ۽ جيڪو
 برا عمل ڪندو ان جو ضرر ان کي ٿيندو وري اوهان کي پنهنجي
 پاليندڙ ڏانهن موٽايو ويندو.“ [الجاثيه: 15]

ان اصول کي سورت الروم ۾ هنن لفظن ۾ بيان ڪيو ويو آهي:

مَنْ كَفَرَ فَعَلَيْهِ كُفْرُهُ ۖ وَمَنْ عَمِلَ صَالِحًا فَلَا نَفْسِهِم يَنْهَدُونَ ﴿٤٤﴾
 ”جيڪو ڪافر ٿيو ان جو ڪفر ان تي آهي ۽ جن چڱو ڪم ڪيو
 سي پاڻ لاءِ ٿي جاءِ ٿا ناهين.“ [الروم: 44]

هي هڪ عام اصول آهي، جنهن کان ڪنهن کي به ٻاهر نٿو ڪري
 سگهجي. ان هوندي به مٿين آيت سان لاڳيتو ايندڙ آيت ۾ وضاحت ڪئي
 وئي آهي ته انهن کي ئي بدلو ۽ جزا ملندي جيڪي ايمان سان گڏ صالح
 عمل ڪن ٿا ۽ ڪافر الله ﷻ کي پسند نه آهن.

لِيَجْزِيَ الَّذِينَ آمَنُوا وَعَمِلُوا الصَّالِحَاتِ مِنْ فَضْلِهِ ۗ إِنَّهُ لَا يُحِبُّ الْكٰفِرِينَ ﴿٤٥﴾
 ”هن لاءِ ته جن ايمان آندو ۽ چڱا ڪم ڪيا تن کي پنهنجي فضل
 مان بدلو ڏئي ۽ بيشڪ الله ڪافرن کي پسند نه ٿو ڪري.“ [الروم: 45]

ان حوالي سان اهو قاعدو سورت الانعام ۾ واضح ۽ چٽي انداز ۾ هن
 ريت بيان ڪيو ويو آهي:

قَدْ جَاءَكُمْ بَصَآئِرٌ مِّن رَّبِّكُمْ ۖ فَمَنْ أَبْصَرَ فَلِنَفْسِهِ ۖ وَمَنْ عَمِيَ فَعَلَيْهَا ۗ
 وَمَا أَنَا عَلَيْكُمْ بِخَفِيظٍ ﴿١٦٥﴾

”بيشڪ اوهان وٽ اوهان جي پاليندڙ جي طرفان (سمجھ پيدا ڪرڻ
 واريون) نشانينون اچي ويون آهن. پوءِ جيڪو ڏسندو ته پاڻ لاءِ ۽ جيڪو
 انڌو ٿيندو ته سو به پاڻ لاءِ ۽ آءُ اوهان تي نگهبان نه آهيان.“ [الانعام: 104]

هن آيت سڳوريءَ ۾ واضح ۽ چٽي انداز ۾ هن ڳالهه جي وضاحت
 ڪئي وئي آهي ته پنهنجي جهانن جي خالق ۽ پالڻهار طرفان قرآن مجيد جي
 صورت ۾ هدايت ۽ رهنمائي اچي چڪي آهي. جيڪا رشد ۽ هدايت جو
 سرچشمو ۽ دليلن جو مجموعو آهي. جيڪڏهن ڪو انسان گهري ته اهو ان
 فيض جي سرچشمي مان فيضياب ٿي سگهي ٿو ۽ هدايت ۽ ڪاميابي
 حاصل ڪري سگهي ٿو ۽ جيڪڏهن هو قرآن مجيد تي عمل پيرا ٿي تقويٰ
 ۽ پرهيزگاريءَ جو رستو اختيار ڪري ٿو ته ان ۾ سندس نفس جو ٿي فائدو
 آهي. جيڪو ائين نٿو ڪرڻ گهري ته ان جو وبال به سندس ئي نفس تي
 پوندو. هاڻي انسان جي پنهنجي اختيار ۽ ان جي مرضي آهي ته هو ڪهڙو
 رستو ٿو اختيار ڪري الله ﷻ ان جي لاءِ ٻئي رستا کولي ٻڌايا آهن. انهن
 جي چونڊ ۾ هو آزاد ۽ خود مختيار آهي. ڪنهن خاص رستي تي هڪ
 مخصوص مدت تائين هلڻ کان پوءِ واپسيءَ جي گنجائش هوندي آهي. پر
 جڏهن ان رستي جي مکافات عمل جو سلسلو شروع ٿي ويندو آهي ته پوءِ
 واپسيءَ جا دروازا بند ٿي ويندا آهن. پوءِ فقط نتيجن جو انتظار هوندو آهي.

ان حوالي سان هيءَ ڳالهه به قابل توجهه آهي ته ان حوالي سان اڪثر آيتن
 ۾ خطاب پوري انسان کي آهي. چاڪاڻ ته نفس جي دولت بغير ڪنهن
 استثنائي جي هر انسان کي ملندي آهي. ان ڪري ئي اڪثر آيتن ۾ انساني
 نفس تي ان جي فعلن جا نتيجا بيان ڪرڻ وقت خطاب سموري انسان ذات
 کي آهي. ڪنهن خاص فرد يا گروهه کي نه آهي. ان سلسلي ۾ ڪيترن ئي
 آيتن جا مثال ڏئي سگهجن ٿا. مثال طور تي الله ﷻ جو فرمان آهي:

قُلْ هُوَ مِنْ عِنْدِ أَنفُسِكُمْ ۗ

”اوهان کي جيڪا به تڪليف اچي ٿي اها نفس جي بچڙائي جي

ڪري آهي“ [آه عمران: 165]

وَلَكِنَّكُمْ فَتَنْتُمْ أَنْفُسَكُمْ

”۽ پر توهان پنهنجن نفسن کي پاڻ عذاب ۾ وڌو“ [الحديد: 14]

وَلَا فِي أَنْفُسِكُمْ إِلَّا فِي كِتَابٍ مِّن قَبْلِ أَنْ تُبْرَأَهَا

”نفس تي جيڪا به مصيبت اچي ٿي اها طئي ٿيل قانون مطابق اچي ٿي“ [الحديد: 22]

خَيْرٌ تَجِدُوهُ عِنْدَ اللَّهِ هُوَ خَيْرٌ وَأَعْظَمَ أَجْرًا

”جيڪا ڀلائي پنهنجي نفس جي لاءِ موڪليندي الله وٽ اها لهندو“ [العزيمه: 20]

وَلَكِن كَانُوا أَنْفُسَهُمْ يَظْلِمُونَ

”نافرمانيءَ جو نتيجو پنهنجي نفس تي ظلم آهي.“ [البقره: 57]

وَلَكِنَّ النَّاسَ أَنْفُسَهُمْ يَظْلِمُونَ

”ماڻهو پاڻ پنهنجن نفسن تي ظلم ڪن ٿا.“ [يونس: 44]

وَمَنْ يَتَّعِدْ حُدُودَ اللَّهِ فَقَدْ ظَلَمَ نَفْسَهُ

”الله جون حدون ٽوڙڻ نفس تي ظلم آهي“ [الطلاق: 1]

وَمَنْ تَزَيَّ فَاتَّبَا يَتَزَيَّ لِنَفْسِهِ

”جيڪو پاڪ ٿئي ٿو اهو پنهنجي نفس لاءِ (پاڪ) ٿئي ٿو“ [فاطر: 18]

وَمَنْ جَاهَدَ فَإِنَّمَا يُجَاهِدُ لِنَفْسِهِ

”جيڪو الله لاءِ جدوجهد ڪري ٿو اهو پنهنجي نفس لاءِ ڪري ٿو.“ [العنكبوت: 6]

وَلَقَدْ آتَيْنَا لُقْمَانَ الْحِكْمَةَ أَنِ اشْكُرْ لِلَّهِ ۖ وَمَنْ يَشْكُرْ فَإِنَّمَا يَشْكُرُ لِنَفْسِهِ

وَمَنْ كَفَرَ فَإِنَّ اللَّهَ غَنِيٌّ حَمِيدٌ

”شڪر جو نتيجو نفس جي بهتري آهي. ناشڪريءَ جي صورت ۾ الله بي نياز آهي.“ [لقمان: 12]

وَلَتَنْظُرَنفُسٌ مَّا قَدَّمَتْ لِغَدٍ

”هر نفس ڏسي ته ان اڳتي لاءِ ڇا موڪليو آهي“ [الحشر: 80]

فَبِمَنِ اهْتَدَىٰ فَلِنَفْسِهِ

”هدايت سان نفس کي فائدو ٿئي ٿو“ [الزمر: 41]

سُوًّا أَوْ يَظْلِمُ نَفْسَهُ ”بيچڙائي نفس تي ظلم آهي“ [النساء: 110]

ان کان سواءِ قرآن مجيد جون ٻيون به ڪيتريون ئي آيتون پيش ڪري سگهجن ٿيون، جيڪي صريح ۽ چٽن لفظن ۾ هن ڳالهه تي دلالت ڪن ٿيون ته انسان جيڪي فعل سرانجام ڏئي ٿو ان جو نتيجو ان جي نفس تي مرتب ٿئي ٿو. ۽ صالح عملن سان نفس جو توازن مستحڪم ۽ مضبوط ٿئي ٿو ۽ بيچڙن عملن سان نفس جو توازن تباهه ۽ برباد ٿئي ٿو بلڪه ايستائين به ممڪن آهي جو هو مڪمل طور تي هلاڪ ٿي وڃي. ان حوالي سان قرآن ۾ گهڻن اهڙن ڪمن جو ذڪر ڪيو ويو آهي جن جو منطقي نتيجو نفس جي تباهي آهي. انهن ڪمن جو پورو بحث هن ئي باب ۾ ”نفس جي هلاڪت“ جي عنوان تحت ايندو.

آسمان ۽ زمين جي تخليق جو ڪارڻ

قرآن مجيد جي روءِ سان زمين ۽ آسمان جي تخليق ئي ان لاءِ ڪئي وئي ته جيئن هر نفس پنهنجي ڪسب ۽ ڪمائي جو بدلو حاصل ڪري سگهي. قرآن مجيد ۾ رب ذوالجلال جو فرمان آهي:

وَخَلَقَ اللَّهُ السَّمَوَاتِ وَالْأَرْضَ بِالْحَقِّ وَلِتُجْزَىٰ كُلُّ نَفْسٍ بِمَا كَسَبَتْ

وَهُمْ لَا يُظْلَمُونَ

”۽ الله آسمانن ۽ زمين کي پوري تدبير سان پيدا ڪيو آهي ۽ هن لاءِ ته سڀ ڪنهن نفس جيڪي ڪمائيون تنهن جو بدلو ان کي ڏنو وڃي ۽ انهن تي ظلم نه ڪيو ويندو.“ [الباقه: 22]

الله ﷻ قرآن مجيد ۾ جنن ۽ انسانن جي تخليق جو مقصد ئي خدائي قانونن جي اطاعت ۽ ڀڃاڻ آهي. رب ذوالجلال جو فرمان آهي:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ

”۽ مون جنن ۽ انسانن کي رڳو هن لاءِ پيدا ڪيو آهي ته منهنجي عبادت ڪن.“ [الذاريات: 56]

بين لفظن ۾ جنن ۽ انسانن جي تخليق جو مقصد انهن الاهي حڪمن جي اطاعت آهي جيڪي قرآن مجيد ۾ ڏنا ويا آهن. خالق ڪائنات هيءَ ڪائنات اهڙي طريقي سان پيدا فرمائي آهي جو جيڪو جهڙو عمل ڪندو ان کي اهڙو نتيجو ملندو. هيءَ هڪ اهڙي حقيقت آهي جنهن کان ڪو به انڪار ڪري نه ٿو سگهي. اسان جي سامهون ڪيترائي اهڙا واقعا ظاهر ٿين ٿا، جيڪي عملن جي جزا يا سزا هجن ٿا. پر انسان جي سڀ کان وڏي بدنصوبي اها آهي ته هوان مان عبرت ۽ بصيرت حاصل نه ٿو ڪري ۽ هوان بنيادي حقيقت ڏانهن متوجهه نه ٿو ٿئي. اهو ئي سبب آهي جو اڄ تائين ان تي سائنسي بنيادن تي ڪا تحقيق نه ڪئي وئي آهي. ان جو هڪ سبب اهو به ٿي سگهي ٿو ته نتيجا سدائين پيچيده، ڳتيل ۽ تهن در تهن جو نتيجو هوندا آهن. پر جڏهن پيا منجهيل مسئلا حل ٿي سگهن ٿا ته ان پڌري حقيقت کي حل ڪرڻ به ناممڪن نه آهي. خاص طور تي هڪ اهڙي صورتحال ۾ جڏهن اها اسان جي روزاني زندگيءَ جي سڀ کان وڏي ۽ بنيادي حقيقت آهي. تنهنڪري ضرورت هن ڳالهه جي آهي ته ان حوالي سان سائنسي انداز ۾ کوجنا ڪئي وڃي. ان حوالي سان ڪيترائي سماجي عوامل (محرڪ) هڪ ٻئي سان سڌو يا اڻ سڌو لاڳاپو رکن ٿا، انهن وچ ۾ ڳانڍاپو معلوم ڪري ڪيتريون ئي حقيقتون آڏو آڻي سگهجن ٿيون.

صالح عمل ۽ برا عمل

جيئن ته ان سڄي بحث جو محور ۽ مرڪز بنيادي طور تي صالح عملن ۽ برن عملن جو نفس تي اثر مرتب ڪرڻ آهي. تنهن ڪري اڳتي وڌڻ کان پهريان ضروري آهي ته انهن جي خاص ڪري صالح عملن جي ڪا واضح وصف مقرر ڪجي ۽ اهو به معلوم ڪجي ته قرآن جي روءِ سان ڪهڙا عمل صالح آهن ۽ ڪهڙا عمل برا ۽ بچڙا آهن.

صالح عمل

ايمان سان گڏ قرآن مجيد ۾ جيڪو شرط بار بار ورجايو ويو آهي، اهو

صالح عمل جو آهي. الله ﷻ جو فرمان آهي:

وَالَّذِينَ آمَنُوا وَعَمِلُوا الصَّالِحَاتِ

”۽ جن ايمان آندو ۽ چڱا ڪم ڪيا.“ [البقره: 82]

صالح جو مادو آهي (ص.ل.ح) ان جي معنيٰ آهي اهڙو ڪم جنهن سان ڪنهن ٻئي جي خرابي، نقص يا ڪمي دور ٿي وڃي. اهڙا ڪم جن سان توازن پيدا ٿئي، انهن کي صالح عمل چيو ويندو آهي. سورت اعراف جي آيت نمبر 160 ۾ جسماني لحاظ سان صحت مند ۽ تندرست ٻار لاءِ ”صالحا“ جو لفظ استعمال ڪيو ويو آهي. قرآن مجيد ۾ حسنات جي مقابلي ۾ سيئات جو لفظ اڪثر آيل آهي. ۽ ”سيئة“ جي مقابلي ۾ ”عملوا الصالحات“ جو لفظ آيو آهي. تنهنڪري صالح عمل ۽ حسنات ٻئي هم معنيٰ آهن. تنهن ڪري هڪ جڳهه تي ”من عمل صالحا“ جي مقابلي ۾ ”من اساء“ آيو آهي. (حمر سجده: 46) تنهنڪري اعمال صالحه جي معنيٰ ٿيندي اهڙا ڪم جن سان انسان جون لڪل صلاحيتون بيدار ٿي پون ۽ ان ۾ زندگيءَ جا ارتقائي مرحلا طئي ڪرڻ جي صلاحيت پيدا ٿي پوي جنهن سان معاشري جو حسن ۽ توازن برقرار رهي ۽ ناهمواريون ختم ٿي وڃن. اهو فساد جو ضد آهي. قرآن مجيد ۾ فساد ۽ صلاح کي هڪ ٻئي جي مقابلي ۾ استعمال ڪيو ويو آهي. (البقره-11) ان کان سواءِ ان کي ماڻهن جي پاڻ ۾ سني هلت هلڻ لاءِ به استعمال ڪيو ويو آهي. (القصص-27)

ايمان ۽ صالح عمل پاڻ ۾ لازم ملزوم آهن. اهي فعل جيڪي الله ﷻ تي پختي يقين رکڻ سان ڪيا وڃن، اهي ئي مثبت نتيجا ڏيندا آهن. جيڪڏهن دل ۾ الله تعاليٰ تي يقين نه آهي ته اهي عمل ڪوبه مثبت ۽ تعميري نتيجو ڏئي نه سگهندا. قرآن مجيد جي سورت الروم آيت نمبر 44 ۾ ”من عمل صالحاً“ جي مقابلي ۾ ”من كفر“ آڻي ڪري هن حقيقت کي واضح ڪيو ويو آهي ته جيڪڏهن ايمان سان گڏ عمل صالح نه هجن ته ايمان، ايمان نه ٿورهي.

هتي هيءَ ڳالهه به ذهن ۾ رکڻ گهرجي ته صرف اهي ئي عمل، صالح عملن جي زمري ۾ ايندا جن کي قرآن صالح قرار ڏنو آهي. ان حوالي سان ٻيو ڪو معيار قابل قبول نه هوندو. جيتوڻيڪ قرآن مجيد انهن فعلن جي

هڪ جاءِ مرتب فھرست نہ ڏني آھي، پر قرآن مجيد جن ڪمن جي ڪرڻ جو حڪم ڏنو آھي يا جن جي ڪرڻ تي پسنديدگيءَ جو اظهار ڪيو آھي، انھن کي صالح عمل شمار ڪيو ويندو. اسين ھتي نموني خاطر انھن مان ڪجهہ ذڪر ڪيون ٿا:

(1) انفاق:

انفاق مان مراد ھي آھي تہ جيڪو بہ مال ۽ دولت زندگيءَ جي ضرورتن کان وڌيڪ ھجي اھو روڪي ناھي رکڻو. اللہ تعاليٰ جي راھ ۾ ڏني ڇڏڻو آھي. قرآن مجيد ۾ آھي:

وَيَسْأَلُونَكَ مَاذَا يُنْفِقُونَ ۗ قُلِ الْعَفْوَ

۽ توکان پڇن ٿا تہ ڇا خرچ ڪن؟ (ڪين) چئو تہ پنھنجي ضرورت

کان بچيل (خرچ ڪيو)“ [البقره: 219]

اھو عمل اللہ ﷻ کي ايترو پسند آھي جو اللہ ﷻ ان کي پنھنجي لاءِ قرض وٺڻ جي مترادف قرار ڏنو آھي. اللہ ﷻ جو فرمان آھي:

مَنْ ذَا الَّذِي يُقرضُ اللہَ قَرْضًا حَسَنًا فَيُضِعُّهُ لَہٗ أَضْعَافًا كَثِيرَةً ۗ

”ڪير آھي جيڪو اللہ کي قرض حسنہ ڏي، اللہ ان جي بدلي ۾ ان

کي ڪيئي حصا وڌيڪ ڏيندو.“ [البقره: 245]

ھن آيت سڳوريءَ مان ان ڳالھ جو اندازو ڪري سگھجي ٿو تہ ان عمل جي ڪيتري فضيلت آھي. تنھن ڪري صالح عملن ۾ ان کي نمايان اھميت حاصل آھي.

(2) زڪوات ڏيڻ:

زڪوات ڏيڻ بہ ھڪ اھڙو عمل آھي جنھن جو قرآن مجيد ۾ تمام گھڻو تاڪيد ڪيو ويو آھي. اھو ئي سبب آھي جو جتي جتي نماز قائم ڪرڻ جو حڪم ڏنو ويو آھي ان سان گڏ زڪوات ادا ڪرڻ جو حڪم بہ ڏنو ويو آھي. اللہ ﷻ جو فرمان آھي:

وَأَقِيمُوا الصَّلَاةَ وَآتُوا الزَّكَاةَ ۗ

”نماز قائم ڪريو ۽ زڪوات ادا ڪريو.“ [البقره: 110]

زڪوات مان مراد چاڪاڻ تہ اھي سمورا محصول آھن، جيڪي اسلامي حڪومت پنھنجا خرچ پورا ڪرڻ لاءِ مسلمانن تي لاڳو ڪندي آھي ۽ ان جي نہ ادا ڪرڻ جي صورت ۾ اسلامي حڪومت بحران جو شڪار ٿي سگھي ٿي. تنھن ڪري قرآن مجيد ۾ ڪيترين ئي جڳھن تي انجي ادا ٿيڻ جي حڪم ڏنو ويو آھي. تفصيل جي لاءِ منھنجي لکيل ڪتاب ”مروجہ اسلامی معاشی تقورات قرآنی تناظر ۾“ جو مطالعو ڪري سگھجي ٿو.

(3) اقامت صلوات:

قرآن مجيد ۾ صلوات قائم ڪرڻ جو تمام گھڻين جاين تي حڪم ڏنو ويو آھي. الصلوات مان مراد جتي ھڪ طرف نماز جي ادا ٿي ٿي تہ ٻي طرف ان جي معنيٰ آھي خدائي قوانين جي تابعداري ڪرڻ. صلوات جي لغوي معنيٰ آھي: ڪنھن جي پويان لڳاتار ۽ مسلسل ھلڻ. ان لحاظ کان خدائي قوانين جي پيرويءَ جو مفھوم ٿيندو. انھن فرضن ۽ ذميدارين جي چڱي طرح ادا ٿيڻ جي ڪرڻ جيڪي قرآن جي روءِ سان مسلمانن تي ۽ مؤمنن تي لاڳو ٿين ٿا.

(4) اللہ ۽ ان جي رسول ﷺ جي اطاعت:

اللہ ﷻ جا مختلف حڪم جيڪي قرآن مجيد ۾ مختلف جڳھن تي بيان ڪيا ويا آھن، انھن جي مڪمل اطاعت بہ صالح عملن ۾ شامل آھي. اللہ ﷻ جي اطاعت ۽ تابعداريءَ جو حڪم قرآن مجيد ۾ واتقوا اللہ (اللہ تعاليٰ جي تقويٰ اختيار ڪريو) جي ذريعي سان ڪيترن ئي جڳھن تي آيل آھي. اللہ ﷻ جو فرمان آھي:

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ

”اي ايمان وارو! اللہ کان ڊڄو جيئن ان کان ڊڄڻ جو حق آھي.“ [آل عمران: 102]

آسان لفظن ۾ ھيئن چئي سگھجي ٿو تہ اللہ ﷻ جي حڪمن جي ڪامل پاسداري تقويٰ آھي ۽ اھا ئي اللہ وٽ عزت جي ڪسوٽي آھي. اللہ ﷻ جو فرمان آھي:

إِنَّ أَكْرَمَكُمْ عِنْدَ اللَّهِ أَتْقَىٰ ۖ إِنَّ اللَّهَ عَلِيمٌ خَبِيرٌ ﴿٣٦﴾

”اوهان مان وڌيڪ عزت ۽ عظمت وارو الله وٽ اهو آهي جيڪو اوهان مان وڌيڪ پرهيزگار آهي. بيشڪ الله (سڀ ڪجهه) ڄاڻڻ وارو پوري خبر رکندڙ آهي.“ [الحجرات: 13]

(5) جهاد:

جهاد به الله ﷻ جي اهم رڪنن ۽ فرضن مان هڪ اهم رڪن ۽ فرض آهي. اهو ئي سبب آهي جو قرآن مجيد ۾ ڪيترن ئي جڳهن تي مسلمانن کي الله ﷻ جي رضا ۽ خوشنوديءَ جي لاءِ الله ﷻ جي راه ۾ جهاد ڪرڻ جو حڪم ڏنو ويو آهي.

كُتِبَ عَلَيْكُمُ الْقِتَالُ وَهُوَ كَرْهٌ لَّكُمْ ۖ وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ ۖ وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ ۗ وَاللَّهُ يَعْلَمُ وَأَنْتُمْ لَا تَعْلَمُونَ ﴿٢٢١﴾

”جنگ ڪرڻ اوهان تي لازم ڪئي وئي آهي ۽ اها اوهان کي ناپسند ٿي لڳي ۽ شايد اوهين ڪنهن شيءِ کي ناپسند ڪريو ۽ اها اوهان لاءِ چڱي هجي ۽ شايد اوهان ڪنهن شئي کي پسند ڪريو ۽ اها اوهان لاءِ سٺي نه هجي. هوڏانهن الله ڄاڻي ٿو ۽ اوهين نه ٿا ڄاڻو.“ [البقره: 216]

تنهن ڪري ان بنياد تي چئي سگهجي ٿو ته جهاد جو شمار به اعمال صالحه ۾ آهي.

(6) احسان:

احسان مان مراد آهي ڪنهن جي بگڙيل توازن کي درست ڪرڻ يا ڪنهن جو ڪو نقص يا ڪا ڪمي ختم ڪرڻ. قرآن مجيد ان اصطلاح کي صفات عاليه (تمام وڏين صفتن) ۾ شمار ڪيو آهي.

(7) شڪر:

الله ﷻ جي نعمتن جو شڪر ادا ڪرڻ انسانيت جي اعليٰ صفتن ۾ شامل آهي ۽ ايمان وارن جي خصوصيت به.

(8) ماپ تور صحيح رکڻ:

قرآن مجيد ۾ ماپ تور صحيح رکڻ جو وڏو تاڪيد ڪيو ويو آهي ۽ ان ۾ ڪنهن به قسم جي ڪوت واڌ ڪرڻ کان سختيءَ سان روڪيو ويو آهي. قرآن مجيد ۾ الله تبارڪ و تعاليٰ جو فرمان آهي:

وَأَوْفُوا الْكَيْلَ وَالْمِيزَانَ بِالْقِسْطِ ۖ

”۽ ماپ ۽ تور کي انصاف سان پورو ڪريو.“ [الانعام: 152]

ان کان سواءِ قرآن مجيد ۾ ٻين جڳهن تي به ان جو حڪم ڏنو ويو آهي.

(9) صبر:

صبر جي بنيادي معنيٰ آهي استقامت، ثابت قدمي، استقلال ۽ هميشه محنت ۽ جدوجهد ۾ لڳو رهڻ. ٻين لفظن ۾ صابر مان مراد اهي ماڻهو آهن، جيڪي همت، حوصلو، استقلال ۽ ثابت قدميءَ سان مخالفت کي منهن ڏين، ڪنهن به موٽ تي مايوس ۽ نااميد نه ٿين، دلگير نه ٿين، هيانءِ هاري نه ويهن ۽ جلد بازيءَ جو مظاهرو نه ڪن. الله ﷻ قرآن مجيد ۾ مؤمن مردن ۽ مؤمن عورتن جي هڪ وصف صابر ٻڌائي آهي. [الاحزاب: 35]

(10) حلال رزق ڪمائڻ:

قرآن مجيد ۾ رزق حلال جي ڪمائيءَ تي گهڻو زور ڏنو ويو آهي. چو ته رزق حلال جو حصول به اعمال صالحه ۾ شامل آهي. هتي رزق حلال مان مراد صرف ۽ صرف پنهنجي محنت ۽ مزدوريءَ مان حاصل ٿيندڙ آمدني آهي. قرآن آمدنيءَ جي اهڙي تصور کي قبول نٿو ڪري جيڪا بنا ڪنهن محنت ۽ مشقت برداشت ڪرڻ جي حاصل ٿئي. ان ۾ اجاره (مسواڙيا ڪرائي تي ڪو مڪان يا گهر ڏيڻ)، مضاربه ۽ زراعت (ڪڙمت يا هارپو) شامل آهي. تفصيل جي لاءِ منهنجي ڪتاب ”مروج اسلامي معاشي تصورات قرآني تناظر ۾“ جو مطالعو ڪري سگهجي ٿو.

(11) ديانت:

قرآن مجيد ۾ واضح طور تي امانت ۾ خيانت نه ڪرڻ جو حڪم ڏنو

ويو آهي. الله ﷻ جو فرمان آهي:

يَا أَيُّهَا الَّذِينَ آمَنُوا اتَّخُوا اللَّهَ وَالرَّسُولَ وَتَخَوُّوا أَمْنَتَكُمْ وَأَنْتُمْ تَعْلَمُونَ ﴿٢٧﴾
 ”اي ايمان وارو! الله ۽ رسول سان خيانت نه ڪريو ۽ ڄاڻي وائي پاڻ
 ۾ هڪ ٻئي جي امانتن ۾ خيانت نه ڪريو.“ [الانعام: 27]

مٿين عملن کان سواءِ جن ڪمن کي اعمال صالحه ۾ شمار ڪري سگهجي ٿو ان ۾ عدل ۽ انصاف، عزيزن ۽ مائتن سان سهڻو ورتاءُ، وعدو پاڙڻ، وڏن جو ادب ۽ ننڍن تي شفقت ڪرڻ، ماڻهن سان ادب ۽ شفقت سان پيش اچڻ، الله ﷻ کي گهڻو ياد رکڻ، الله ﷻ جي حدن کي نه اورانگهڻ، ڪافرن ۽ الله تعاليٰ جي دشمنن سان دوستي ۽ تعلق نه رکڻ، الله ﷻ جي آيتن تي غور ۽ تدبير ڪرڻ، حق جي راهه ۾ لڳاتار ڪوشش ڪرڻ ۽ هر وقت حق جو ساٿ ڏيڻ، سچي گواهي ڏيڻ، بيهودن ۽ بچڙن ڪمن کان پاڻ کي بچائڻ، شرڪ کان بچڻ پوءِ اهو ڪهڙي به قسم جو هجي، ڪنهن کي ناحق قتل نه ڪرڻ، زنا ۽ بدڪاري نه ڪرڻ، جاهلن کان پري رهڻ، پنهنجن معاملن ۾ وچترائپ اختيار ڪرڻ، حرص ۽ لالچ کان محفوظ رهڻ، نماز ۾ عجز ۽ انڪساري ڪرڻ ۽ دل ۾ هر وقت الله تعاليٰ جو خوف رکڻ، وغيره اعمال صالحه شامل آهن.

بيچڙا عمل

جيستائين ٻرن فعلن يا بچڙن عملن جو تعلق آهي ته ان ۾ اهي سمورا فعل يا عمل شمار ڪري سگهجن ٿا، جيڪي اعمال صالحه جو ضد آهن. اهڙن ڪمن لاءِ قرآن مجيد ظلم جو اصطلاح استعمال ڪيو آهي. جيستائين ظلم جو تعلق آهي ته خود قرآن مجيد اهو چئي ڪري ان جي جامع ترين وصف ڪري ڇڏي آهي ته ”الله جي حدن کي اورانگهڻ وارا ظالم آهن.“ ان بابت قرآن مجيد ۾ الله ﷻ جو فرمان آهي:

مَنْ يَتَعَدَّ حُدُودَ اللَّهِ فَأُولَٰئِكَ هُمُ الظَّالِمُونَ ﴿٣٣﴾

”جيڪي ماڻهو الله جي حدن کان تجاوز ڪن ٿا اهي ظالم آهن.“

[البقره: 229]

جيستائين الله ﷻ جي حدن جو تعلق آهي، ان مان مراد اهي ڪم آهن جيڪي الله ﷻ پنهنجي مشييت (مريض) سان طئي ڪري ڇڏيا آهن ۽ انهن بابت الله ﷻ انسانن کي قرآن مجيد ۾ آگاهه ڪري ڇڏيو آهي. اهڙا سمورا فعل جيڪي الله جي حڪمن جي پيچڪڙي ۾ شمار ٿين اهي ظلم جي زمري ۾ اچن ٿا.

ظالم جو لفظ قرآن مجيد ۾ ڪيترين ئي جڳهن تي آيل آهي ۽ ان کي قانون جي پيچڪڙي، الله ﷻ جي حدن کي اورانگهڻ، ٻين جو مال ناحق کائڻ، ڏاڍ ڪرڻ ۽ حق نه ڏيڻ جي معنيٰ ۾ استعمال ڪيو ويو آهي. اهي سمورا ڪم اهڙا آهن جيڪي انساني نفس تي منفي اثر مرتب ڪن ٿا ۽ انهن فعلن جي ڪري ظالم پاڻ پنهنجي نفس کي خساري ۽ ٽوٽي ۾ وجهي ڇڏي ٿو.

ظلم جي بنيادي معنيٰ آهي ڪنهن جي ملڪيت ۾ ناجائز تصرف ڪرڻ، حد کان لنگهڻ ۽ ڪنهن شيءِ کي اهڙي جڳهه تي رکڻ جيڪا اتي نه هئڻ گهرجي. پوءِ اهو بگاڙ وقت جي لحاظ کان هجي يا جڳهه جي لحاظ کان.

ان کانسواءِ ظلم اونداهيءَ جي معنيٰ ۾ به استعمال ٿيندو آهي. تنهن ڪري قرآن مجيد ۾ نور (روشنيءَ) جي مقابلي ۾ ظلمت (انڌيري) جو استعمال ڪيو ويو آهي. ۽ سورت انبياءَ ۾ ظلمات کي مصيبتن ۽ مشڪلات جي معنيٰ ۾ استعمال ڪيو ويو آهي. اهي ڪم جن کي قرآن مجيد ظلم قرار ڏنو آهي، انهن مان ڪجهه هتي ڏجن ٿا:

- 1) يتيمين جو مال ناجائز طريقي سان کائڻ (النساء: 10)
- 2) وحي کي اختراع (من گهڙت) چوڻ (الاعراف: 37)
- 3) ناحق طريقي سان ڪنهن جو مال ڦهائڻ (النساء: 30)
- 4) غريبن جو استحصال ڪرڻ (محنت ڪندڙ کي پنهنجي محنت جو صحيح اجر ۽ بدلو نه ڏيڻ) (ص: 24)
- 5) الله ﷻ جي احڪامن ۾ تحريف ڪرڻ (البقره: 59)
- 6) دنياوي زندگيءَ کي ئي آخري منزل ۽ مقصود سمجهڻ (آه عمران: 16)
- 7) تن آساني/آسائشن جي هوس ۽ حرص (هود: 116)
- 8) وحي جي مخالفت ڪرڻ (الاعراف: 37)

- 9) غير الله جي غلامي قبول (صافات: 22-23).
- 10) پنهنجي ڳالهه الله تعاليٰ ڏانهن منسوب ڪرڻ (الاعراف: 37)
- 11) شرڪ سڀ کان وڏو ظلم آهي. (انعام: 13)
- 12) خدائي حڪمن کي ڪوڙو چوڻ (الانعام: 158)
- 13) الله ﷻ جي طرفان مليل علم کي لڪائڻ (البقره: 140)
- 14) اختلاف پيدا ڪرڻ (الزخرف: 65)
- 15) الله ﷻ جي حدن کي اورانگهڻ (البقره: 229)
- 16) مكافات عمل جي قانون جو انڪار ڪرڻ (البقره: 254)
- 17) منافقت واري هلت هلڻ (الحجرات: 49)
- 18) خدائي حڪمن تي مسخري ڪرڻ (الانعام: 68)
- 19) ڏوهه کان وڌيڪ سزا ڏيڻ (الانعام: 161)
- 20) ٻين ماڻهن کي الله ﷻ جي راهه کان هٽائڻ ۽ ان ۾ تيز ڳولڻ (هود: 18-19)
- 21) ڪنهن مربي ۽ مشفق سان خيانت ڪرڻ (يوسف: 23)
- 22) غلط شاهدي ڏيڻ (المائد: 107)
- 23) شيطان جي وڇايل چار ۾ قاسم (الاعراف: 23)
- وغيره کي قرآن مجيد ظلم قرار ڏنو آهي. قرآن مجيد جي آيتن تي غور ڪرڻ سان اهي سڀ سامهون اچي وينديون. تنهن ڪري هن کي حتمي فهرست قرار نه ٿو ڏئي سگهجي.

الله ﷻ ڪڏهن به ڪنهن تي ظلم نه ڪندو آهي

هتي هيءَ حقيقت به ذهن ۾ رکڻ گهرجي ته الله ﷻ ڪڏهن به انسانن تي ڪنهن به صورت ۾ ظلم نه ڪندو آهي. ان حوالي سان قرآن مجيد جي ڪيترين ئي آيتن جو حوالو ڏئي سگهجي ٿو جن ۾ واضح طور تي چيو ويو آهي ته الله ﷻ ڪنهن تي ظلم نٿو ڪري مثال طور تي الله ﷻ جو فرمان آهي:

وَمَا اللَّهُ يُرِيدُ ظُلْمًا لِّلْعِبَادِ ﴿٣١﴾

”۽ الله ٻانهن تي ظلم ڪرڻ نٿو گهري.“ (المومن: 31)

بي جڳهه تي ان حقيقت کي وڌيڪ کولي بيان ڪيو ويو:

إِنَّ اللَّهَ لَا يَظْلِمُ مِثْقَالَ ذَرَّةٍ ﴿٤٠﴾

”بيشڪ الله ذري جيترو ظلم به نٿو ڪري.“ (النساء: 40)

ان ڪانسواءِ آل عمران 107، 182، الانفال 51، حج 10، حمر سجده 46، ق 29، الزخرف 76، يونس 44، الكهف 49 وغيره آيتن ۾ پڻ وڏي واڪي اعلان ٿيل آهي ته الله ﷻ ظلم ڪرڻ کان پاڪ آهي. ان جو شان ان کان مٿانهون آهي. ان جي ابتڙ انسان پاڻ ئي دنياوي حرص ۾ اچي پنهنجي نفس تي پاڻ ظلم ڪندو آهي ۽ وڃي تباهيءَ جي ڪناري تي پهچندو آهي. قرآن مجيد ڪيترن ئي جڳهن تي ان حقيقت کي کولي بيان ڪيو آهي. الله ﷻ جو فرمان آهي:

أَلَمْ يَأْتِهِم نَبَأُ الَّذِينَ مِنْ قَبْلِهِمْ قَوْمِ نُوحٍ وَعَادٍ وَثَمُودَ ۗ وَقَوْمِ إِبْرَاهِيمَ وَأَصْحَابِ مَدْيَنَ وَالْمُؤْتَفِكَةَ أَتَتْهُمْ رُسُلُهُمْ بِالْبَيِّنَاتِ فَمَا كَانَ اللَّهُ لِيَظْلِمَهُمْ وَلَكِنْ كَانُوا أَنْفُسَهُمْ يَظْلِمُونَ ﴿٤١﴾

”ڇا هنن کي انهن جي خبر نه پهتي آهي جيڪي سندن کان اڳ هئا، (جيئن) نوح ۽ عاد ۽ ثمود جي قوم ۽ ابراهيم جي قوم ۽ مدين وارا ۽ اونڌن ٿيل ڳوٺن وارا. انهن وٽ سندن رسول پڌريون نشانين کڻي آيا. پوءِ الله مٿن ظلم ڪرڻ وارو نه هو. پر اهي (خود) پاڻ تي ظلم ڪندا هئا.“ (التوبه: 70)

ان ڳالهه کي هڪ قاعدي جي شڪل ۾ هن ريت بيان ڪيو ويو آهي:

إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنْفُسَهُمْ يَظْلِمُونَ ﴿٤٢﴾

”بيشڪ الله ماڻهن تي ڪجهه به ظلم نه ٿو ڪري پر ماڻهو پاڻ تي پاڻ ظلم ڪن ٿا.“ (يونس: 44)

ان ڪانسواءِ النحل 33، العنكبوت 40، الروم 9، البقره 57، الاعراف 160 وغيره پڻ ڏس ڏين ٿيون ته انسان پاڻ پنهنجي نفس تي ظلم ڪندو آهي. انسان پاڻ پنهنجي نفس تي ظلم ڇو ٿو ڪري؟ ان بابت تفصيلي بحث هن ڪتاب جي چوٿين باب ۾ ڪيو ويو آهي.

عملن جا نتيجا مستقبل ۾ مرتب ٿيندا آهن

قرآن جي روءِ سان انساني عملن جا نتيجا مستقبل ۾ مرتب ٿيندا آهن. اها الله ﷻ جي پنهنجي مشيت سان مقرر ڪيل هڪ خاص تقدير آهي. جنهن تحت انساني ڪمن جا نتيجا مستقبل ۾ ڏاڪي ٻڌاڪي آڏو اچڻ شروع ٿيندا آهن. ان ۾ نيڪ ۽ برن عملن جو امتياز ۽ فرق نه آهي. نتيجن اچڻ ۾ دير سوير جو دارومدار انهن عملن جي نوعيت تي هوندو آهي. ڪي عمل اهڙا هوندا آهن جن جو نتيجو فوري طور تي سامهون اچي ويندو آهي ۽ ڪن جو نتيجو مستقبل قريب ۾ ته ڪن جو نتيجو مستقبل بعيد ۾ سامهون ايندو آهي. ان حقيقت کي قرآن مجيد ۾ هن ريت بيان ڪيو ويو آهي:

وَمَا تَقْدِرُوا إِلَّا أَنْفُسُكُمْ مِنْ خَيْرٍ تَجِدُوا عِنْدَ اللَّهِ ۗ إِنَّ اللَّهَ بِمَا تَعْمَلُونَ بَصِيرٌ ﴿١١٠﴾

”۽ جا به ڀلائي پنهنجي لاءِ اڳي موڪليندو سا الله وت لهندو. بيشڪ

جيڪي اوهين ڪريو ٿا تنهن کي الله ڏسندڙ آهي.“ [البقره: 110]

بيچڙن ۽ برن عملن جي صورتحال به اها ئي آهي.

تَرَى كَثِيرًا مِنْهُمْ يَتَوَلَّوْنَ الَّذِينَ كَفَرُوا ۗ لَبِئْسَ مَا قَدَّمَتْ لَهُمْ أَنْفُسُهُمْ أَنْ

سَخَطَ اللَّهُ عَلَيْهِمْ وَفِي الْعَذَابِ هُمْ خَالِدُونَ ﴿١١١﴾

تون انهن مان گهڻن کي ڏسين ٿو جي ڪافرن سان دوستي رکن ٿا.

جيڪي سندن نفسن پاڻ لاءِ اڳي موڪليو سو بيشڪ بيچڙو آهي.

اهو هي ته متن الله ڪاوڙيو ۽ اهي عذاب ۾ پيا رهندا. [المائدہ: 80]

تنهن ڪري مؤمنن کي اهو چيو ويو آهي ته اهي ان ڳالهه جي جانچ

لهندا رهن ته انهن اڳتي لاءِ ڇا موڪليو آهي. الله ﷻ جو فرمان آهي:

يَا أَيُّهَا الَّذِينَ آمَنُوا اتَّقُوا اللَّهَ وَلَنْ نَنْظُرَ نَفْسًا مَّا قَدَّمَتْ لِغَدٍ ۗ وَاتَّقُوا اللَّهَ ۗ

إِنَّ اللَّهَ خَبِيرٌ بِمَا تَعْمَلُونَ ﴿١١٢﴾

”اي ايمان وارو! الله کان ڊڄو ۽ سڀ ڪو شخص ڏسي ته سڀاڻي لاءِ

ڇا اڳي ڪيو اٿس ۽ (وري به) الله کان ڊڄندا رهو. بيشڪ الله

اوهانجي عملن جي پوري خبر رکندڙ آهي.“ [الحشر: 18]

قيامت جي ڏينهن هر نفس کي پورو بدلو ملندو

قيامت جي ڏينهن سمورن انسانن کي پنهنجي فعلن ۽ عملن جو مڪمل ۽ پورو بدلو ملندو. اها هڪ اهڙي پڌري حقيقت آهي جنهن کي قرآن مجيد ۾ ڪيترن جڳهن تي ورجايو ويو آهي. الله ﷻ جو فرمان آهي:

فَكَيْفَ إِذَا جُمِعْتُمْ لِيَوْمِ رَبِّكُمْ أَنتُمْ كَانْتُمْ ۗ وَوُفِّيَتْ كُلُّ نَفْسٍ مَّا كَسَبَتْ وَهُمْ لَا

يُظْلَمُونَ ﴿١٢٦﴾

”پوءِ ڪهڙو حال ٿيندن جڏهن کين ان ڏينهن گڏ ڪنداسون جنهن

۾ ڪو شڪ نه آهي ۽ سڀ ڪنهن ماڻهوءَ کي پنهنجي ڪمائيءَ جو

پورو بدلو ڏنو ويندو ۽ انهن سان ظلم نه ڪيو ويندو.“ [آل عمران: 25]

سورت آل عمران ۾ الله ﷻ جو فرمان آهي:

يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحْضَرًا ۗ وَمَا عَمِلَتْ مِنْ سُوءٍ تَوَدُّ لَوْ أَنَّ

بَيْنَهَا وَبَيْنَهُ أَمَدًا بَعِيدًا ۗ وَيُحَذِّرُكُمُ اللَّهُ نَفْسَهُ ۗ وَاللَّهُ رَعُوفٌ بِالْعِبَادِ ﴿١٢٧﴾

”سڀ ڪو ماڻهو جنهن جا ڪجهه نيڪي ڪئي اٿس ۽ جا ڪجهه

بيچڙائي ڪئي اٿس. تنهن کي ان ڏينهن موجود ڏسندو ته خواهش

ڪندو ته جيڪر سندس وچ ۽ ان (بيچڙائي) جي وچ ۾ پري جو

فاصلو هجي ۽ الله اوهان کي پاڻ کان ڊيڄاري ٿو ۽ الله پانهن تي

گهڻو مهربان آهي.“ [آل عمران: 30]

ان ئي سورت ۾ اڳتي هلي ان حقيقت جو ورجاءُ هن ريت ڪيو ويو آهي:

ثُمَّ تَوُفِّيٰ كُلُّ نَفْسٍ مَّا كَسَبَتْ وَهُمْ لَا يُظْلَمُونَ ﴿١٢٨﴾

”وري سڀ ڪنهن شخص کي ان جي ڪمائيءَ جو پورو بدلو ڏنو

ويندو ۽ انهن تي ظلم نه ڪيو ويندو.“ [آل عمران: 161]

ان کانسواءِ قرآن مجيد ۾ ڪيترين ئي جڳهن تي ان حقيقت جو ورجاءُ

ڪيو ويو آهي. مثال طور: بقره: 281، يونس: 30، ابراهيم: 51، طه: 15، انبياء: 47،

يس: 54، زمر: 70، مؤمن: 17، تڪوير: 14، انفطار: 5، فجر: 27 وغيره.

باب چوٿون

انسانی نفس کی کمزور کندر عمل

پوئين باب ۾ ان تي بحث ٿي چڪو آهي ته انساني کمن جو اثر انسان جي نفس تي ضرور ٿيندو آهي. پوءِ اهي فعل مثبت هجن يا منفي، معمولي هجن يا وڏا. ان هوندي به ڪي اهڙا فعل آهن جن جو خاص طور تي قرآن مجيد ذڪر ڪيو آهي. اسين هن باب ۾ ڪجهه اهڙن فعلن جو ذڪر ڪنداسون جيڪي انساني نفس تي منفي اثر مرتب ڪن ٿا. ان کان پهريان هيءَ ڳالهه به ذهن ۾ رکڻ گهرجي ته جيڪڏهن الله ﷻ چاهي ها ته سمورن انسانن کي هدايت جي راهه ڏئي پئي سگهيو پر ان پنهنجي مشيت سان ائين نه ڪيو ڇو نه ڪيو؟

جيڪڏهن الله چاهي ها ته سڀني نفسن کي هدايت ڏئي ڇڏي ها!

اها هڪ پڌري حقيقت آهي ته الله تعاليٰ ڪائنات جو خالق آهي. ان سموري مخلوقات کي پيدا ڪيو آهي، اهو زندگي، موت ۽ شعور سميت سڀني تقديرن جو مالڪ آهي.

أَلَمْ تَعْلَمْ أَنَّ اللَّهَ عَلَىٰ كُلِّ شَيْءٍ قَدِيرٌ ﴿١٠٦﴾

”بيشڪ الله هر شيء تي قدرت رکندڙ آهي.“ [البقره: 106]

ان بنياد تي جيڪڏهن الله تعاليٰ گهري ها ته هر نفس کي هدايت ڏيئي ڇڏي ها ۽ سڀئي نفس هدايت جي راهه تي هلندا رهن ها ۽ ڪنهن انساني نفس کي هاجور سائيندڙ اسباب جو وجود ئي نه رهي ها. تنهن هوندي به الله

پنهنجي مشيت سان ائين نه ڪيو.

الله ﷻ جو فرمان آهي:

وَلَوْ شِئْنَا لَآتَيْنَا كُلَّ نَفْسٍ هُدَاهَا وَلَٰكِنْ حَقَّ الْقَوْلُ مِنِّي لَأَمْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ ﴿١٣٠﴾

”جيڪڏهن اسين گهرون ها ته هر نفس کي هدايت ڏئي ڇڏيون ها پر منهنجي طرفان هيءَ ڳالهه پڪي ٿي چڪي آهي ته آءٌ جهنم کي جنن ۽ انسانن مان ڀريندس.“ [السجده: 130]

هن آيت سڳوريءَ مان اهو نتيجو وٺي نه ٿو سگهجي ته نعوذ بالله الله ﷻ پاڻ ئي نتو گهري ته سمورن انسانن کي هدايت ملي. ان قسم جو تصور ڪرڻ به گناهه آهي. ڇو ته الله ﷻ نه ٿو چاهي ته هو پنهنجي مخلوق تي ظلم ڪري ان حوالي سان مٿي آيتون گذري آيون آهن. جن جي روءِ سان اها حقيقت واضح ٿي چڪي آهي ته الله بابت ظلم جو تصور به نتو ڪري سگهجي. بلڪ انسان جا پنهنجا بچڙا عمل هوندا آهن جن جو نتيجو مكافات عمل جي قانون مطابق مصيبتن ۽ تڪليفن جي صورت ۾ ان جي سامهون ايندو آهي. الله ﷻ جي طرفان انسان کي نيڪي ۽ بديءَ جا ٻئي رستا ڏيکاريا ويا آهن ۽ عقل ۽ شعور کان پوءِ وحي جي ذريعي ٻنهي رستن جا نتيجا به کولي ٻڌايا ويا آهن. هاڻي جيڪڏهن انسان هدايت وارو رستو ڇڏي جيڪو جنت ڏانهن پهچائيندڙ آهي، گمراهيءَ وارو رستو اختيار ڪندو ته ظاهر آهي ته ان کي ان جو نقصان برداشت ڪرڻو پوندو ۽ مكافات عمل جي بنياد تي ان کي ان جو نتيجو جهنم ۾ وڃڻ جي صورت ۾ ملندو ۽ ان جو اهو پاڻ ڏميو آهي.

باقي هتي هي سوال پيدا ٿئي ٿو ته آخر ڪهڙو سبب آهي جو سمورن انسانن کي هدايت نٿي ڏني وڃي ته جيئن دنيا ۾ فتنو ۽ فساد ۽ برائي نه رهي ۽ سمورا انسان هدايت جا راهي بڻجي وڃن؟

ان جو جواب هي آهي ته ڪائنات جي تخليق جو مقصد ئي هي آهي ته هر نفس کي پنهنجي ڪيتي ۽ ڪمائيءَ جو بدلو ملي. انسان جي سامهون ٻه رستا رکي ان کي وحي، عقل ۽ شعور ڏئي چيو ويو ته انهن ٻنهن مان جيڪو به رستو تون چوندين توکي مڪمل اختيار آهي ۽ گڏ ان جا نتيجا به

بڌايا ويا آهن. هدايت ۽ نيڪيءَ جو بدلو جنت آهي ۽ گمراهيءَ ۽ برائي جو بدلو جهنم آهي. جيڪڏهن سمورن انسانن کي هدايت ڏني وڃي ها ته ڪائنات جي تخليق جو مقصد ئي ختم ٿي وڃي ها.

سڀ تڪليفون نفس جي بچڙائيءَ جي ڪري اينديون آهن

مڪافات عمل (عملن جو لازمي نتيجو) هڪ اهڙي حقيقت آهي جنهن جو مشاهدو روزمره زندگيءَ ۾ ٿيندو رهندو آهي ۽ اها سڀ کان وڌيڪ واقع ٿيندڙ ڪڙي حقيقت آهي. جنهن کان انسان ڄاڻي واپي منهن موڙيندو رهي ٿو. حقيقت فقط ايتري آهي ته ”جهڙي ڪرڻي تهڙي پرڻي“ يا ”جيڪو اڃ پوکيندو سڀاڻي اهوئي لڻندو“.

انسان جي مٿان ايندڙ سڀ تڪليفون ۽ مصيبتون ان جي عملن ۽ فعلن جوئي نتيجو هونديون آهن. انسان جو نفس، انسان کي برائي لاءِ اڀاري ٿو. نتيجي ۾ کمزور دل انسان منفي فعل سرانجام ڏيڻ لڳي ٿو ۽ مڪافات عمل جي قانون تحت هو دنيا جي مختلف مصيبتن، پریشانين ۽ تڪليفن ۾ اچي وڃي ٿو. ان حقيقت کي قرآن مجيد هنن لفظن ۾ بيان ڪري ٿو:

مَا أَصَابَكَ مِنْ حَسَنَةٍ فَمِنَ اللَّهِ ۚ وَمَا أَصَابَكَ مِنْ سَيِّئَةٍ فَمِنَ نَفْسِكَ ۗ وَأَرْسَلْنَاكَ لِلنَّاسِ رَسُولًا ۖ وَكَفَىٰ بِاللَّهِ شَهِيدًا ﴿٤١﴾

”جا به ڀلائي توکي پهچي سا الله جي طرفان آهي ۽ جا به برائي توکي پهچي سا تنهنجي نفس کان آهي.“ [النساء: 79]

سورت آل عمران ۾ ان حقيقت کي هيئن بيان ڪيو ويو:

أُولَٰئِكَ أَصَابَتْكُم مَّصِيبَةٌ قَدْ أَصَبْتُمْ مِثْلَهَا ۗ قُلْتُمْ أَنَّىٰ هَٰذَا ۗ قُلْ هُوَ مِنْ عِنْدِ أَنْفُسِكُمْ ۗ إِنَّ اللَّهَ عَلَىٰ كُلِّ شَيْءٍ قَدِيرٌ ﴿١٦٥﴾

”ڇا جڏهن اوهان کي مصيبت پهتي جنهن کان. ٻيئي پهچائي چڪا آهيو ته اوهان چيو ته هي ڪٿان آئي آهي؟ ڇو ته اها اوهان جي نفسن کان آهي. بيشڪ الله سڀ ڪنهن شيءِ تي قدرت رکندڙ آهي.“ [آه عمران: 165]

نفس تي ايندڙ مصيبت طئي ٿيل قانون تحت آهي

هيءَ حقيقت به ذهن ۾ رکڻ گهرجي ته دنيا ۾ نفسن تي ايندڙ مصيبتون الله ﷻ جي طئي ٿيل قانون تحت آهن. جنهن جو محرڪ صرف ۽ صرف انسان هوندو آهي. الله ﷻ ته هڪ قانون مقرر ڪري ڇڏيو آهي ته ڇڱائي ڪندڻو ته ڇڱو بدلو ملندو. برائي ڪندڻو ته برائي پلٽ پوندو. هاڻي اهو انسان جي پنهنجي وس آهي ته هو ڪهڙو ٿو رستو اختيار ڪري جيڪڏهن بچڙائيءَ جي راهه اختيار ڪئي ويندي ته بچڙن ڪمن جي بچڙن نتيجن جي تقدير مٿس اچي ڪڙڪندي ۽ تقدير تحت ان ڏوهه جي مقرر سزا اوتري ئي کيس ملندي، ان کان نه وڌيڪ نه گهٽ. ان قانون کي قرآن مجيد هنن لفظن ۾ بيان ڪري ٿو:

مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِّن قَبْلِ أَنْ نَبْرَأَهَا ۗ إِنَّ ذَٰلِكَ عَلَى اللَّهِ يَسِيرٌ ﴿١٧﴾

”ڪا مصيبت به زمين ۾ ۽ اوهانجي نفسن ۾ نٿي پهچي پر ان جي پيدا ڪرڻ کان اڳي ڪتاب ۾ لکيل آهي. بيشڪ اها ڳالهه الله وٽ آسان آهي.“ [الحديد: 22]

تنهن ڪري هي چئي سگهجي ٿو ته ڪنهن به شيءِ جي تخليق کان اڳ ان جي فعلن جي حوالي سان قانون مشيت طئي ٿي ويندو آهي. هاڻي صرف تخليق کي چونڊ ڪرڻي هوندي آهي ته اها ڪهڙي تقدير جي چونڊ ڪري ٿي. جهڙي قسم جي تقدير جو انتخاب ڪيو ويندو منتخب ڪرڻ واري کي اهي نتيجا ملندا ۽ هي به ياد رکڻ گهرجي ته الله تبارڪ و تعاليٰ جي قانون ۾ ڪنهن به قسم جي تبديلي نٿي اچي سگهي. الله تبارڪ جو فرمان آهي:

وَلَنْ تَجِدَ لِسُنَّةِ اللَّهِ تَبْدِيلًا ﴿١٧﴾

”۽ تون الله جي دستور (طبعي قوانين) ۾ ڪا به تبديليءَ (هيرا ڦير) نه ڏسندين.“ [الاحزاب: 62]

اهي فعل جيڪي نفس کي نقصان پهچائين ٿا

قرآن جي روءِ سان اهڙا فعل جيڪي نفس کي نقصان ۽ ضرر پهچائين

ٿا، انهن کي ٻن قسمن ۾ تقسيم ڪري سگهجي ٿو. پهريان اهي فعل جن سان نفس کي صرف نقصان پهچي ٿو، ٻيا اهي سمورا برا فعل جن سان نفس هلاڪ ۽ تباه ٿي وڃي ٿو. اهڙا فعل جن سان نفس کي نقصان پهچندو آهي انهن ۾ شرڪ، ڪفر، منافقت، حيات بعد الموت جو انڪار، تقليد، دنيا جي هوس، بخل، الله ﷻ جي حدن کي توڙڻ يا الله ﷻ جي نافرمانِي ڪرڻ شامل آهن ۽ اهي فعل جيڪي نفس جي هلاڪت ۽ تباهي جو سبب بڻجندا آهن، انهن ۾ حرام ۽ باطل ذريعن کان رزق حاصل ڪرڻ، پاڻ به قرآن کان پري رهڻ ۽ ٻين کي به قرآن کان روڪڻ ۽ جهاد کان نتائڻ لاءِ بهانا جوڙڻ شامل آهن. هيٺ انهن فعلن جو انفرادي تجزيو پيش ڪجي ٿو:

(1) تقليد يا اسلاف پرستي:

تقليد يا اسلاف پرستيءَ مان مراد هي آهي ته انسان پنهنجي عقل ۽ فڪر کان ڪوبه ڪم نه وٺي ۽ جيڪو ڪيس پنهنجن وڏڙن کان مليو آهي ان کي حرف آخر سمجهي ان تي عمل ڪندو رهي. بلڪل ائين، جيئن ڪنهن ڍور کي رسي وجهي ان کي ان جو مالڪ جيڏانهن ڇڪيندو آهي اهو ڍور بنا سوچڻ ۽ سمجهڻ جي ان جي ڪڍ هلاڻ لڳندو آهي. اها غلاميءَ جي سڀ کان بچڙي صورت آهي. جسماني ۽ اقتصادي غلاميءَ کان وڌي ڪري ان صورت ۾ انسان جو عقل ۽ فڪر مائوٽ (سن) ٿي ويندو آهي ۽ انسان ۽ جانور ۾ ڪوبه فرق نه رهندو آهي. مذهبي پيشوائيت جو اهو سڀ کان محبوب مشغلو هوندو آهي. بلڪ اها انهن جي مجبوري هوندي آهي. ڇو ته انهن جي روزگار جو حصول ان تي ئي منحصر هوندو آهي ۽ اهي پنهنجي روزگار تي لت ڏيڻ نه چاهيندا آهن. پوءِ سندن مريدن کي ان جي ڪهڙي ٿي قيمت ادا ڪرڻي پوي ان جي ڪنهن کي پرواهه ٿي نه آهي بلڪ شعور ٿي نه هوندو آهي. نتيجو هي ٿيندو آهي ته فرد ۽ قومون ٻئي ڇاڪيءَ جي ڏاند وانگر هڪ ئي دائري ۾ سفر ڪندا رهندا آهن. قرآن مجيد ان کي محض ظن ۽ فاسد نفساني خواهشن جي پيروي قرار ڏنو آهي.

الله ﷻ جو فرمان آهي:

إِنْ هِيَ إِلَّا أَسَاءَ سَبَّيْتُمُوهَا أَنْتُمْ وَإِبَاءُكُمْ مَا أَنْزَلَ اللَّهُ بِهَا مِنْ سُلْطٰنٍ ۗ إِنَّ

يَتَّبِعُونَ إِلَّا الظَّنَّ وَمَا تَهْوَى الْأَنْفُسُ ۚ وَلَقَدْ جَاءَهُمْ مِنْ رَبِّهِمُ الْهُدٰى ﴿٣٦﴾
 ”هي رڳا نالا آهن جي اوهان ۽ اوهان جي ابن ڏاڏن رکيا آهن، الله انهن جي لاءِ ڪا سند نازل ناهي ڪئي. اهي ماڻهو محض ظن ۽ (فاسد) نفساني خواهشن جي پيروي ڪري رهيا آهن. حالانڪ انهن وٽ انهن جي رب جي طرفان هدايت اچي چڪي.“ [النجم: 23]

ان آيت مان قطعي طور تي واضح ٿئي ٿو ته اسلاف پرستيءَ کي قرآن محض ظن ۽ فاسد نفساني خواهشن جي پيروي قرار ڏئي ٿو. ظن جو لفظ شڪ ۽ قياس جي معنيٰ ۾ استعمال ڪيو ويندو آهي. قرآن مجيد ۾ ان کي حق ۽ يقين جي مقابلي ۾ استعمال ڪيو ويو آهي. جيئن مٿين آيت مان واضح آهي ۽ قرآن مجيد ۾ لفظ ”ظنون“ قياس آرائين جي معنيٰ ۾ به استعمال ٿيل آهي. سورت البقره (آيت 78) ۾ ان کي علم جي مقابلي ۾ آندو ويو آهي. اهڙي طرح سورت النساء ۾ به ان کي علم جي مقابلي ۾ آندو ويو آهي. جتي الله ﷻ جو فرمان آهي: ”انهن کي ان بابت علم نه آهي اهي محض ظن جي پيروي ڪن ٿا“ (النساء: 157) سورت يونس ۾ ان کي حق جي مقابلي ۾ آندو ويو آهي: ”ظن، حق جي مقابلي ۾ ڪوبه فائدو نٿو ڏيئي سگهي.“ (يونس: 36)

مٿين وضاحت مان معلوم ٿيو ته ظن جو لفظ اتي استعمال ٿيندو آهي جتي صورتحال واضح ۽ يقيني نه هجي، اتي انسان ڪڏهن ان ڏانهن مائل ٿيندو آهي ۽ ڪڏهن ان کان پري ٿيندو آهي. ان لحاظ کان ٻئي پاسا ظن سدبا آهن. تنهن ڪري هي چئي سگهجي ٿو ته انهن جي وڏڙن جيڪي انهن نالن/بتن جي پوڄا پات ڪندا هئا، اهو محض انهن جو ظن هو. ان لاءِ ڪابه سند الله نازل نه ڪئي هئي. ان جي مقابلي ۾ واضح طور تي قرآن مجيد کي هدايت قرار ڏنو ويو آهي ۽ اسلاف پرستيءَ کي محض نفساني خواهشن جي پيروي قرار ڏنو ويو آهي. نفس پنهنجي منفي ڪردار ۾ صرف برن ڳالهين جو حڪم ڏيندو آهي. اهو انسان جي برن ۽ بچڙن عملن کي سهڻو ۽ سٺو بڻائي پيش ڪندو آهي. جنهن ڪري انسان تباهي جي رستي تي هلي پوندو آهي. ان بنياد تي اسلاف پرستي محض تباهيءَ جو رستو آهي. تنهن

ڪري قرآن مجيد ۾ ڪيترن ئي جڳهن تي سختيءَ سان ان کان بچڻ جو تاڪيد ڪيو ويو آهي. الله ﷻ جو فرمان آهي:

قَالَ قَدْ وَقَعَ عَلَيْكُمْ مِنْ رَبِّكُمْ رَجْسٌ وَغَضَبٌ ۖ أَتَجَادِلُونِي فِي أَسْمَاءٍ سَبَّيْتُمُوهَا أَنْتُمْ وَآبَاؤُكُمْ مَا نَزَّلَ اللَّهُ بِهَا مِنْ سُلْطَانٍ ۖ فَانظُرُوا إِلَيَّ مَعَكُمْ مِنَ الْمُنْتَظِرِينَ ﴿٧١﴾

”هود چيو ته اوهان جي پاليندڙ جي طرفان عذاب ۽ ڪاوڙ اوهان تي لازم ٿي چڪا آهن. ڇا اوهين مون سان اهڙن نالن ۾ جهڳڙو ڪريو ٿا، جن کي اوهان ۽ اوهان جي ابن ڏاڏن رکيو آهي؟ الله انهن جي ڪا به سند نه لائي آهي. پوءِ اوهين انتظار ڪريو آءُ به اوهان سان گڏ انتظار ڪندڙن مان آهيان.“ [الاعراف: 71]

اسلاف پرستيءَ جي بنيادي خامي هي آهي ته ان ۾ انسان الله ﷻ جي حڪمن جي اطاعت جي بجاءِ انسانن جي حڪمن جي اطاعت ڪرڻ لڳندو آهي. ۽ ظلم هي آهي ته اهي انسان جيڪي صديون پھريان گذري چڪا آهن، ڀورن جيان انهن جي ڪيڊ لڳڻ جو نتيجو تباهي ۽ برباديءَ کان سواءِ ڪجهه به حاصل نه ٿيندو آهي. بدقسمتيءَ سان ماڻهن جي اڪثريت ان ڳالهه جو شعور نٿي رکي. ان حقيقت کي سورت يوسف ۾ هن ريت بيان ڪيو ويو آهي:

مَا تَعْبُدُونَ مِنْ دُونِهِ إِلَّا أَسْمَاءَ سَبَّيْتُمُوهَا أَنْتُمْ وَآبَاؤُكُمْ مَا أَنْزَلَ اللَّهُ بِهَا مِنْ سُلْطَانٍ ۖ إِنْ الْحُكْمُ إِلَّا لِلَّهِ ۖ أَمَرَ أَلَّا تَعْبُدُوا إِلَّا إِيَّاهُ ۚ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ ﴿٢٥﴾

”الله کان سواءِ جن شين جي اوهين پوجا ڪيو ٿا اهي صرف نالابت (آهن، جيڪي اوهان ۽ اوهان جي وڏن رکيا آهن. الله ان جي ڪا به سند نازل ناهي ڪئي. (ياد رکو) الله کان سواءِ ڪنهن جو حڪم نه آهي. ان حڪم ڪيو آهي ته ان کان سواءِ ٻئي ڪنهن جي بندگي نه ڪيو اهوئي سڌو دين آهي. پر گهڻا ماڻهو نٿا ڄاڻن.“

[يوسف: 40]

اسلاف پرستي نري غفلت آهي. ان مسلڪ ۾ جيئن ته عقل ۽ فڪر سوچ وڃي ۽ سمجهه ۽ استدلال جهڙا لفظ بي معنيٰ ۽ بي وقعت ٿي ويندا آهن. انسان پنهنجي سوچ ۽ سمجهه جي صلاحيت جو استعمال ڇڏي ڏيندو آهي. تنهن ڪري خدائي مشييت جي طئي ٿيل قانون مطابق ڪين سوچڻ ۽ سمجهڻ جي صلاحيت کان ٽي عاري ٿي ويندو آهي. ان حوالي سان تقدير جي فاضيءَ جو ازل کان هي حڪم آهي:

إِنَّ الَّذِينَ كَفَرُوا سَوَاءٌ عَلَيْهِمْ ءَأَنْذَرْتَهُمْ أَمْ لَمْ تُنذِرْهُمْ لَا يُؤْمِنُونَ ﴿٦٧﴾ خَتَمَ اللَّهُ عَلَى قُلُوبِهِمْ وَعَلَى سَمْعِهِمْ ۖ وَعَلَى أَبْصَارِهِمْ غِشَاوَةٌ ۖ وَلَهُمْ عَذَابٌ عَظِيمٌ ﴿٦٨﴾

”بيشڪ جن ڪفر ڪيو تن لاءِ تنهنجو انهن کي ڏيکارڻ يا نه ڏيکارڻ هڪ جهڙو آهي. اهي ايمان نه آڻيندا. الله سندن دلين تي ۽ سندن ڪنن تي مهر هنئي آهي ۽ سندن اکين تي پردو آهي ۽ انهن لاءِ وڏو عذاب آهي.“ [البقره: 6-7]

اهڙي قسم جي ماڻهن لاءِ واپسيءَ جا به سڀ رستا بند ڪيا ويندا آهن. اهڙن ماڻهن بابت ئي الله ﷻ جو فرمان آهي:

صُمُّ بُكْمٌ عُيٌّ فَهُمْ لَا يَرْجِعُونَ ﴿١٨﴾

”(اهي) ٻوڙا آهن، گونگا آهن، انڌا آهن. (ڪڏهن به هدايت جي طرف) موٽي نه ٿا سگهن.“ [البقره: 18]

سورت يس ۾ ان حقيقت جو ورجاءُ هن ريت ڪيو ويو آهي:

تَنْزِيلَ الْعَزِيزِ الرَّحِيمِ ﴿١﴾ لِيُنذِرَ قَوْمًا مَّا أُنذِرَ آبَاؤُهُمْ فَهُمْ غٰفِلُونَ ﴿٢﴾ لَقَدْ حَقَّ الْقَوْلُ عَلَىٰ أَكْثَرِهِمْ فَهُمْ لَا يُؤْمِنُونَ ﴿٣﴾ إِنَّا جَعَلْنَا فِي أَعْنَاقِهِمْ أَغْلًا فهِمْ إِلَىٰ الْأَذْقَانِ فَهُمْ مُّقْمَحُونَ ﴿٤﴾ وَجَعَلْنَا مِنْ بَيْنِ أَيْدِيهِمْ سَدًّا ۖ وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ ﴿٥﴾ وَسَوَاءٌ عَلَيْهِمْ ءَأَنْذَرْتَهُمْ أَمْ لَمْ تُنذِرْهُمْ لَا يُؤْمِنُونَ ﴿٦﴾

”هي قرآن) نهايت رحم واري نازل ڪيو آهي. هن لاءِ ته تون اهڙي قوم کي ڏيکارين جن جي ابن ڏاڏن کي نه ڏيکاريو ويو آهي. تنهن ڪري اهي بي خبر آهن. بيشڪ انهن مان گهڻن تي (عذاب جو)

قول ثابت ٿي چڪو آهي. تنهن ڪري اهي ايمان نه آڻيندا. بيشڪ اسان سندن ڳچين ۾ طوق وڌا آهن. پوءِ اهي کاڌين تائين (پيل) اٿن. پوءِ اهي (جڙت) ڳاتي تنگيل آهن ۽ اسان هڪ آڙ سندن اڳيان ۽ هڪ آڙ سندن پويان ڪئي آهي. پوءِ اسان کين ڏيکيو آهي، تنهن ڪري اهي نه ڏسندا ۽ اي پيغمبر! انهن لاءِ (هيءَ ڳالهه) هڪ جهڙي آهي ته تون کين ڏيکارين يا نه ڏيکارين ايمان نه آڻيندا. [يس: 10-5]

بين لفظن ۾ هيئن چئجي ته اهي ظاهري اکين جا انڌا نه هوندا آهن. بلڪ دل جا انڌا هوندا آهن. کين ڪنهن به قسم جي بصيرت نه هوندي آهي. الله ﷻ جو فرمان آهي:

فَانهَا لَا تَعَى الْأَبْصَارُ وَلَكِنْ تَعَى الْقُلُوبَ الَّتِي فِي الصُّدُورِ ﴿٦١﴾

”اصل ڳالهه هي آهي ته ظاهري اکيون انڌيون نه ٿيون ٿين پر دليون جيڪي سينن ۾ آهن سي انڌيون ٿين ٿيون.“ [الحج: 46]

ان جو سبب هي آهي ته ”اسلاف پرستي نفس جي منفي خواهشن مان هڪ آهي.“ (نجم: 23) ۽ جڏهن انسان نفساني خواهشن کي پنهنجو معبود بڻائي ڇڏيندو آهي ته اهو جاڙ ۽ سمجهه هوندي به گمراه ٿيندو آهي. ان صورت ۾ الله ﷻ ان جي دل تي مهر هڻي ڇڏيندو آهي ۽ ان کان سوچڻ سمجهڻ جي صلاحيت کسي ڇڏيندو آهي. الله ﷻ جو فرمان آهي:

أَفَرَأَيْتَ مَنْ اتَّخَذَ إِلَهَهُ هَوَاهُ وَأَضَلَّهُ اللَّهُ عَلَى عِلْمٍ وَخَتَمَ عَلَى سَمْعِهِ وَقَلْبِهِ وَجَعَلَ عَلَى بَصَرِهِ غِشَاوَةً فَمَنْ يَهْدِيهِ مِنْ بَعْدِ اللَّهِ أَفَلَا تَذَكَّرُونَ ﴿٣٦﴾

”اي پيغمبر! ڇا تون ان کي ڏٺو جنهن پنهنجي خواهشن کي پنهنجو معبود بڻايو ۽ ان کي سمجهه هوندي به الله گمراه ڪيو ۽ سندس ڪنن تي ۽ سندس دل تي مهر هنيائين ۽ سندس اکين تي پردو وڌائين. پوءِ ڪير ان کي الله کانسواءِ هدايت تي آڻي سگهي ٿو؟ اوهين ان مان نصيحت نٿا حاصل ڪريو؟“ [الباقه: 23]

ان بنياد تي هي چئي سگهجي ٿو ته قرآن جي روءِ سان اسلاف پرستي نفس جي برين خواهشن جي تسڪين آهي ۽ ان راهه کي اختيار ڪرڻ محض نفساني خواهشن جي تڪميل آهي. جنهن ڪري الله ﷻ عقل ۽ فهم جون سڀ صلاحيتون کسي ڇڏيندو آهي ۽ انسان حيواني سطح تي اچي ويندو آهي. بلڪ ان کان به ڪمتر ۽ اها راهه رڳو تباهيءَ جي راهه آهي.

أَذَلَّكَ خَيْرٌ لِّزَلَّاتٍ أَمْ شَجَرَةَ الزُّقُومِ ﴿٢٦﴾ إِنَّا جَعَلْنَاهَا فِتْنَةً لِلطَّالِبِينَ ﴿٢٧﴾ إِنَّهَا شَجَرَةٌ تَخْرُجُ فِي أَصْلِ الْجَحِيمِ ﴿٢٨﴾ طَلْعُهَا كَأَنَّهُ رَعُوسُ الشَّيْطَانِ ﴿٢٩﴾ فَإِنَّهُمْ لَأَكَلُونَ مِنْهَا فَمَا لَمْ يَنْبُتْ مِنْهَا الْبُطُونَ ﴿٣٠﴾ ثُمَّ إِنَّ لَهُمْ عَلَيْهَا لَشَوْبًا مِّنْ حَبِيمٍ ﴿٣١﴾ ثُمَّ إِنَّ مَرْجِعَهُمْ لَإِلَى الْجَحِيمِ ﴿٣٢﴾ إِنَّهُمْ أَلْفَوْا آبَاءَهُمْ صَالِينَ ﴿٣٣﴾ فَهُمْ عَلَىٰ آثَرِهِمْ يُهْرَعُونَ ﴿٣٤﴾ وَلَقَدْ ضَلَّ قَبْلَهُمْ أَكْثَرُ الْأُولِينَ ﴿٣٥﴾

”ڇا اها مهماني پلي آهي يا ٿوهر جو وڙ؟ بيشڪ اسان ان کي ظالمن لاءِ هڪ عذاب مقرر ڪيو آهي. اهو هڪ وڙ آهي. جيڪو جهنم جي تري مان نڪري ٿو، ان جو ڦر ائين آهن جيئن شيطانن جا مٿا. اهي ان مان کائيندا ۽ ان مان ئي پيئن کي پريندا. ان سان گڏ انهن کي گرم پاڻي ملائي ڏنو ويندو. پوءِ انهن کي دوزخ جي طرف موٽايو ويندو. انهن پنهنجن ابن ڏاڏن کي گمراه لڏو. پوءِ هي به انهن جي نشانين تي ڊوڙندا وڃن ٿا. انهن کان اڳ گهڻا پهريان ماڻهو به گمراه ٿيا آهن.“ [الصافات: 62-71]

هنن آيتن سڳورين جو ٿت هي آهي ته اسلاف پرستي يا بنا ڪنهن سوچڻ ۽ سمجهڻ جي ابن ڏاڏن جي بيروي ڪرڻ جو انجام رڳو ۽ رڳو جهنم جي باهه آهي.

(2) دنياوي زندگيءَ جي هوس:

اهو محرڪ جنهن ڪري انسانن جي هڪ وڏي اڪثريت پنهنجي نفس کي تباهيءَ جي ڪن ۾ وجهي ڇڏيندي آهي، اهو دنياوي زندگيءَ جي هوس ۽ نفساني خواهشن جي تڪميل جي هوس هوندي آهي.

(3) بخل:

بخل جو مادو (ب.خ.ل) آهي. ان جي معنيٰ آهي، پنهنجين اهڙين شين کي روڪي رکڻ جن کي روڪڻ نه گهرجي ۽ ٻين کي به ان قسم جي ترغيب ڏيڻ ان ۾ شامل آهي. ٻين لفظن ۾ جيڪڏهن ڪو شخص ڪنهن شئي جو مالڪ هجي ۽ ٻين کي ان جي ضرورت پيش اچي ته ان جو مالڪ اها شئي ضرور تمندن کي نه ڏي ۽ ٻين کي به اهڙي قسم جي تلقين ڪري ته ان کي بخل چيو ويندو آهي. قرآن مجيد ۾ آهي:

الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ وَيَكْتُمُونَ مَا آتَاهُمُ اللَّهُ مِنْ فَضْلِهِ ۗ وَأَعْتَدْنَا لِلْكَافِرِينَ عَذَابًا مُّهِينًا ﴿٣٤﴾

”جيڪي بخل ڪن ٿا ۽ ماڻهن کي بخل ڪرڻ جو حڪم ڪن ٿا ۽ الله پنهنجي فضل مان جيڪي ڪين ڏنو آهي سولڪائين ٿا ۽ اسان ڪافرن لاءِ خوار ڪندڙ عذاب تيار ڪري رکيو آهي.“ [النساء: 37]

قرآن جي روءِ سان جيڪو ماڻهو به ان قسم جي طرز عمل جو مظاهرو ڪندو ان جي جڳهه جهنم آهي. جيئن متين آيت مان معلوم ٿيو. ان هوندي به هي ذهن ۾ رکڻ گهرجي ته اهڙي قسم جي طرز عمل جو مظاهرو سندس لاءِ به شديد نقصان جو سبب آهي. الله ﷻ جو فرمان آهي:

هَاتَتْهُمُ هَوْلًا ۗ لَئِن لَّمْ يَنْفِقُوا فِي سَبِيلِ اللَّهِ ۖ فَبِئْسَ مَا يَكْسِبُونَ ۗ وَمَنْ يَبْخُلْ فَإِنَّمَا يَبْخُلْ عَنِ نَفْسِهِ ۗ وَاللَّهُ الْغَنِيُّ ۗ وَأَنْتُمْ الْفُقَرَاءُ ۗ وَإِنْ تَتَوَلَّوْا يَسْتَبَدِلْ قَوْمًا غَيْرَكُمْ ۗ ثُمَّ لَا يَكُونُوا أَمْثَلَكُمْ ﴿٣٥﴾

”اوهين ته اهڙا آهيو جو اوهان کي سڏيو ٿو وڃي ته الله جي رستي ۾ خرچ ڪريو پوءِ اوهان مان ڪي بخل ڪن ٿا. هوڏانهن جيڪو بخل ڪري ٿو سو رڳو پاڻ سان بخل ڪري ٿو. ۽ الله بي پرواهه آهي ۽ اوهين محتاج آهيو ۽ جيڪڏهن اوهين منهن موڙيندو ته اوهان کان سواءِ ٻي قوم کي اوهان جي جاءِ تي آڻيندو پوءِ هو اوهان جهڙا

(تنگدل) نه هوندا.“ [محمد: 38]

هن آيت سڳوريءَ مان هي واضح ٿئي ٿو ته جيڪڏهن انسان بخل کان ڪم وٺي ٿو ته اهو پنهنجي ئي نفس کي پاڻ نقصان پهچائي ٿو. جيئن اڳتي نفس کي تقويت پهچائڻ وارن عنصرن جي بحث ۾ اسان ڏسنداسين ته قرآن جي روءِ سان الله تعاليٰ جي راهه ۾ خرچ ڪرڻ سان نفس کي تقويت ملندي آهي ۽ بخل نفس کي ڪمزور ڪري ڇڏيندو آهي ۽ جيتري قدر نفس ضعيف ۽ ڪمزور ٿيندو انسان دنياوي ۽ اخروي لحاظ سان اوتروي نقصان ۽ خساري ۾ پوندو. ان لحاظ کان قرآن مجيد بنيادي اصول هي ٻڌايو آهي:

وَمَنْ يُؤَقِّ شَخَّ نَفْسِهِ فَأُولَٰئِكَ هُمُ الْفٰئِدُونَ ﴿٩﴾

”جيڪي ماڻهو نفس کي بخل کان بچائن ٿا، اهي ئي فلاح حاصل ڪندا.“ [الحشر: 9]

تنهن ڪري بخل، پوءِ ان جي ڪهڙي به صورت هجي، اها بهرحال نفس لاءِ نقصانڪار آهي. ڇاڪاڻ ته اهو نفس جي نشوونما ۽ ترقيءَ جي راهه ۾ رڪاوٽ آهي.

(4) طاقت هوندي هجرت نه ڪرڻ، نفس تي ظلم آهي:

اهڙا ماڻهو جيڪي اهڙي ڪنهن جڳهه تي رهندا هجن، جتي هو نامناسب حالتن جو شڪار هجن، جتي اسلامي تعليمات تي عمل ڪرڻ ڏکيو هجي ۽ اتي رهڻ ۾ ڪافرن جي حوصله افزائي ٿيندي هجي ۽ اهي ماڻهو هجرت جي استطاعت هوندي به هجرت نه ڪن ته انهن جو اهو عمل نفس تي ظلم آهي. ان بابت الله ﷻ جو فرمان آهي:

إِنَّ الَّذِينَ تَوَفَّيْتُمْ الْمَالِيكَ ظَالِمًا ۖ أَنْفُسَهُمْ قَالُوا فِيمَ كُنْتُمْ ۖ قَالُوا كُنَّا مُسْتَضْعَفِينَ فِي الْأَرْضِ ۗ قَالُوا أَلَمْ تَكُنْ أَرْضَ اللَّهِ وَاسِعَةً فَتُهَاجِرُوا إِلَّا الْمُسْتَضْعَفِينَ مِنْ فِيهَا ۗ فَأُولَٰئِكَ مَا لَهُمْ جَهَنَّمَ ۗ وَسَاءَتْ مَصِيرًا ﴿٣٦﴾
الرِّجَالِ وَالنِّسَاءِ وَالْوِلْدَانَ لَا يَسْتَطِيعُونَ حِيلَةً وَلَا يَهْتَدُونَ سَبِيلًا ﴿٣٧﴾
فَأُولَٰئِكَ عَسَى اللَّهُ أَنْ يَغْفُرَ لَهُمْ ۗ وَكَانَ اللَّهُ عَفُوًّا غَفُورًا ﴿٣٨﴾

”اهي ماڻهو جيڪي پنهنجن نفسن تي ظلم ڪن ٿا، جڏهن ملائڪ انهن کي موت ڏيڻ لڳندا آهن ته انهن کان پڇندا آهن ته

اوهان ڪهڙي حالت ۾ هئو؟ اهي چوندا آهن ته اسان ملڪ ۾ عاجز هئاسون. ملائڪ چوندا آهن ته ڇا الله جي زمين ڪشادي نه هئي جو لڏي اتي اچو ها؟ پوءِ انهن جو نڪاڻو دوزخ آهي ۽ اها بچڙي جاءِ آهي.“ (النساء: 99-97)

(5) الله ﷻ جون حدون اورانگهڙ، نفس لاءِ تباھي آهي:

الله ﷻ پنهنجي مشييت سان انسانن لاءِ ڪجهه حدن جو تعين ڪري ڇڏيو آهي. جن کي ”حدود الله“ چئجي ٿو. الله ﷻ جي طرفان انسانن کان هڪ مطالبو هي به آهي ته انسان الله ﷻ جي طرفان مقرر ڪيل حدن ۾ رهي ۽ انهن کان ٻاهر نه نڪري. جيڪي انسان انهن حدن جي لتاڙ ڪن ٿا اهي پنهنجي نفس کي ئي خساري ۾ وجهن ٿا. ٻئي ڪنهن جو ڪجهه به نٿا بگاڙين. قرآن مجيد ان حقيقت کي هن ريت بيان فرمايو آهي:

هُوَ الَّذِي يُسَيِّرُكُمْ فِي الْبَرِّ وَالْبَحْرِ حَتَّىٰ إِذَا كُنْتُمْ فِي الْفُلِكِ وَجَرِينِ بِهِم بِرِيحٍ طَيِّبَةٍ وَفَرِحُوا بِهَا جَاءَتْهَا رِيحٌ عَاصِفٌ وَجَاءَهُمُ الْمَوْجُ مِنْ كُلِّ مَكَانٍ وَظَنُّوا أَنَّهُمْ أُحِيطَ بِهِمْ دَعَوُا اللَّهَ مُخْلِصِينَ لَهُ الدِّينَ لَئِنِ أَنْجَيْتَنَا مِنْ هَذِهِ لَنَكُونَنَّ مِنَ الْفَالِقِينَ إِذْ هُمْ يُدْعَوْنَ فِي الْأَرْضِ بِغَيْرِ الْحَقِّ بِآيَاتِهَا النَّاسِ إِنَّمَا الشَّاكِرِينَ ﴿٣٧﴾
بَعِيَّتُمْ عَلَىٰ أَنْفُسِكُمْ مَتَاعَ الْحَيَاةِ الدُّنْيَا ثُمَّ إِلَيْنَا مَرْجِعُكُمْ فَنُنَبِّئُكُمْ بِمَا كُنْتُمْ تَعْمَلُونَ ﴿٣٨﴾

”هو اهو آهي جو اوهان کي خشڪيءَ ۽ درياءَ تي گهمائي ٿو. ايتري تائين جو جڏهن اوهين ٻيڙيءَ ۾ هجو ٿا ۽ اهي سٺائي واءِ سان ماڻهن کي وٺي هلن ٿيون ۽ اهي ان سان خوش ٿين ٿا ته (اوچتو) ٻيڙين تي سخت هوا اچي وڃي ٿي ۽ جتان ڪٿان مٿن موج اچي ٿي ۽ خيال ڪندا آهن ته کين گهيرو ڪيو ويو آهي. (پوءِ) الله کي سڏيندا آهن ان جي لاءِ عبادت کي خالص ڪري (غير الله کي وساري) ته جيڪڏهن تو اسان کي هن کان بچايو ته ضرور اسين شڪر ڪندڙن مان ٿينداسون. پوءِ جڏهن کين بچائي ٿو ته اتي جو اتي زمين ۾ ناحق سرڪشي ڪندا آهن. اي انسانو! توهان جو

حدن کان لنگهڙ جو وبال اوهان جي نفسن تي ئي هوندو. توهان دنيا جي زندگيءَ مان نفعو حاصل ڪري وٺو اوهان کي اسان ڏانهن ئي موٽڻو آهي. ان وقت اوهان کي پتو پئجي ويندو جيڪي اوهين ڪندا هئو.“ (يونس: 22-23)

هنن آيتن سڳورين ۾ الله ﷻ انسانن جي هڪ خاص گروهه جي طرز عمل جي وضاحت ڪئي آهي. هي اهو گروهه آهي جيڪو زمين ۾ صرف فساد نڪيڙي ٿو ۽ جڏهن اهڙن ماڻهن جي مٿان (مڪافات عمل جي قانون تحت) ڪا مصيبت اچي ڪڙڪي ٿي ته هو دل جي عاجزيءَ سان الله تعاليٰ کي ياد ڪرڻ شروع ڪري ڏين ٿا ۽ جڏهن الله ﷻ (انهن جي حال تي رحم ڪائي) انهن کي ان مصيبت مان بچائي ٿو ته هو ساڳيوئي فساد في الارض شروع ڪري ڏين ٿا. قرآن مٿي ڄاڻايل آيت ۾ انهن لاءِ ”بغبيڪم“ جو لفظ استعمال ڪيو آهي. جنهن جو مادو (ب.غ.ي) آهي جنهن جي معنيٰ آهي. وڃڻاڻپ کان اڳتي وڌڻ جي خواهش پوءِ عملي طور تي ائين ڪري سگهجي يا نه ان جي بنيادي معنيٰ ڪنهن شئي جي گهر ڪرڻ يا بگڙجڻ آهي. قرآن مجيد ۾ ان کي ڪيترن ئي هنڌن تي انهيءَ معنيٰ ۾ استعمال ڪيو ويو آهي. مثال طور بغبي عليه (حج-60) ”جنهن تي زيادتي ٿي هجي.“ فبغبي عليهم (قصص-76) اهو (قارون) مٿن زيادتي ڪندو هو.“ ابتغاء الفتنة (آل عمران-6) ”فنتي پيدا ڪرڻ جي انتهائي خواهش.“ سورة مريم ۾ بغبيءَ جو لفظ حدون توڙيندڙن لاءِ استعمال ڪيو ويو آهي. سورة بقره ۾ حرام قرار ڏنل کاڌي پيئي جي شين جي ذڪر کانپوءِ استثناء طور تي اهي شيون انهن ماڻهن لاءِ حلال قرار ڏنيون ويون آهن جيڪي بڪ وگهي مري رهيا هجن. اتي بيان ڪيو ويو آهي ته اهڙن ماڻهن جو ارادو حدون توڙڻ جو نه هجي.

فَمَنْ أَضْطَرُّهُ غَيْرَ بِإِغْوٍ وَلَا عَادٍ فَلَا إِثْمَ عَلَيْهِ ٥

”پوءِ جيڪو لاچار ٿئي پر نافرمان ڪندڙ نه هجي ۽ نه ڪي حد کان لنگهندڙ هجي.“ (البقره-173)

مٿين وضاحتن مان پتو ٿيو ته الله ﷻ جي مقرر ڪيل حدن کان تجاوزو

ڪرڻ يا الله تعاليٰ جي حدن کي توڙڻ نفس جي لاءِ خسارو آهي. قرآن مجيد ۾ ڪيترين ئي جڳهن تي خدائي حڪمن جي بيان کان پوءِ چيو ويو آهي ته هي الله تعاليٰ جون حدون آهن انهن کان اڳتي وڌڻ جي ڪوشش نه ڪريو. تنهن ڪري خدائي حڪمن جي پيچڪڙي جو مطلب آهي الله تعاليٰ جي حدن کي توڙڻ ۽ ان جو نتيجو نفس جي خساري کان سواءِ ڪجهه به نه آهي.

(6) نفس جي خيانت:

نفس جي خيانت جو اصطلاح قرآن مجيد ۾ ٻن جڳهن (نساء 107 ۽ بقره 187) تي استعمال ڪيو ويو آهي. خيانت جو مادو آهي. (خ.ون) ان جي بنيادي معنيٰ آهي ڪنهن شيءِ کي گهٽ ڪري ڇڏڻ، اها امانت جو ضد آهي. ان جو اطلاق نفاق، بي وفائي ۽ دين جي معاملي ۾ مخالفت ڪرڻ تي به ٿيندو آهي. ان کان سواءِ ذميداري نه نڀائڻ ۽ وعدي توڙڻ جي معنيٰ ۾ به استعمال ٿيندو آهي. ڪمزوري، اعتماد ۽ ڀروسو وڃائڻ به ان جي معنيٰ ۾ شامل آهن. ان حوالي سان قرآن مجيد ۾ الله ﷻ جو فرمان آهي:

أَحِلَّ لَكُمْ لَيْلَةَ الصِّيَامِ الرَّفَثُ إِلَىٰ نِسَائِكُمْ ۚ هُنَّ لِبَاسٍ لَّكُمْ وَأَنْتُمْ لِبَاسٍ لَّهُنَّ ۗ عَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ ۚ فَالَّذِينَ بَآثَرُواهُنَّ وَأَبْتَغُوا مَا كَتَبَ اللَّهُ لَكُمْ ۖ

”روزي جي رات ۾ پنهنجين زالن سان ملڻ اوهان لاءِ حلال ڪيو ويو آهي. اهي اوهان جي پوشاڪ آهن ۽ اوهين انهن جي پوشاڪ آهيو. الله ڄاتو ته اوهين پاڻ سان خيانت ڪندا هيو پوءِ اوهان تي مهرباني ڪيائين ۽ اوهان کي معاف ڪيائين. سو هاڻي انهن سان ملندا رهو ۽ جيڪي الله اوهان لاءِ لکيو تنهن جي طلب ڪريو.“

[البقره: 187]

رمضان المبارڪ جي راتين ۾ جنسي ميلاپ کان بلڪل ڪنارو ڪرڻ هڪ مخصوص تناظر ۾ جنس جي فطري حق جي ذميداري نه نڀائڻ آهي. تنهن ڪري هي چئي سگهجي ٿو ته هن آيت سڳوريءَ ۾ نفس ۾ خيانت کان مراد فطري جذبن جي حوالي سان لاڳو ٿيندڙ ذميواريون نه نڀائڻ

آهن. جنهن کان هن آيت جي ذريعي روڪيو ويو آهي ۽ مسلمانن کي رمضان جي راتين ۾ پنهنجين گهر وارين سان جنسي ميلاپ جي اجازت ڏني ڪري نفس جي خيانت جي ان راهه کي بند ڪيو ويو آهي. يقيناً الله ﷻ پنهنجن نفسن ۾ خيانت ڪرڻ وارن کي پسند نٿو ڪري ان حقيقت جو اظهار سورت النساءِ ۾ هن ريت ڪيو ويو آهي:

وَلَا تُجَادِلْ عَنِ الَّذِينَ يَخْتَانُونَ أَنْفُسَهُمْ ۗ إِنَّ اللَّهَ لَا يُحِبُّ مَنْ كَانَ خَوَّانًا أَثِيمًا ۖ

”۽ انهن جي طرفان جهڳڙو نه ڪر جيڪي پنهنجن نفسن سان خيانت ڪن ٿا. بيشڪ الله ان کي پسند نه ٿو ڪري جيڪو خيانت ڪندڙ گناهگار آهي.“ [النساء: 107]

نفس جي خيانت ڪرڻ وارن مان مراد ڪهڙا ماڻهو آهن؟ ان جي وضاحت اڳين آيت ۾ ڪئي وئي ته اهي منافق جيڪي پاڻ سڳورن ﷻ جي سامهون ته اطاعت ۽ فرمانبرداريءَ جون ڳالهيون ڪن ٿا پر ڀر پٺ رات جواوهان جي خلاف مشورو ڏين ٿا ۽ سازشون ڪندڙن سان گڏ سازشيون ٺاهين ٿا. اهڙن ماڻهن بابت الله ﷻ جو فرمان آهي:

يَسْتَخْفُونَ مِنَ النَّاسِ وَلَا يَسْتَخْفُونَ مِنَ اللَّهِ وَهُوَ مَعَهُمْ إِذْ يُبَيِّنُونَ مَا لَا يَرْضَىٰ مِنَ الْقَوْلِ ۗ وَكَانَ اللَّهُ بِمَا يَعْمَلُونَ مُحِيطًا ۖ

”اهي ماڻهن کان لڪائن ٿا ۽ الله کان نٿا لڪائن. هوڏانهن هون انهن سان گڏ آهي جنهن وقت اهي رات جو ان ڳالهه جون صلاحون ڪن ٿا جنهن کي الله پسند نٿو ڪري ۽ جيڪي اهي ڪن ٿا تنهن کي الله گهڻو ڪندڙ آهي.“ [النساء: 108]

تنهن ڪري هنن آيتن مان اڻ سڌيءَ طرح هي نتيجو نڪري ٿو ته منافقت نفس جي خيانت آهي. منافق بنيادي طور تي ٻه رخي پاليسيءَ تي هلندو آهي. هو بظاهر مسلمانن سان مليل هوندو آهي، پر اندروني طور تي هو مسلمانن جي خلاف سازش ۾ مصروف هوندو آهي، پنهنجي ان طرز عمل سان هو دين سان بي وفائي ڪندو آهي ۽ مسلمانن جي اعتماد کي مجروح ڪندو آهي. ان حوالي سان هو پنهنجي نفس جي خيانت جو مرتڪب

ٿيندو آهي ۽ اهڙو طرز عمل ظاهر آهي ته ان جي لاءِ تباهيءَ جو سبب بڻبو آهي. اهو ئي سبب آهي جو الله ﷻ اهڙن ماڻهن کي خائن ۽ اڻڀير (گنهگار) قرار ڏنو آهي ۽ انهن کان پنهنجي بيزاريءَ جو اعلان ڪيو آهي.

نفس جي هلاڪت

ان کان پهريان جو نفس جي هلاڪت تي بحث ڪجي. پهريان لفظ ”هلاڪ“ جي معنيٰ جو تعين ضروري آهي. لفظ هلاڪ جو مادو (ه.ل.ڪ) آهي. جنهن جي بنيادي معنيٰ آهي تنڻ، ڪري پوڻ ۽ مري وڃڻ. ان کانسواءِ هي لفظ عذاب، فقر ۽ خوف جي معنيٰ ۾ به استعمال ٿيندو آهي ۽ ان کانسواءِ ان کي اهڙين شين لاءِ به استعمال ڪيو ويندو آهي جيڪي آخرڪار تباهيءَ جي طرف وٺي وڃن ۽ هلاڪت جي معنيٰ طاقت جو گهٽجڻ به آهي. سورت الحاقه ۾ ان کي حڪومت جي ڪسجڻ جي معنيٰ ۾ پڻ استعمال ڪيو ويو آهي. ارشاد رباني آهي:

هَلَاكَ عَنِّي سُلْطَانِيَّةٌ ﴿٢٩﴾

”مون کان منهنجي بادشاهي ڪسجي وئي.“ (الحاقه: 29)

مٿن وضاحتن مان اهو واضح آهي ته هلاڪ ٿيڻ جي معنيٰ رڳو موت ناهي پر اهو ضعف، تنڻ، ضايع ٿيڻ ۽ اهڙن ڪمن لاءِ پڻ استعمال ڪري سگهجي ٿو جن جو انجام رڳو تباهي هجي. ان پسمنظر ۾ نفس جي هلاڪت مان مراد نفس جي موت کانسواءِ ان جو ڪمزور ٿيڻ، ضايع ٿيڻ ۽ سگهه جو گهٽجڻ ٿيندي. قرآن مجيد ۾ اهو اصطلاح ٻن حوالن سان استعمال ٿيل آهي. پهريون ٽن مخصوص بچڙن عملن جي ڪري نفس جي هلاڪت جي حوالي سان، ٻيو شرڪ ۽ ٻين گناهن جي نتيجي ۾ نفس جي مصنوعي ٽڪر جي خاتمي لاءِ، انهن ٻنهي حوالن سان ان جي وضاحت پيش ڪجي ٿي.

اهي ڪم جيڪي نفس جي هلاڪت جو سبب بڻجن ٿا

قرآن جي روئ سان ٿي اهڙا بچڙا عمل آهن جيڪي نفس جي تباهيءَ

جو سبب بڻجن ٿا. اهي ئي فعل هي آهن: ٻين جو مال ناحق طريقي سان کائڻ، قرآن کان پاڻ به پري رهڻ ۽ ٻين کي به پري ڪرڻ ۽ جهاد مان فرار ٿيڻ لاءِ حيله سازي ڪرڻ ۽ بهانا ڳولڻ. هتي هر هڪ جي مختصر وضاحت پيش ڪجي ٿي.

(الف) ٻين جو مال ناحق طريقي سان کائڻ:

ٻين ماڻهن جو مال ناحق ۽ ناجائز طريقي سان کائڻ سان انساني نفس هلاڪ ٿي ويندو آهي. الله ﷻ جو فرمان آهي:

يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً
عَنْ تَرَاضٍ مِّنْكُمْ ۚ وَلَا تَقْتُلُوا أَنْفُسَكُمْ ۗ إِنَّ اللَّهَ كَانَ بِكُمْ رَحِيمًا ﴿٢٩﴾

”اي ايمان وارو! اوهين پاڻ ۾ هڪ ٻئي جا مال ناحق نه کائو مگر جنهن وقت (اها ڏي وٺ) اوهان جي رضامندي سان واپار هجي (ته) ڀلي کائو ۽ پاڻ کي قتل نه ڪريو. بيشڪ الله اوهان تي مهربان آهي.“ [النساء: 29]

هتي ناحق طريقي مان مراد مال جي حصول جا اهي سڀ طريقا آهن، جن کي قرآن مجيد ناجائز قرار ڏنو آهي ۽ قرآن مجيد ۾ حصول مال يا رزق جو ذريعو فقط ۽ فقط محنت آهي. تنهن ڪري رزق جا اهي سمورا ذريعا جيڪي محنت کان سواءِ حاصل ٿين ٿا قرآن جي روئ سان جائز نه آهن. ان ۾ اجاره، مضاربه ۽ مزارعه سڀ شامل آهن. تنهن ڪري اهو مال يا رزق جيڪو انساني محنت جو نتيجو نه هجي، باطل آهي.

ٻئي طرف مال جي حصول جو اهو طريقو جيڪو عام معاهدي جي قانون جي خلاف ورزيءَ تي ٻڌل هجي اهو به باطل مال ۾ شامل آهي. ان ۾ ڌوڪو، غلط بياني، ناجائز دٻاءُ ۽ معاهدي جي ڀڃڪڙي ڪري مال حاصل ڪرڻ ۽ نابالغ سان معاهدو ڪرڻ سڀ شامل آهن ۽ اهڙي قسم جو مال نفس جي هلاڪت جو سبب بڻبو آهي.

(ب) قرآن کان پاڻ به پري رهڻ ۽ ٻين کي به پري ڪرڻ:

قرآن جي روئ سان، قرآن کان پري رهڻ ۽ ماڻهن کي قرآن مجيد جي

ويجهو اچڙ کان روڪڻ، اهڙا فعل آهن جنهن جو نتيجو نفس جي هلاڪت آهي. الله ﷻ جو فرمان آهي:

وَهُمْ يَنْهَوْنَ عَنْهُ وَيَنْهَوْنَ عَنْهُ ۚ وَإِنْ يُهْلِكُونَ إِلَّا أَنْفُسَهُمْ وَمَا يَشْعُرُونَ ﴿٢٦﴾
 ”اهي ان (قرآن) کان (پين کي) روڪن ٿا ۽ پاڻ به پري رهن ٿا. (ان سان) هو پنهنجن نفسن کي ٿي هلاڪ ڪن ٿا ۽ ان جو شعور به نٿا رکن.“ [الانعام: 26]

اهي ماڻهو جيڪي پنهنجي بدنصيبِيءَ جي ڪري قرآن مجيد کان پري رهن ٿا ۽ پين کي به هدايت جي راهه کان شعوري يا لاشعوري طور تي روڪڻ جي ڪوشش ڪن ٿا، اهي به پنهنجي نفس کي تباهي ۽ هلاڪت ۾ وجهن ٿا. ان جو سبب هي آهي ته هدايت جو ذريعو صرف قرآن ئي آهي. قرآني تعليمات مان ئي نفس جي ترقي ٿئي ٿي ۽ ان جو توازن مستحڪم ۽ مضبوط ٿئي ٿو. انساني عقل ۾ اها صلاحيت ئي نه رکي وڃي آهي ته هو بنا قرآني هدايت ۽ فلاح جو رستو مقرر ڪرڻ ته پري رهيو ان کي ڳولي هٿ به ڪري سگهي. تنهن ڪري قرآن کان پري رهڻ نفس جي هلاڪت جو ذريعو ۽ سبب آهي.

(ج) جهاد کان پڇڻ لاءِ بهانا ڳولڻ:

جهاد پوءِ اهو مال جي ذريعي هجي يا جان جي ذريعي قرآن حڪيم ۾ ان تي گهڻو زور ڏنو ويو آهي.

انْفِرُوا خِفَافًا وَثِقَالًا وَجَاهِدُوا بِأَمْوَالِكُمْ وَأَنْفُسِكُمْ فِي سَبِيلِ اللَّهِ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ﴿٤٠﴾

”هلڪا (ٿوري سامان سان) هجو يا ڳرا (گهڻي سامان سان) هجو پنهنجي مال سان ۽ پنهنجي جان سان الله جي رستي ۾ جنگ ڪريو. اهو (ڪم) اوهان لاءِ گهڻو چڱو آهي. جيڪڏهن اوهين ڄاڻو.“ [التوبه: 40]

ان کان سواءِ قرآن مجيد ۾ پين به ڪيترن ئي جڳهن تي جهاد جو حڪم ۽ ترغيب ڏني وڃي آهي. جيئن سوره توبه جون 31 ۽ 39 آيتون وغيره. جهاد

مسلمانن تي فرض آهي. تنهن ڪري اهڙا ماڻهو جيڪي جهاد کان پڇن ٿا ۽ ان لاءِ حيلنا بهانا تلاش ڪن ٿا، اهي به پنهنجن نفسن کي هلاڪت ۾ وجهن ٿا. الله ﷻ جو فرمان آهي:

لَوْ كَانَ عَرَضًا قَرِيْبًا وَسَفَرًا قَاصِدًا لَاتَّبَعُوكَ وَلَٰكِنْ بَعَدَتْ عَلَيْهِمُ السُّجَّةُ ۗ وَ سَيَحْلِفُونَ بِاللَّهِ لَوِ اسْتَطَعْنَا لَخَرَجْنَا مَعَكُمْ ۙ يُهْلِكُونَ أَنْفُسَهُمْ ۗ وَاللَّهُ يَعْلَمُ إِنَّهُمْ لَكَاذِبُونَ ﴿٤١﴾

”جنهن جنگ لاءِ تون ڪين سڏين ٿو (جيڪڏهن ويجهو مال ۽ هلڪو سفر هجي ها ته ضرور تنهنجي پٺيان هلن ها پر انهن کي پنڌ پري معلوم ٿيو ۽ الله جا قسم کڻندا ته جيڪڏهن اسان کان ٿي سگهي ها ته ضرور اوهان سان نڪرون ها. پنهنجن نفسن کي هلاڪ ٿا ڪن ۽ الله ڄاڻي ٿو ته بيشڪ اهي ڪوڙا آهن.“ [التوبه: 42]

فوري نتيجي جا طالبو اهڙا ماڻهو جن جون نظرون صرف ظاهري مفادن تي هونديون آهن، جڏهن انهن جي سامهون اهڙي صورتحال ايندي آهي جيڪا مشڪل ۽ ڏکي هجي ۽ ان جو نتيجو دير يا هجي ته اهي حيلنا بهانا جوڙڻ شروع ڪري ڏيندا آهن. ان قسم جا ماڻهو به ان طرز عمل سان پنهنجن نفسن کي ٿي هلاڪ ڪن ٿا، پين جو ڪجهه نٿا بگاڙين.

نفس جي هلاڪت جو اصطلاح، اصلاح ۽ سڌاري جي معنيٰ ۾

قرآن مجيد ۾ ٻه مقام اهڙا آهن، جتي نفس جي هلاڪت جو اصطلاح اصلاح ۽ سڌاري جي معنيٰ ۾ استعمال ڪيو ويو آهي. ان حوالي سان سورت البقره ۾ الله ﷻ جو فرمان آهي:

وَإِذْ قَالَ مُوسَى لِقَوْمِهِ لِقَوْمِهِ إِنَّكُمْ لَأَنْفُسِكُمْ بِاتِّخَاذِكُمُ الْعِجَلَ فَتُؤْتُوا إِلَىٰ بَارِئِكُمْ فَاقْتُلُوا أَنْفُسَكُمْ ۗ ذَلِكُمْ خَيْرٌ لَّكُمْ عِنْدَ بَارِئِكُمْ ۗ فَتَابَ عَلَيْكُمْ ۗ إِنَّهُ هُوَ الشَّوَابُ الرَّحِيمُ ﴿١٧٥﴾

”جڏهن (حضرت موسيٰ عليه السلام) پنهنجي قوم کي چيو اي منهنجي

قوم! گابي کي معبود بڻائي توهان پنهنجن نفسن تي ظلم ڪيو آهي. هيئنر اوهين پنهنجي خلقتهار جي طرف رجوع ڪريو ۽ پنهنجن نفسن (نفس اماره) کي قتل ڪريو. الله جي نزديڪ توهان جي بهتري ان ۾ آهي. ته ان توهان جي توبه قبول ڪئي اهو توبه قبول ڪندڙ رحم ڪندڙ آهي.“ [البقره: 54]

هن آيت سڳوريءَ ۾ ان تاريخي واقعي جي طرف اشارو ڪيو ويو آهي جنهن ۾ حضرت موسيٰ عليه السلام جي غير موجودگيءَ ۾ سندس قوم هڪ گابي جي عبادت شروع ڪري ڏني. جيڪا پستي ۽ ذلت جي آخري حد هئي. شرڪ هونئن به سڀ کان وڏو گناهه آهي. ان گناهه جي نتيجي ۾ سندس قوم پنهنجن نفسن تي تمام وڏو ظلم ڪيو هو. اهوئي سبب آهي ته جڏهن حضرت موسيٰ عليه السلام انهن وٽ پهتو ته انهن جو ان ڪڏي فعل تي پشيمان ۽ ملول ٿيڻ فطري عمل هو. تنهن هوندي به الله ﷻ حضرت موسيٰ عليه السلام جي ذريعي بني اسرائيل کي اهو پيغام ڏنو ته ان ڪڏي فعل کان توبه تائب ٿيڻ جو طريقو هي آهي ته اوهين پنهنجي نفس اماره جيڪو اوهان تي حاوي ٿي ويو آهي، ان کي جهڪايو ۽ ان تي ٻيهر ڪنٽرول ڪيو. ان لاءِ ان بچڙي عمل تي الله کان استغفار ڪيو ۽ الله ﷻ کان معافي گهرو. اهو بيشڪ توبه قبول ڪندڙ ۽ تمام گهڻو رحم ڪندڙ آهي. نتيجي ۾ سندن قوم الله کان توبه ڪئي ۽ الله انهن جي توبه قبول ڪئي ۽ انهن کي معاف ڪري ڇڏيو.

هن آيت سڳوريءَ مان هي نتيجو نڪري ٿو ته جڏهن نفس اماره جي سرڪشي ان حد تائين وڌي وڃي جو نفس اماره خود انسان تي حاوي ٿي وڃي ته ان کان نجات جو واحد رستو هي آهي ته سڄي دل سان توبه ڪجي ۽ سڌي رستي تي هلڻ جو عهد ڪجي. ان سان نفس اماره خود بخود هلاڪ ٿي ويندو ۽ انسان درجي بدرجي نفس مطمئن جي سطح تي اچي ويندو.

ان حوالي سان اسرئيليات مان ورتل جيڪي ڳالهيون بيان ڪيون وينديون آهن، انهن جو عقل ۽ فهم سان پري جو واسطو به نه آهي. اسان وٽ روايتي طور تي چيو ويندو آهي ته جڏهن حضرت موسيٰ عليه السلام پنهنجي قوم کي ان شرڪ کان روڪيو ته انهن کي توبه جو احساس ٿيو ۽ توبه جو طريقو هڪ

بئي کي قتل ڪرڻ تجويز ٿيو. فاقتلوا انفسکم (پنهنجن جانين کي قتل ڪيو) جا به تفسير ڪيا ويندا آهن. هڪ ته انهن سمورن کي ٻن حصن ۾ تقسيم ڪيو ويو ۽ انهن هڪ بئي کي قتل ڪيو. ٻيوهي ته شرڪ ڪرڻ وارن کي جدا بيهاريو ويو ۽ انهن کي انهن ماڻهن قتل ڪيو جن شرڪ نه ڪيو هو ۽ مقتولين جو تعداد ستر هزار ٻڌايو ويندو آهي. ظاهر آهي ته ان تي تبصرو ڪرڻ وقت جي زيان کان سواءِ ڪجهه به نه آهي. اقبال سچ چيو هو

حقيقت خرافات میں کھو گئی
یہ امت روایات میں کھو گئی

ان حوالي سان ٻي آيت سورت النساء ۾ آهي جتي الله ﷻ جو فرمان آهي:

وَلَوْ أَنَّا كَتَبْنَا عَلَيْهِمْ أَنِ اقْتُلُوا أَنْفُسَكُمْ أَوْ احْرِقُوا مِنْ دِيَارِكُمْ مَا فَعَلُوا إِلَّا قَلِيلًا مِنْهُمْ ۗ وَلَوْ أَنَّهُمْ فَعَلُوا مَا يُوعَظُونَ لَهُ لَكَانَ خَيْرًا لَهُمْ وَأَشَدَّ تَثْبِيثًا ۖ

”جيڪڏهن اسين انهن تي فرض ڪيون ها ته پنهنجن نفسن (نفس اماره) کي قتل ڪيو يا پنهنجن گهرن کان نڪري وڃو ته انهن مان ٿورا ماڻهو اهو حڪم مڃن ها. ۽ کين جيڪا نصيحت ڪئي وڃي ٿي تنهن تي جيڪڏهن عمل ڪن ها ته انهن لاءِ گهڻو چڱو ۽ (سندن ايمان کي) زياده مضبوط رکڻ وارو هو.“ [النساء: 66]

جيستائين ان سوال جو تعلق آهي ته هي خطاب ڪهڙن ماڻهن کي ڪيو وڃي ٿو ته ان جو جواب هي آهي ته منافقن کي يا اهڙن ماڻهن کي جن پنهنجن نفسن تي ظلم ڪيو هو. مٿين آيت کان پويان ايندڙ ڇهن آيتن جو تجزيو ڪيو وڃي ته معلوم ٿيندو ته لڳاتار اهڙن ماڻهن کي خطاب ڪيو ويو آهي جن جو طرز عمل منافقانہ آهي. انهن جي طرز عمل بيان ڪرڻ کان پوءِ چيو ويو آهي ته جيڪڏهن انهن کي حڪم ڏنو وڃي ته پنهنجي نفس اماره کي ڪنٽرول ۽ قابو ۾ رکڻ ته انهن مان ڪي ٿورا ماڻهو ان خدائي حڪم جي تڪميل ڪندا. هتي جيڪڏهن نفس جي قتل مان مراد انساني قتل ورتو وڃي ته ظاهر آهي ته الله ﷻ جنهن پنهنجي جان جي حفاظت جو حڪم ڏنو آهي، اهو ڪيئن حڪم ڪندو ته پنهنجو پاڻ کي قتل ڪيو؟ يقيناً اهو عقل

۽ فھر کان پري آھي. تنھن ڪري يقيني طور تي چئي سگھجي ٿو ته هن آيت ۽ گذريل مٿين آيت ۾ نفس جي قتل مان مراد نفس اماره جو قتل آھي. يعني نفس جي منفي حيواني ۽ شيطاني خواھشن تي قابو پائڻ، ته جيئن انسان حيواني سطح کان ڪڍي انساني سطح تي اچي سگھي. (چاڪاڻ ته شرڪ ۽ منافقت اھي ٻئي شيون اھڙيون آھن جن سان انسان حيواني سطح کان به هيٺ ڪري پوندو آھي.) ان ڳالھ جي وڌيڪ تصديق خود آيت سڳوريءَ جي آخري لفظن مان ٿئي ٿي جتي چيو ويو آھي ته ”جيڪڏهن هو اھو ڪن ها جنھن جي ڪين نصيحت ڪئي وئي هئي ته اھو انھن لاءِ بھتر ۽ ايمان جي پختگيءَ جو سبب ٿئي ها.“ يقين سان چئي سگھجي ٿو ته ان نصيحت مان مراد تقويٰ ۽ پرھيزگاريءَ جو رستو اختيار ڪرڻ آھي. چاڪاڻ ته اھو ئي هڪ رستو آھي جنھن تي ھلي انساني نفس پختگي حاصل ڪندو آھي.

ان جي تصديق خود ان آيت ۾ استعمال ٿيندڙ لفظ ”تشبيتا“ ڪري رھيو آھي. ان جو مادو (ث.ب.ت) آھي ۽ جنھن جي بنيادي معنيٰ ڪنھن شئي جي قائم دائر رھڻ جي ٿيندي آھي. سورة رعد ۾ اثبات، محو (ختم ڪري ڇڏڻ) جي مقابلي ۾ استعمال ٿيو آھي. (سورة الرعد: 39). سورة ابراهيم ۾ ان کي راڻيگان نه وڃڻ، نتيجہ خيز ۽ لاپائتي ٿيڻ جي معنيٰ ۾ استعمال ڪيو ويو آھي. (سورت ابراهيم: 27) سورة نحل ۾ ان کي غلطي نه ڪرڻ يا ڄميل رھڻ جي معنا ۾ (سورة النحل: 94)، سورت بني اسرائيل ۾ نه جھڪڻ، قطعي مائل نه ٿيڻ (سورة الانفال: 74) جي معنا ۾ استعمال ڪيو ويو آھي.

اھا صورت حال ان ڳالھ جي شاهد آھي ته اللھ جي نصيحت (تقويٰ) جي راھ) تي ھلڻ سان انساني نفس کي تقويت/پختگي حاصل ٿيندي آھي ۽ اھو جبل وانگر سگھارو ٿي ويندو آھي، جنھن سان منفي خواھشون، لاڙا ۽ شيطاني ھٿ نات ٽڪرائجي پوري پڄي ته پون ٿا پر سندس ڪجھ بگاڙي نٿا سگھن.

پاڻ ڪريم ﷺ جي حوالي سان نفس جو اصطلاح

نفس جي حوالي سان پاڻ ڪريم ﷺ جن جو ذڪر مبارڪ تن

مختلف جڳھن تي آيل آھي. جيتوڻيڪ انھن تنھي جڳھن جو مضمون هڪ ئي آھي. انھن تنھي جڳھن تي پاڻ ڪريم ﷺ جن جي ان خلوص، ھمدردي ۽ انسانيت جي فلاح جي جذبي جو اظھار ڪيو ويو آھي، جيڪو پاڻ ڪريم ﷺ جن پنھنجي سيني ۾ رکندا هئا. ان حوالي سان اللھ ﷻ جو فرمان آھي:

فَلَعَلَّكَ بَاخِعٌ نَّفْسَكَ عَلَىٰ آثَارِهِمْ إِنْ لَمْ يُؤْمِنُوا بِهَذَا الْحَدِيثِ أَسَفًا ﴿٦﴾

”پوءِ متان پنھنجي جان کي غم جي ڪري سندن پٺيان هلاڪ ڪرين جيڪڏهن اھي ايمان نه آڻن.“ [الكهف: 6]

اوهين پاڻ اندازو ڪيو پاڻ ڪريم ﷺ جن کي پنھنجن بدترين دشمنن ۽ مخالفن جو ايترو درد ۽ غم آھي جو خود قرآن شاهدي ڏئي ٿو ته ڇا انھن جي ايمان نه آڻڻ جي غم ۾ اوهين پاڻ کي هلاڪ ڪري ڇڏيندو. تصور ڪيو ته جنھن نبيءَ جي دل ۾ پنھنجن دشمنن لاءِ ايترو درد آھي، ان جو پنھنجي امت لاءِ ڪيترو درد هوندو، ان جو اوهين پاڻ اندازو لڳائي سگھو ٿا. اھو ساڳيو ئي مضمون قرآن مجيد ۾ سورة شعراء آيت 3 ۽ سورة فاطر آيت 8 ۾ به دھرايو ويو آھي.

باب پنجون

نفس اماره ۽ شيطان جو پاڻ ۾ تعلق

قرآن جي روءِ سان جڏهن انسان پنهنجن بچڙن عملن جي ڪري ان حد تائين پهچندو آهي جو الله ﷻ جي رحمت کانئس منهن موڙي ويندي آهي ته انسان نفس اماره جو غلام بڻجي ويندو آهي ۽ ان صورت ۾ نفس اماره انسان کي تباهي ۽ برباديءَ جي رستي ڏيکارڻ کان سواءِ ٻيو ڪجهه به نه ڪندو آهي. ان تي سون تي سهاڳو شيطان جو ڪردار هوندو آهي، جيڪو ان رستي کي وڌيڪ سينگاري ۽ سنواري پيش ڪندو آهي ۽ انسان انهن ٻنهي جي ملي ڀڳت سان تباهيءَ جي گن ۾ وڃي ڪرندو آهي.

ان حوالي سان بحث کي ٽن حصن ۾ ورهائي سگهجي ٿو: پهريون شيطان جي نوعيت، حقيقت ۽ ان جا انسانن سان دشمنيءَ جا سبب. ٻيون شيطان جا اهي طريقا جن سان هوانسانن کي گمراهه ڪندو آهي ۽ ٽيون ان حوالي سان نفس اماره جو ڪردار. هيٺ انهن ٽنهي سببن تي بحث ڪجي ٿو.

شيطان جي نوعيت، حقيقت ۽ انسان سان ان جي دشمنيءَ جا سبب

قرآن جي روءِ سان شيطان پوري هڪ نوع (مخلوق) يعني جنن جي نوع جونماتندو آهي. قرآن مجيد ۾ رب ذوالجلال جو فرمان آهي:

وَإِذْ قُلْنَا لِلْمَلٰئِكَةِ اسْجُدُوا لِآدَمَ فَسَجَدُوا اِلَّا اِبْلِيْسَ كَانَ مِنَ الْجِنِّ فَفَسَقَ عَنْ اَمْرِ رَبِّهِ

”۽ (اهو وقت ياد ڪر) جڏهن اسان ملائڪن کي چيو ته آدم کي

سجدو ڪريو، پوءِ ابليس کان سواءِ انهن سجدو ڪيو، هو جنن مان هو.“ [الكهف: 50]

۽ جن هڪ باهه مان ٺهيل مخلوق آهن. الله ﷻ جو فرمان آهي:

وَخَلَقَ الْجَانَّ مِنْ مَّارِجٍ مِّنْ نَّارٍ ﴿١٥﴾

”۽ جن باهه جي چيپيءَ مان بنايائين.“ [الرحمان: 15]

ان نوع جي تخليق انسانن کان گهڻو پهرين ٿي چڪي هئي. الله ﷻ جو فرمان آهي:

وَ الْجَانَّ خَلَقْنَاهُ مِنْ قَبْلُ مِنْ نَّارِ السُّمُورِ ﴿٢٤﴾

”۽ جنن کي هن کان اڳي باهه مان جا لڪ جهڙي هوا ۾ هڻي، پيدا ڪيو سون.“ [الحجر: 27]

هڪ مخلوق جي حيثيت ۾ انهن ۾ نسل وڌائڻ جو سلسلو جاري آهي.

وَإِذْ قُلْنَا لِلْمَلٰئِكَةِ اسْجُدُوا لِآدَمَ فَسَجَدُوا اِلَّا اِبْلِيْسَ كَانَ مِنَ الْجِنِّ فَفَسَقَ عَنْ اَمْرِ رَبِّهِ اَفَتَتَّخِذُوْنَهُ وَ ذُرِّيَّتَهُ اَوْلِيَاءَ مِنْ دُونِ وَهُمْ لَكُمْ عَدُوٌّ بِئْسَ لِلظَّالِمِيْنَ بَدَلًا ﴿٢٥﴾

”۽ (اهو وقت ياد ڪر) جڏهن اسان ملائڪن کي چيو ته آدم کي سجدو ڪريو، پوءِ ابليس کان سواءِ انهن سجدو ڪيو، هو جنن مان هو، پوءِ هن پنهنجي پاليندڙ جي حڪم جي نافرمان ڪئي. ڇا پوءِ به ان کي ۽ ان جي اولاد کي مون کان سواءِ دوست ڪري وٺو ٿا ۽ اهي اوهان جا دشمن آهن! اهو (شيطان) ڪهڙو بچڙو بدلو ظالمن کي مليو آهي.“ [الكهف: 50]

هن آيت سڳوريءَ مان هي واضح طور تي معلوم ٿئي ٿو ته جنن ۾ به انسانن جيان نسل وڌائڻ جو سلسلو هلندڙ آهي ۽ اهي تمام وڏي تعداد ۾ آهن.

وَاسْتَفْزِزْ مَنْ اسْتَطَاعَتْ مِنْهُمْ بِصَوْتِكَ وَاَجْدِبْ عَلَيْهِمْ بِخَيْلِكَ وَرَجِلِكَ وَشَارِكِهِمْ فِي الْاَمْوَالِ وَالْاَوْلَادِ وَعَدَّهُمْ ۞ وَمَا يَعِدُهُمُ الشَّيْطٰنُ اِلَّا غُرُوْرًا ﴿٢٦﴾

”۽ انهن مان جن کي ٿيڙي سگهين، پنهنجي آواز سان ٿيڙيندو ره ۽ پنهنجي گهوڙي سوارن ۽ پنهنجن پيادن سان مٿن چڙهائي ڪر ۽ مالن ۾ ۽ اولادن ۾ انهن جو شريڪ ٿي ۽ انهن سان انجام ڪر ۽ شيطان ڏوڪي کان سواءِ ٻيو ڪو انجام نٿو ڪري.“ [بني اسرائيله: 64]

هن آيت مان اهو واضح آهي ته الله طرفان شيطان کي اها اجازت مليل آهي ته هو پنهنجا سمورا طريقا، پنهنجا سمورا لشڪر انسان کي پتڪاڻ لاءِ استعمال ڪري سگهي ٿو. ۽ انهن جي بناوت اهڙي قسم جي آهي جو هو انسانن کي ڏسي سگهن ٿا، پر انسان انهن کي نٿا ڏسي سگهن.

إِنَّهُ يَرَاكُمْ هُوَ وَقَبِيلُهُ مِنْ حَيْثُ لَا تَرَوْنَهُمْ ۗ إِنَّا جَعَلْنَا الشَّيَاطِينَ أَوْلِيَاءَ لِلَّذِينَ لَا يُؤْمِنُونَ ﴿٢٤﴾

”بيشڪ اهو ۽ ان جي جماعت اوهان کي اتان ڏسن ٿا جتان اوهين انهن کي نٿا ڏسو، بيشڪ اسان شيطانن کي انهن جو دوست ڪيو آهي جيڪي ايمان نٿا آڻين.“ [الاعراف: 27]

جڏهن انسان هڪ باشعور مخلوق جي حيثيت سان آڏو آيو ته الله ﷻ سموري ڪائناتي قوتن (ملائڪن) کي انسانن جي اطاعت جو حڪم ڏنو ته جنن ان جو انڪار ڪيو (الكهف: 50) ان جو بنيادي سبب خود ان مخلوق جي نمائندي شيطان جي نظر ۾ انسان کي جنن تي فضيلت ڏيڻ وارو خدائي فيصلو هو.

قَالَ أَرَأَيْتَكَ هَذَا الَّذِي كَرَّمْت عَلَيَّ لَئِنِ أَخَّرْتَنِ إِلَى يَوْمِ الْقِيَامَةِ لَأَخْتَبِكَ ۗ ذُرِّيَّتَهُ إِلَّا قَلِيلًا ﴿٣١﴾

”چوڻ لڳو ته ڀلا مون کي ٻڌاءِ ته هي جنهن کي تو مون تي فضيلت ڏني آهي جيڪڏهن تون مون کي قيامت جي ڏينهن تائين مهلت ڏيندين ته آءٌ سندس اولاد جي ڪن ٿورن کان سواءِ پاڙ پتي ڇڏيندس.“ [بني اسرائيله: 62]

جنن جي خيال مطابق انسان ايترا ڪمزور ۽ بيوقوف آهن جو انهن کي

آڱرين تي نچاڻڻ ۽ انهن جي اڪثريت کي گمراه ڪرڻ آسان ۽ سنهنجو ڪم آهي. جيئن مٿي ڄاڻايل آيت ۾ شيطان دعويٰ ڪئي. ۽ انهنجي انڪار جو ٻيو سبب هي هيو ته جن باهه جي پيدائش هئا ۽ الله ﷻ انسانن کي مٿيءَ مان پيدا ڪيو هو، هنن جي خيال ۾ باهه مٿيءَ کان مٿي هئي.

قَالَ مَا مَنَّكَ إِلَّا تَسْجُدًا إِذْ أَمَرْتُكَ ۗ قَالَ أَنَا خَيْرٌ مِنْهُ ۗ خَلَقْتَنِي مِنْ نَارٍ وَ خَلَقْتَهُ مِنْ طِينٍ ﴿١٦﴾

”الله (ابليس کي) فرمايو ته توکي ڪهڙي ڳالهه سجدي ڪرڻ کان روڪيو آهي جڏهن (تو) آءٌ توکي (ان جو) حڪم ڪري چڪو آهيان؟ ابليس چيو ته آءٌ ان کان چڱو آهيان، تو مون کي باهه مان پيدا ڪيو آهي ۽ ان کي مٿيءَ مان پيدا ڪيو آهي.“ [الاعراف: 12]

هتي هيءَ ڳالهه به واضح هئڻ گهرجي ته انهن جي طرفان اها پهريون حڪم جي نافرمانی نه هئي بلڪ اهي پهريان کان ئي ڪفر جي حالت ۾ هئا. الله ﷻ جو فرمان آهي:

وَإِذْ قُلْنَا لِلْمَلٰئِكَةِ اسْجُدُوا لِآدَمَ فَسَجَدُوا إِلَّا إِبْلِيسَ ۗ أَبَىٰ وَاسْتَكْبَرَ وَكَانَ مِنَ الْكَافِرِينَ ﴿٣٥﴾

”۽ (اهو وقت ياد ڪر) جڏهن اسان ملائڪن کي چيو ته آدم کي سجدو ڪريو پوءِ انهن سجدو ڪيو سواءِ شيطان جي ان انڪار ڪيو ۽ ڪافرن مان هيو.“ [البقره: 34]

هيءَ آيت سڳوري واضح طور تي ان ڳالهه تي شاهد آهي ته جن، انسانن جي تخليق کان پهريان ئي هر قسم جي نافرمانيءَ جن سڀ حدون اورانگهي چڪا هئا ۽ پهريان ئي ڪفر جي دائري ۾ هئا، ورنه ڪنهن تابعدار ۽ اطاعت گذار مخلوق کان حڪم الاهيءَ جي خلاف ورزيءَ جو تصور به ممڪن نه آهي. الله ﷻ جي حڪم جو اهو انڪار انهن جي تابوت ۾ آخري ڪوڪو ثابت ٿيو ۽ الله ﷻ انهن کي هميشه لاءِ پنهنجي بارگاهه الاهيءَ مان تڙي ڇڏيو رب ذوالجلال جو فرمان آهي:

قَالَ فَاحْرَبْ مِنْهَا فَإِنَّكَ رَجِيمٌ ﴿٣٤﴾

”الله فرمايو ته تون هتان (جنت مان) نڪري وڃ چو ته تون تڙيل آهين.“ [الدجر: 34]

ان تي انهن الله ﷻ کان قيامت تائين جي مهلت گهري ته جيئن انسانن کي گمراه ڪري انهن کان پنهنجو بدلو وٺي سگهن. تنهن تي الله ﷻ انهن کي مهلت ڏني. رب ذوالجلال جو فرمان آهي:

قَالَ رَبِّ فَأَنْظِرْ إِلَى يَوْمِ يُبْعَثُونَ ﴿٣٥﴾ قَالَ فَإِنَّكَ مِنَ الْمُنْظَرِينَ ﴿٣٦﴾ إِلَى يَوْمِ الْوَقْتِ الْمَعْلُومِ ﴿٣٧﴾

”ابليس چيو ته اي منهنجا پاليندڙ! پوءِ تون مون کي ان ڏينهن تائين مهلت ڏي جنهن ۾ کين جيئرو ڪري اٿاريو ويندو. الله فرمايو: ته بيشڪ تون مهلت ڏنلن مان آهين، مقرر ڪيل وقت جي ڏينهن تائين.“ [الدجر: 36-38]

تنهن هوندي به ان مهلت وٺڻ مان شيطان جو مقصد ڪو نڪ ارادو ڪونه هيو پر هيءَ مخلوق جيئن پنهنجن عملن سبب تڙجي وڃي، چاهي ٿي ته انسانيت جي اڪثريت به اهڙيءَ ريت حق جي راه کان پٽڪي پوي.

قَالَ رَبِّ بِمَا أَغْوَيْتَنِي لَأُزَيِّنَنَّ لَهُمْ فِي الْأَرْضِ وَلَأُغْوِيَنَّهُمْ أَجْمَعِينَ ﴿٣٨﴾

”ابليس چيو ته اي منهنجا پاليندڙ! تو جو مون کي گمراه ڪيو آهي تنهن ڪري آءُ انهن لاءِ زمين ۾ (گناهه ڪي) سينگاريندس ۽ انهن سڀني کي گمراه ڪندس.“ [الدجر: 39]

ان بنياد تي پهرين ڏينهن کان وٺي انهن پنهي مخلوقن يعني جنن ۽ انسانن ۾ چڪتاڻ جاري آهي، جيڪا قيامت تائين جاري رهندي.

ستيزه ڪار ۽ ازل ۽ تا امروز
چراغ مصطفوی سے شرار بولہی

ان چڪتاڻ ۾ انسان کي شيطان تي برتري حاصل آهي. شيطان، انسان تي ڪنهن به قسم جو ڪنٽرول حاصل ڪري نه سگهيو آهي. قرآن مجيد ۾

رب ذوالجلال جو فرمان آهي:

إِنَّ عِبَادِي لَيْسَ لَكَ عَلَيْهِمْ سُلْطَنٌ إِلَّا مَنْ اتَّبَعَكَ مِنَ الْغَوِيينَ ﴿٤٠﴾

”بيشڪ منهنجن ٻانهن تي توکي ڪا قدرت نه آهي سواءِ انهن گمراهن جي جن تنهنجي تابعداري ڪئي.“ [الدجر: 42]

اها هڪ اهڙي حقيقت آهي جنهن کي شيطان پاڻ به تسليم ڪيو آهي.

إِلَّا عِبَادَكَ مِنْهُمُ الْمُخْلِصِينَ ﴿٤١﴾

”تنهنجن انهن ٻانهن کان سواءِ جي (تنهنجا) پسند ڪيل آهن.“ [الدجر: 40]

سورت بني اسرائيل ۾ فرمايو ويو آهي ته منهنجن ٻانهن تي شيطان جو زور نه هلندو. الله ﷻ جو فرمان آهي:

إِنَّ عِبَادِي لَيْسَ لَكَ عَلَيْهِمْ سُلْطَنٌ ۗ

”بيشڪ منهنجن ٻانهن تي تنهنجو ڪو وس نه آهي.“ [بني اسرائيل: 65]

سورت ص ۾ هن حقيقت کي هن ريت بيان ڪيو ويو آهي:

إِلَّا عِبَادَكَ مِنْهُمُ الْمُخْلِصِينَ ﴿٤٢﴾ قَالَ فَالْحَقُّ ۗ وَالْحَقُّ أَقْوَلُ ﴿٤٣﴾ لَأَمْلَأَنَّ جَهَنَّمَ مِنْكَ وَمِمَّنْ تَبَعَكَ مِنْهُمْ أَجْمَعِينَ ﴿٤٤﴾

”سواءِ انهن جي جيڪي تنهنجا مخلص ٻانهن آهن، الله فرمايو ته پوءِ سڄي ڳالهه هي آهي ۽ آءُ سڄ چوان ٿو ته توهان ۽ جن انهن مان تنهنجي بيروي ڪئي تن سڀني سان جهنم کي ضرور ڀريندس.“

[ص: 83-85]

ان بنياد تي چئي سگهجي ٿو ته قرآن جي روءِ سان شيطان کي انسان تي ڪنهن به قسم جي برتري حاصل نه آهي. سواءِ اهڙن ماڻهن جي جيڪي پاڻ شيطان جا نمائندا بڻجڻ چاهين ٿا. اهڙا ماڻهو شيطان جا ساتاري بڻجي وڃن ٿا ۽ ظاهر آهي ته انهن جو انجام صرف ۽ صرف جهنم آهي.

وَإِنْ جَهِتُمْ لَعُونَهُمْ أَجْعَلِينَ ﴿٤٣﴾

”۽ بيشڪ انهن سڀني لاءِ وعدو ٿيل جاءِ جهنم آهي.“ [النور: 43]

هتي سوال پيدا ٿئي ٿو ته شيطان انسان کي ڪيئن ورغلائي گمراهه ڪري ٿو؟ ان جو جواب هي آهي ته شيطان جي نوعي بناوت اهڙي قسم جي آهي جو هو انساني دماغ ۾ وسوسا پيدا ڪري سگهي ٿو ۽ اهي وسوسا هميشه منفي هوندا آهن، ڪڏهن به مثبت نتيجا ٿي سگهن. ڇاڪاڻ ته سندس مقصد ئي انسان ذات جي تباهي آهي. هو انسان جي بچڻ فعلن کي انهن جي آڏو خوبصورت ڪري پيش ڪندو آهي. جنهن ڪري انسان اهي بچڻا ڪم خوشيءَ سان سرانجام ڏيڻ لڳندو آهي ۽ گمراهيءَ جي ڪُن ۾ وڃي ڪرندو آهي.

انسان کي گمراهه ڪرڻ جا شيطاني حربا

قرآن مجيد ۾ وڏي تفصيل سان اهي حربا بيان ڪيا ويا آهن، جن جي ذريعي شيطان انسان کي گمراهه ڪندو آهي. انهن مان ڪجهه هتي بيان ڪجن ٿا.

(1) بون عملن کي خوبصورت ڪري پيش ڪرڻ:

شيطان انسان کي سڌي رستي کان پٽڪائڻ لاءِ بون عملن کي خوبصورت ڪري پيش ڪندو آهي. اهو ئي سبب آهي جو دنيا جا سمورا برا عمل هڪ خاص ڪشش رکندا آهن. جيڪڏهن انسان پاڻ تي ڪنٽرول نه رکي ته شيطان ان کي سڌي رستي تان ترڪائڻ جا سڀ سامان فراهم ڪندو آهي. اهو انسان کي بون ۽ غلط ڳالهين جي ترغيب ڏيندو آهي.

يَا أَيُّهَا الَّذِينَ آمَنُوا لَا تَتَّبِعُوا خُطُوَاتِ الشَّيْطَانِ ۚ وَمَنْ يَتَّبِعْ خُطُوَاتِ الشَّيْطَانِ فَإِنَّهُ يَأْمُرُ بِالْفَحْشَاءِ وَالْمُنْكَرِ ۚ وَلَوْلَا فَضْلُ اللَّهِ عَلَيْكُمْ وَرَحْمَتُهُ مَا ذُكِرْتُمْ مِنْ أَحَدٍ أَبَدًا ۚ وَلَكِنَّ اللَّهَ يُزَكِّي مَن يَشَاءُ ۚ وَاللَّهُ سَبِيحٌ عَلَيْهِمُ ﴿٦١﴾

”اي ايمان وارو! شيطان جي وڪن تي نه هلو ۽ جيڪو شيطان جي

وڪن تي هلندو (سو بدڪار ۽ بچڙو ٿيندو) ڇو ته شيطان بدڪاري ۽ بچڙي ڪم جو حڪم ڪري ٿو ۽ جيڪڏهن اوهان تي الله جو فضل ۽ سندس رحمت نه هجي ها ته اوهان مان ڪوبه نه سڌري ها، پر الله جنهن کي گهري ٿو تنهن کي سڌاري ٿو ۽ الله ٻڌندڙ ڄاڻندڙ آهي.“ [النور: 21]

هن آيت سڳوريءَ جي روءِ سان شيطان انسانن کي ”فحش“ ڳالهين جو حڪم ڪري ٿو. فحش مان مراد آهي، حد کان وڌيڪ يا ڪنهن قسم جي زيادتي ڪرڻ، گفتگو يا معاملن ۾ حد کان لنگهي وڃڻ کي به فحش چيو ويندو آهي.

قرآن مجيد ۾ هي لفظ عدل ۽ قسط جي مقابلي ۾ آيل آهي. ”قسط“ جي معنيٰ آهي، الله ﷻ جي اطاعت ڪرڻ. تنهن ڪري ”فحش“ جي معنيٰ اورانگهڻ يا سرڪشي ڪرڻ به هوندي آهي. ۽ ”فحشاء“ جي معنيٰ آهي ”بخل“. ان بنياد تي بخيل کي ”فاحش به“ چيو ويندو آهي. ان ڪري ئي قرآن مجيد ۾ اهو لفظ فضل جي مقابلي ۾ آيل آهي. فضل جي معنيٰ آهي رزق جو ڪشادو ۽ وسيع هئڻ. ان تحت فحش جي معنيٰ رزق جي تنگي ٿيندي، سورت بني اسرائيل ۾ زنا کي ”فاحشه“ ۾ شمار ڪيو ويو آهي. ان هوندي فواحش جو لفظ هر قسم جي نافرمانِي، حدن جي پيچڪڙي ۽ بي حياتيءَ جي معنيٰ ۾ استعمال ٿيندو آهي. سورت الانعام آيت 152 ۾ آهي: ”وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطْنَ“ (اوهين فحش ڪمن جي ويجهه نه وڃو پوءِ اهي ظاهر هجن يا لڪل)

مٿين آيت سڳوريءَ ۾ فحشاءَ سان گڏ ”منڪر“ جو لفظ آندو ويو آهي. منڪر جو مادو (ن. ڪ. ر) آهي. جنهن جي معنيٰ آهي، ڌوڪو ڏيڻ، مڪر ۽ فريب ڪرڻ ۽ تمام گهڻي چالاڪي ڪرڻ.

مطلب ته شيطان انسانن کي فحش ۽ منڪر ڪمن جي ترغيب ڏئي ٿو. تنهن ڪري انسانن کي شيطانن جي ان چالاڪيءَ کان خبردار رهڻ گهرجي ۽ الله ﷻ جي پناهه ۾ اچڻ گهرجي. شيطان انسانن کي گمراهه ڪرڻ لاءِ پنهنجي وسان ڪين گهٽائي ٿو. پر الله ﷻ پنهنجن ٻانهن تي فضل ۽

مهرباني ڪري ٿو. انهن کي شيطان جي ان چار کان بچائي ٿو. اهو ٻانهن تي رب جو فضل ۽ ڪرم آهي.

(2) فساد في الارض:

انسانن کي پنهنجي اصل مقصد تان پٽڪائڻ يعني تقويٰ جي راهه تان هٽائڻ لاءِ شيطان جو هڪ ٻيو حربو زمين ۾ فساد پکيڙڻ آهي.

وَقُلْ لِعِبَادِي يَقُولُوا الَّتِي هِيَ اَحْسَنُ ۗ إِنَّ الشَّيْطَانَ يَنْزِعُ بَيْنَهُمْ ۗ إِنَّ الشَّيْطَانَ كَانَ لِلْانْسَانِ عَدُوًّا مُّبِينًا ﴿٣٦﴾

”۽ تون منهنجن ٻانهن کي چئو ته اها ڳالهه چون جا چڱي آهي. بيشڪ شيطان سندن وچ ۾ فساد پيدا ڪري ٿو. بيشڪ شيطان انسان جو پٽرو دشمن آهي.“ [بنبي اسرائيله: 17]

هن آيت سڳوريءَ جي روءِ سان انسانن جي وچ ۾ فساد ۽ جهڳڙي جو هڪ وڏو سبب شيطان آهي. فساد، صلاح جو ضد آهي. صلاح جي معنيٰ آهي حالتن جو مستحڪم ۽ متوازن رهڻ. تنهن ڪري فساد جي معنيٰ ٿيندي توازن جو بگڙجڻ يا بي ترتيب ٿي وڃڻ. قرآن مجيد ۾ مختلف برن فعلن کي فساد سان تعبير ڪيو ويو آهي. جيئن پوک ۽ نسل جي تباهي، (بقره 205) ماپ تور ۾ ڪوت ڪرڻ، مزدورن کي پنهنجي محنت جو پورو اجورو نه ڏيڻ، معاشي ناهمواري پيدا ڪرڻ، پين جا حق کائڻ، (يس 183، اعراف 85) صالح نظام کي الٽ ڀلت ڪري ڇڏڻ، فساد في الارض ۾ شامل آهي. (نمل 34)، اهڙي طرح ڏوهه ڪرڻ (يوسف 73)، يتيمن جي معاملن جي اصلاح نه ڪرڻ (بقره 220) سچ جو انڪار ڪرڻ ۽ ماڻهن کي خدائي راهه کان روڪڻ (نحل 88)، الله تعاليٰ سان ڪيل عهد کي توڙي ڇڏڻ، سرماييدارانه ذهني رڪڻ، الله ۽ ان جي رسول الله ﷺ جي خلاف بغاوت ڪرڻ (مائده 33)، مخالفن کي جهاد جي ذريعي نه روڪڻ (الانفال 73)، جنگ جي باهه کي گرم ڪرڻ (مائده 64)، غير فطري جنسي فعل (عنڪبوت 30)، انهن سڀني شين کي قرآن مجيد ۾ فساد چيو ويو آهي. فساد ڪهڙي به نوعيت جو هجي ان جي شروعات توڙي انجام تباهيءَ کان سواءِ ڪجهه به نه

هوندو آهي.

الَّذِينَ كَفَرُوا وَاصَدُّوا عَنْ سَبِيلِ اللَّهِ زُجُجًا فَوْقَ الْعَذَابِ بِمَا كَانُوا يُفْسِدُونَ ﴿٨٨﴾

”جيڪي ڪافر ٿيا ۽ الله جي رستي کان روڪيائون تن کي عذاب جي مٿان عذاب وڌائينداسون هن ڪري جو اهي فساد پيا ڪن.“

[النحل: 88]

مٿي ڄاڻايل سمورا فعل جن کي قرآن مجيد فساد قرار ڏنو آهي، انسانن ۾ انفرادي ۽ اجتماعي ٻنهي سطحن تي بربادي آڻيندا آهن ۽ اهو سڀ شيطان جي ڪري هوندو آهي. اهو ئي انسانن کي انهن فعلن تي اڀاريندو آهي ۽ جيڪڏهن انسان پنهنجو پاڻ تي ڪنٽرول نه رکي ته شيطان جو اهو ڪسائڻ فساد جو سبب بڻجندي آهي.

(3) هدايت جي راهه کان ورغلائڻ:

شيطان پنهنجن مذموم مقصدن لاءِ هدايت تي هلندڙ ماڻهن کي وهم ۽ وسوسا وجهي ورغلائيندو آهي ۽ انهن کي هدايت جي رستي تان ٽيڙڻ جي ڪوشش ڪندو آهي. قرآن مجيد ۾ آهي:

إِنَّ الَّذِينَ ارْتَدُّوا عَلَىٰ أَدْبَارِهِمْ مِّنْ بَعْدِ مَا تَبَيَّنَ لَهُمُ الْهُدَىٰ ۗ الشَّيْطَانُ سَوَّلَ لَهُمْ ۗ وَأَمْلَىٰ لَهُمْ ﴿٢٥﴾

”جيڪي ماڻهو سڌي وات ظاهر ٿيڻ کان پوءِ پني ڏئي قربا، شيطان انهن کي اهو ڪم سهڻو ڪري ڏيکاريو ۽ انهن کي (ڪوڙيون)

اميدون ڏيکاريون.“ [محمد: 25]

اهڙا ماڻهو جن تي صراط مستقيم وارو رستو ظاهر ٿيو ۽ انهن ان کي قبول به ڪيو اهڙن ماڻهن کي شيطان سڌي رستي تان ورغلائڻ لاءِ غلط رستي کي سينگاري ڏيکاريندو آهي. ڇو ته اسلام جي وات ٻين لفظن ۾ تقويٰ جي وات اختيار ڪرڻ آسان ڪم نه آهي. ڇاڪاڻ ته غلط راهه ۾ فوري لذتون ملنديون آهن، جڏهن ته صحيح راهه تي ڪي منزلون طئي ڪرڻيون پونديون آهن، پوءِ

ڪو وڃي سڪ جو ساھ ڪٽيو آھي. تنھن ڪري صراط مستقيم وارو رستو اختيار ڪرڻ ڪو آسان ڪم نه آھي. بقول علامہ اقبال جي:

يہ شہادت کہ الفت میں قدم رکھنا ہے
لوگ آسان سمجھتے ہیں مسلمان ہونا

تنھن ڪري اھڙا ماڻھو جيڪي مستقل مزاج نه هوندا آهن ۽ فوري نتيجن جي حصول جا طالبو هوندا آهن، شيطان انھن کي ورغلائڻ ۾ دير ئي ناھي لڳائيندو. شيطان نه صرف اھڙن ماڻھن کي گمراھ ڪرڻ جي ڪوشش ڪندو آھي، جن پھريون ڀيرو حق جو مشاهدو ڪيو هجي پر هو انھن ماڻھن کي به گمراھ ڪرڻ جي ڪوشش ڪندو آھي جيڪي پھريان ئي راھ حق جا راھي هجن، شيطان انھن کي به ناھي بخشيندو. ان جي پوري ڪوشش هوندي آھي ته انھن کي ڪنھن به طريقي سان حق واري راھ تان هٽايان.

وَلَا يَصُدُّكُمْ الشَّيْطَانُ ۚ إِنَّهُ لَكُمْ عَدُوٌّ مُّبِينٌ ﴿٦٦﴾

”۽ اوهان کي شيطان (ان رستي کان) هرگز نه روڪي، بيشڪ اهو اوهان جو پڌرو دشمن آهي.“ [الزحزفه: 62]

اھڙا ماڻھو جيڪي حق جي راھ کان هٽي، ويندا آهن، اھي شيطاني وسوسن ۽ خيالن جي ذريعي سمجھندا آهن ته اھو ئي حق آھي. پر حقيقت ۾ اھي اونداھي راھن جا راھي هوندا آهن. قرآن مجيد ۾ الله ﷻ جو فرمان آھي:

فَرِيقًا هَدَىٰ وَفَرِيقًا حَقَّ عَلَيْهِمُ الضَّلَالَةُ ۗ إِنَّهُمْ اتَّخَذُوا الشَّيَاطِينَ أَوْلِيَاءَ
مَنْ دُونِ اللَّهِ وَيَحْسَبُونَ أَنََّّهُمْ مُّهْتَدُونَ ﴿٣٠﴾

”هڪ جماعت کي سڌو رستو ڏيکاريو اٿس ۽ ٻي جماعت تي گمراھي لازم ٿي چڪي آھي. ڇو ته انھن الله کي ڇڏي شيطانن کي دوست ڪري ورتو ۽ (اھي) سمجھن ٿا ته اھي (پاڻ سڌي) رستي تي آھن.“ [الاعراف: 30]

شيطان جي ورغلائڻ جو اھو عمل گذريل امتن سان به هو.

تَاللّٰهِ لَقَدْ آرَسْنَا إِلَىٰ أُمَمٍ مِّنْ قَبْلِكَ فَوَزَّيْنَاهُمْ الشَّيْطٰنُ اَعْمٰلَهُمْ فَهَوٰوْا لِيَهُمْ
الْيَوْمَ وَلَهُمْ عَذَابٌ اَلِيْمٌ ﴿٦٣﴾

”الله جو قسم! ته بيشڪ اسان توکان اڳ مختلف جماعتن ڏي (رسول) موڪليا پوءِ انھن کي شيطان سندن ڪم چڱا ڪري ڏيکاريو، پوءِ اھو ئي اڄ انھن جو دوست آھي ۽ انھن لاءِ سخت عذاب آھي. [النحل: 63]

سورت العنكبوت ۾ عاد ۽ ثمود قوم جي شيطان جي هٿان برباديءَ جو نقشو هن ريت چٽيو ويو آهي:

وَعَادًا وَثَمُودًا وَقَدْ تَبَيَّنَ لَكُمْ مِّنْ مَّسَلِكِنَهُمْ ۗ وَزَيَّنَّا لَهُمُ الشَّيْطٰنُ اَعْمٰلَهُمْ
فَصَدَّهُمْ عَنِ السَّبِيْلِ وَكَانُوا مُسْتَبْصِرِيْنَ ﴿٦٤﴾

”۽ عاد ۽ ثمود کي (برباد ڪيوسون) ۽ بيشڪ انھن جا ڪجهه گهر اوهان تي ظاهر ٿي چڪا آهن ۽ شيطان انھن لاءِ سندن عمل سينگاريا پوءِ انھن کي (سڌي) رستي کان روڪيائين ۽ اھي (سڀ ڪجهه) سمجھي رهيا هئا.“ [العنكبوت: 38]

شيطان جو اھو عمل ڪالھ به جاري هيو اڄ به جاري آھي ۽ قيامت تائين جاري رھندو. شيطان جو اھو مڪر ۽ فريب ايترو پرڪشش آھي جو ڪي انسان ان جي دوڪي ۽ فريب جو علم ۽ سمجھ رکندي به ان جي وڪڙ ۽ فريب ۾ اچي ويندا آهن. مٿين آيت ان تي واضح طور تي دلالت ڪري ٿي ته عاد ۽ ثمود جي قوم کي يقين هيو ته اسين شيطان جي ڦندي ۾ ڦاسي گمراھيءَ جي ڪُن ۾ ڪري رهيا آھيون، پر پوءِ به هو پوتتي هٽڻ جي بجاءِ لاڳيتو اڳتي وڌي رهيا هئا ۽ پنهنجي لاءِ تباھي ۽ برباديءَ جو سامان مهيا ڪري رهيا هئا. انھن کي يقين هيو ته شيطان اسان جو پڌرو دشمن آھي. پر پوءِ به هو شيطاني نڳين کان بچي پنهنجي نفس تي ڪنٽرول نه پيا سگھن ۽ شيطاني چڪر ۾ اچي تباھ ۽ برباد ٿي ويا. ۽ اھا صورتحال اڄ به آھي. اڄ به شيطان جو اھو عمل جاري ۽ ساري آھي. اڄ به اھڙا ماڻھو ان شيطاني چار ۾ ڦاسي پوندا آهن. انھن لاءِ هڪ هميشه وارو عذاب انتظار ڪري رهيو آھي.

4) وسوسا پيدا ڪرڻ:

وسوسا پيدا ڪرڻ هڪ مخصوص شيطاني عمل آهي.

قُلْ اَعُوذُ بِرَبِّ النَّاسِ ﴿١﴾ مَلِكِ النَّاسِ ﴿٢﴾ إِلَهِ النَّاسِ ﴿٣﴾ مِنْ شَرِّ الْوَسْوَاسِ
 ۱ الخَنَّاسِ ﴿٤﴾ الَّذِي يُوَسْوِسُ فِي صُدُورِ النَّاسِ ﴿٥﴾ مِنَ الْجِنَّةِ وَالنَّاسِ ﴿٦﴾
 ”(اي پيغمبر!) چئو ته آءٌ پناهه وٺان ٿو ماڻهن جي پاليندڙ ماڻهن
 جي بادشاهه ماڻهن جي معبود جي، وسوسي وجهندڙ جي بچڻائيءَ
 کان جو گهڻو پنٿي هٽندڙ آهي. جيڪو ماڻهن جي دلين ۾ وسوسا
 وجهي ٿو جنن مان هجي يا ماڻهن مان هجي.“ (سورة الناس: 1-6)

پن لفظن ۾ شيطان انسان جي دل ۽ دماغ ۾ گهڙي وسوسا وجهندو
 آهي ۽ کين هدايت جي راهه کان ٽيڙي ڇڏيندو آهي.

5) سڃاڻيءَ جو ڊپ ڏيڻ ۽ بي حياتيءَ جي تلقين ڪرڻ:

رزق ۽ روزي انسان جي بنيادي ضرورتن ۾ شامل آهي ۽ روزي محنت
 سان ئي حاصل ٿيندي آهي. ۽ ان سان گڏ هيءَ به حقيقت آهي ته آمدنيءَ ۾
 لاهه ڇاڙها ايندا رهندا آهن. ان هوندي به ڪنهن به صورت ۾ الله ﷻ جي
 حڪمن جي پيچڪڙي ڪرڻ جائز نه آهي. شيطان چاڪاڻ ته انسان جوازلي
 دشمن آهي، تنهن ڪري هو ان موقعي تي انسان ۾ محتاجيءَ ۽ سڃاڻپ جو
 ڊپ وجهي کيس غلط رستي تي لڳائڻ جي ڪوشش ڪندو آهي. بي طرف
 جنس (جنسي خواهش) انسان جو سڀ کان وڌيڪ ڪمزور پهلو آهي ۽
 انسانن جي هڪ وڏي آبادي ان ”رانديڪي“ سان آسانيءَ سان گمراهه ڪري
 سگهجي ٿي. شيطان، انسانن جي ان ڪمزوريءَ جو فائدو وٺي، کين گمراهيءَ
 جي رستي تي وٺي ويندو آهي. الله ﷻ جو فرمان آهي:

الشَّيْطَانُ يُعِدُّكُمْ لِقَعْرِ وَيَأْمُرُكُمْ بِالْفَحْشَاءِ ۗ وَاللَّهُ يُعِدُّكُمْ مَغْفِرَةً مِّنْهُ
 وَفَضْلًا ۗ وَاللَّهُ وَاسِعٌ عَلِيمٌ ﴿٣٧٦﴾

”شيطان اوهان کي سڃاڻيءَ جو ڊپ ڏئي ٿو ۽ اوهان کي بي حياتيءَ

جو حڪم ڪري ٿو.“ (البقره: 268)

6) ڏيکاءُ ڪرڻ ۽ اجايو خرچڻ جي ترغيب ڏيڻ:

هڪ ٻي شيطاني اٽڪل جنهن ڏانهن قرآن انسان جو توجهه ڇڪرايو
 آهي، اهو آهي ڏيکاءُ ۽ واھه واھه حاصل ڪرڻ لاءِ پنهنجي دولت ۽ پئسو
 خرچ ڪرڻ ۽ اجاين ڪمن تي پنهنجي پئسي جو زيان ڪرڻ. اهڙن ماڻهن
 کي الله ﷻ شيطان جو ساٿاري قرار ڏنو آهي. الله ﷻ جو فرمان آهي:

وَالَّذِينَ يُنْفِقُونَ أَمْوَالَهُمْ رِئَاءَ النَّاسِ وَلَا يُؤْمِنُونَ بِاللَّهِ وَلَا بِالْيَوْمِ الْآخِرِ ۗ
 وَمَنْ يَكُنِ الشَّيْطَانُ لَهُ قَرِينًا فَسَاءَ قَرِينًا ﴿٣٧٧﴾

”۽ جيڪي پنهنجي مالن کي ماڻهن جي ڏيکارڻ لاءِ خرچ ڪن ٿا ۽
 نڪي الله تي ۽ نڪي قيامت جي ڏينهن تي ايمان آڻين ٿا. ۽ جنهن
 جو شيطان سنگتي ٿيو سو اهو بچڙو سنگتي آهي.“ [النساء: 38]

۽ هيٺين آيت سڳوريءَ ۾ اجايو پئسا خرچيندڙن کي شيطان جو پيءُ
 قرار ڏنو ويو آهي:

إِنَّ الْبُيُوتَ رَيْنَ كَانُوا الْإِخْوَانَ الشَّيْطَانِ ۗ وَكَانَ الشَّيْطَانُ لِرَبِّهِ كَفُورًا ﴿٣٧٨﴾
 ”اجايو خرچ ڪرڻ وارا شيطان جا ڀائر آهن. ۽ شيطان پنهنجي
 پاليندڙ جو ناشڪر آهي.“ [بنی اسرائیل: 27]

7) حرام خوريءَ جي ترغيب:

الله ﷻ زمين ۾ انسانن لاءِ اڻ ڳڻيون نعمتون پيدا ڪيون آهن. انهن
 مان ڪجهه ناپاڪ ۽ خراب شين کان سواءِ سڀني کي الله ﷻ حلال قرار ڏنو
 آهي. تنهن هوندي به حلال جانور کي ذبح ڪرڻ وقت الله جو نالو وٺڻ ضروري
 آهي ۽ جنهن جانور تي ذبح ڪرڻ وقت الله جو نالو نه ورتو وڃي اهو حرام
 آهي. شيطان پهريائين ته انسان کي انهن حرام شين کي کائڻ جي ترغيب
 ڏيندو آهي. اهو عمل بذات خود شيطان جي پيروي ڪرڻ آهي.

يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا ۗ وَلَا تَتَّبِعُوا خُطُوَاتِ الشَّيْطَانِ ۗ
 إِنَّهُ لَكُمْ عَدُوٌّ مُّبِينٌ ﴿٣٧٩﴾

”اي انسانو! جيڪي شين زمين ۾ آهن تن مان حلال ۽ پاڪ کائو
 ۽ شيطان جي قدم تي نه هلو، بيشڪ اهو اوهان جو ظاهر دشمن

آهي.“ [البقره: 168]

بئي طرف هو اهڙين شين کائڻ جي ترغيب ڏيندو آهي جن تي ذبح ڪرڻ وقت الله جو نالو نه ورتو ويندو آهي. اها پڌري نافرمان آهي.

وَلَا تَأْكُلُوا مِمَّا كَرِهَ اللَّهُ عَلَيْهِ وَإِنَّهُ لَفِسْقٌ وَإِنَّ الشَّيْطَانَ لِيُؤْحُوْنَ إِلَىٰ أَوْلِيَائِهِمْ لِيُجَادِلُوكُمْ وَإِنْ أَطَعْتُمُوهُمْ إِنَّكُمْ لَمُشْرِكُونَ ﴿١٦٩﴾

”۽ جنهن (جانور) تي الله جو نالو نه پڙهيو وڃي تنهن مان نه کائو ۽ بيشڪ اهو (کائڻ) نافرمان آهي ۽ بيشڪ شيطان پنهنجن دوستن جي دلين ۾ هن لاءِ (غلط) خيال وجهن ٿا ته اهي اوهان سان جهڳڙو ڪن ۽ جيڪڏهن اوهين انهن جو چيو مڃيندئو ته اوهين مشرڪ ٿيندؤ.“ [الانعام: 121]

8) نه هيڏانهن جو نه هوڏانهن جو:

الله ﷻ جو قرآن مجيد ۾ قطعي حڪم آهي ته توهان پوري جا پورا اسلام ۾ داخل ٿي وڃو. (بقره 208) پر شيطان جي اها پوري ڪوشش هوندي آهي ته انسان نه هيڏانهن جو رهي ۽ نه هوڏانهن جو رهي. ان صورت ۾ انسان الله ﷻ جي طرفان مقرر ڪيل من پسند حڪم ته قبول ڪندو آهي. پر اهي حڪم جن تي عمل ڪرڻ سان سندس نفس تي جبر پوندو آهي. ان ۾ مختلف قسم جا حيلو بهانا ڪندو آهي يا جيڪڏهن قبول ڪندو آهي ته ان ۾ اهڙي قسم جون تاويلون ڪندو آهي جن سان ان جو اصل روح ختم ٿي ويندو آهي. مثال طور اسلام جو هي واضح طور تي حڪم آهي ته معاوضو صرف محنت جو آهي. الله ﷻ جو فرمان آهي:

وَأَنْ لَّيْسَ لِلْإِنْسَانِ إِلَّا مَا سَعَىٰ ﴿٣٩﴾

”انسان جي لاءِ صرف اهو ئي آهي جنهن لاءِ محنت ڪيائين.“

[النجم: 39]

هن آيت جي بنياد تي صرف ۽ صرف محنت جو معاوضو جائز ٿئي ٿو. پر اسان جي مذهبي پيشوائن زمين جي ڍل ۽ جڳهه وغيره جو ڪرايو (مسواڙ)

سڀ جائز قرار ڏئي ڇڏيا آهن. ايستائين جو بيع مضاربه جيڪا وياج جي بدترين شڪل آهي، ان کي صرف لفظي هير ڦير سان حلال قرار ڏنو اٿائون. اها قرآن جي سنئين سڌي معنوي تحريف آهي. جيڪڏهن معاوضو صرف محنت جو تسليم ڪيو وڃي ته اسان جي مذهبي پيشوائن کي به محنت ڪرڻي پوندي ۽ سندن حلون جون دعوتون ختم ٿي وينديون، جيڪا ڳالهه ڪين قبول نه آهي. تنهن ڪري صرف قرض جو وياج حرام قرار ڏئي باقي هر قسم جي سرمائي جو معاوضو جائز قرار ڏنائون. اهو ”رهن حلال پوتيون حرام“ جو مثال آهي. اهو هڪ شيطاني عمل آهي، جنهن کان پرهيز ڪرڻ جو قرآن مجيد واضح طور تي حڪم ڏنو آهي. الله ﷻ جو فرمان آهي:

يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً ۖ وَلَا تَتَّبِعُوا خُطُوَاتِ الشَّيْطَانِ ۗ إِنَّهُ لَكُمْ عَدُوٌّ مُّبِينٌ ﴿٢٠٨﴾

”اي ايمان وارو! اسلام ۾ پورا جو پورا داخل ٿي وڃو ۽ شيطان جي تابعداري نه ڪريو اهو اوهان جو پڌرو دشمن آهي.“ [البقره: 208]

9) ڊپ ۽ خوف:

ڊپ ۽ خوف پيدا ڪرڻ هڪ بيو شيطاني حربو آهي، جڏهن ته جنهن هستيءَ کان ڊچڻ گهرجي اها فقط ۽ فقط الله جي ذات آهي.

ذٰلِكَ بِأَنَّهُمْ قَالُوا لَيْسَ عَلَيْنَا فِي الْأُمِّيِّينَ سَبِيلٌ ۗ وَيَقُولُونَ عَلَىٰ اللَّهِ الْكُذِبَ ۗ وَهُمْ يَعْلَمُونَ ﴿٧٥﴾

”اهو (ڊيچاريندڙ) شيطان اٿو. هو (اوهان کي) پنهنجن دوستن کان ڊيچاري ٿو پوءِ اوهين انهن کان نه ڊجو ۽ مون کان ڊجو جيڪڏهن

اوهين مؤمن آهيو.“ [آل عمران: 75]

10) هدايت جي رستي کان روڪڻ:

شيطان، انسانن کي هدايت جي رستي تان ٽيڙڻ جي لاءِ برن عملن کي خوبصورت ڪري پيش ڪندو آهي. ان طريقي سان هو هدايت جي راهه کي انسانن لاءِ ناممڪن نه، ته به تمام گهڻي ڏکي ضرور بنا ٿيندو آهي.

وَجَدْتُهُمْ قَوْمًا يَسْجُدُونَ لِلشَّيْطَانِ مِنْ دُونِ اللَّهِ وَزَكَّيْنَهُمْ السَّيِّطُونَ
أَعْبَاهُمْ فَصَدَّوهُمْ عَنِ السَّبِيلِ فَهُمْ لَا يَهْتَدُونَ ﴿٣٣﴾

”مون ان کي ۽ سندس قوم کي الله کان سواءِ سج کي سجدو ڪندي
ڏٺو ۽ شيطان انهن کي سندن عمل چڱا ڪري ڏيکاري آھن. پوءِ
انهن کي رستي کان روڪيو اٿس. تنهن ڪري اهي هدايت حاصل
نٿا ڪن.“ [النملہ: 24]

11) گمراه عالم:

علم بيشڪ انبياءِ ڪرام جو ورثو آهي. اها دولت جنهن کي به ملي اهو
نصيب ۽ پاڳ وارو آهي. پر اهو پاڳ ان وقت بدنصبي ۽ نياڳ ۾ تبديل ٿي
وڃي ٿو جڏهن عالم علم ۽ چاڙ هوندي شيطان جي چنبي ۾ جڪڙجي وڃي ٿو.
وَأْتَلُ عَلَيْهِمْ نَبَأَ الَّذِي آتَيْنَاهُ الْإِنْتَابَ فَانْسَلَخَ مِنْهَا فَاتَّبَعَهُ الشَّيْطَانُ فَكَانَ
مِنَ الْغَوِيْنَ ﴿١٤٥﴾

”۽ انهن کي ان ماڻهوءَ جو حال پڙهي ٻڌاءِ جنهن کي اسين
پنهنجيون آيتون عطا ڪيون ته هو انهن کان ڪورو ٿي نڪتو. پوءِ
شيطان ان جي پٺيان لڳو پوءِ اهو گمراهن مان ٿيو.“ [الاعراف: 175]

هي آيت سڳوري پنهنجي اندر معنيٰ ۽ مقصد جو هڪ پورو جهان
رکي ٿي. اهڙا عالم جيڪي شيطاني راه تي هلي پون اهي پاڻ ته گمراه
هوندا آهن. اها انهن جي انفرادي سطح آهي. پر جڏهن علم اهڙن ماڻهن جي
هٿ اچي وڃي، جيڪي شيطان جا پيروڪار هجن ته اهي ان پيغمبري علم
کي به انسانيت جي گمراهي ۽ ضلالت جي لاءِ استعمال ڪندا آهن. اهو علم
جو انتهائي غلط استعمال آهي، جيڪو انفرادي ۽ اجتماعي ٻنهي لحاظن
کان تباه ڪندڙ آهي.

12) بغير علم جي بحث ڪرڻ:

قرآن جي روءِ سان الله ﷻ جي باري ۾ اهڙي قسم جو بحث ڪرڻ
جنهن ۾ بحث ڪندڙ کي الله ﷻ جي باري ۾ ڪوبه علم نه هجي ته اهو به
هڪ شيطاني فعل آهي. قرآن مجيد ۾ آهي:

وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَيَتَّبِعُ كُلَّ شَيْطَانٍ مَّرِيدٍ ﴿٣٤﴾
”۽ ماڻهن مان ڪو اهڙو به آهي جو الله جي باري ۾ علم کان سواءِ
جهڳڙو ڪري ٿو ۽ سڀ ڪنهن سرڪش شيطان جي پٺيان هلي
ٿو.“ [الحج: 3]

13) منافقت:

قرآن منافقت کي شيطاني فعل قرار ڏئي ٿو. منافق اهي ماڻهو هوندا
آهن جيڪي مسلمانن ۾ هجن ته بظاهر مسلمانن جا هوندا آهن (۽ انهن سان
گڏ اسلامي ارڪان ادا ڪندا آهن) ۽ جڏهن ڪافرن ڏانهن ويندا آهن ته
انهن کي چوندا آهن ته اسين دلي طرح اوهان سان گڏ آهيون. اهڙن ماڻهن جو
ذڪر قرآن مجيد ۾ هن ريت آيل آهي:

وَإِذْ اتَّخَذُوا الذِّينَ آمَنُوا قُلُوبًا مَثَاقِمْ ۖ وَإِذَا خَلَوْا إِلَىٰ شَٰئِطِينِهِمْ ۖ قَالُوا إِنَّا
مَعَكُمْ ۖ إِنَّمَا نَحْنُ مُسْتَهْزِءُونَ ﴿٣٥﴾

”۽ جڏهن ايمان وارن سان ملن ٿا چون ٿا ته اسان ايمان آندو ۽
جڏهن پنهنجن شيطانن (سردارن) سان اڪيلا ٿين ٿا چون ٿا ته
بيشڪ اسين اوهان سان آهيون. اسين رڳو (مسلمانن سان)
مسخري ڪريون ٿا.“ [البقره: 14]

منافق اهڙي ماڻهوءَ کي چيو ويندو آهي، جيڪو ڪنهن نظام يا
سوسائٽيءَ ۾ داخل ٿيڻ کان پهريان اهو سوچي وٺي ته ان کان ٻاهر نڪرڻ جو
رستو ڪهڙو آهي. اهي معاشرتي جا سڀ کان وڌيڪ خطرناڪ ماڻهو هوندا
آهن. اهي رڳو مطلبي ماڻهو هوندا آهن. جتي انهن جو مفاد هوندو آهي هي
انهن جا ٿي ويندا آهن. انهن وٽ جماعتي مفاد يا اجتماعي جدوجهد جو ڪو
به تصور نه هوندو آهي ۽ ڪنهن به ڏکي گهڙيءَ ۾ جماعت يا نظام کي ڇڏڻ
انهن لاءِ ڪنهن به قسم جو عار نه هوندو آهي. اها دنيا جي سڀ کان بدترين
مخلوق آهي. اهوئي سبب آهي جو قرآن مجيد انهن لاءِ جهنم جو سڀ کان
هينون طبقو بيان ڪيو آهي.

إِنَّ الْبُنْفِقِينَ فِي الدَّرَكِ الْأَسْفَلِ مِنَ النَّارِ ۚ وَكَانَ تَجْدَلُكُمْ نَصِيرًا ﴿١٦٥﴾
 ”بيشڪ منافق باهه جي سڀ کان هيٺين طبقي ۾ آهن ۽ تون انهن لاءِ ڪوبه مددگار نه لهندين.“ [النساء: 145]

14) رزق جي حرام ذريعن جي ترغيب ڏيڻ:

رزق جا اهي ذريعا جن کي الله ﷻ حرام قرار ڏنو آهي، شيطان، انسانن کي انهن جي ترغيب ڏيندو آهي. قرآن مجيد ۾ آهي:

يَا أَيُّهَا الَّذِينَ آمَنُوا إِنَّمَا الْخَمْرُ وَالْبَيْسُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ﴿١٦٦﴾ إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْبَيْسِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ ۚ فَهَلْ أَنْتُمْ مُنْتَهُونَ ﴿١٦٧﴾

”اي ايمان وارو! شراب ۽ جوا ۽ پوڄا جا آستانا ۽ ڍارا بچڙا آهن شيطان جي ڪمن مان، پوءِ انهن کان بچو، من اوهين ڪامياب ٿيو. شيطان رڳو شراب ۽ جوا سان اوهان جي وچ ۾ دشمني ۽ بغض وجهڻ گهري ٿو ۽ اوهان کي الله جي ياد ۽ نماز کان روڪي ٿو. ڇا پوءِ اوهين رڪڙ وارا آهيو؟“ [المائدہ: 91-90]

15) ويسر ۽ پيل:

شيطاني هٿيارن مان هڪ هٿيار پيل ۽ ويسر به آهي. شيطان اهڙن اهم موقعن تي انسانن کان اهڙيون شيون وسرائي ڇڏيندو آهي، جيڪي ضروري هونديون آهن يا انهن شين جي وسارڻ جي ڪري انسان کي نقصان برداشت ڪرڻو پوندو آهي. حضرت يوسف (عليه السلام) ان شيطاني اٽڪل جي ڪري ڪيترائي سال جيل ۾ قيد رهيو. ان بابت قرآن مجيد ۾ آهي:

وَقَالَ لِلَّذِي ظَنَّ أَنَّهُ نَاجٍ مِّنْهَا اذْكُرْ بِنِعْمَةِ رَبِّكَ ۚ فَانْسَهُ الشَّيْطَانُ ذِكْرَ رَبِّهِ فَلَبِثَ فِي السِّجْنِ بِضْعَ سِنِينَ ﴿١٦٨﴾

”۽ جنهن کي خيال ڪيائين ته اهو پنهنجن مان بچڻ وارو آهي، تنهن کي چيائين ته پنهنجي مالڪ وٽ منهنجي ڳالهه ڪج، پوءِ شيطان ان کان سندس مالڪ وٽ ڳالهه ڪرڻ پلائي ڇڏي، پوءِ يوسف قيد

خاني ۾ ڪجهه سال رهيو.“ [يوسف: 42]

اهڙي طرح سورت الكهف ۾ حضرت موسيٰ (عليه السلام) جي سفر دوران جڏهن ان جو ساٿي کاڌو سفر ۾ رکي وساري ويٺو ته ان عمل کي به شيطان ڏانهن ئي منسوب ڪيو ويو آهي:

قَالَ أَرَأَيْتَ إِذْ أَوَيْنَا إِلَى الصَّخْرَةِ فَإِنِّي نَسِيتُ الْحُوتَ ۚ وَمَا أَنسِينِيهِ إِلَّا الشَّيْطَانُ أَنْ أَذْكُرَهُ ۚ وَاتَّخَذَ سَبِيلَهُ فِي الْبَحْرِ عَجَبًا ﴿١٦٩﴾

”ان (جوان) چيو ته ڇا تو (نه) ڏٺو ته جڏهن اسين پٿر وٽ ويٺا هئاسون ته پوءِ آءٌ مڇي پلجي ويس ۽ ان جي يادگيري مون کان رڳو شيطان پلائي ۽ نه ان (مڇيءَ) درياءَ ۾ عجب طرح سان پنهنجو رستو ورتو.“ [الكهف: 63]

16) الله ﷻ جي ذڪر کان غافل ڪرڻ:

شيطان ماڻهن کي الله ﷻ جي ذڪر ۽ ان جي يادگيريءَ کان غافل ڪري ڇڏيندو آهي. ان بابت سورت الفرقان ۾ الله ﷻ جو ارشاد آهي:

لَقَدْ أَضَلَّنِي عَنِ الذِّكْرِ بَعْدَ إِذْ جَاءَنِي ۚ وَكَانَ الشَّيْطَانُ لِلْإِنْسَانِ خَدُولًا ﴿١٧٠﴾
 ”جڏهن مون وٽ نصيحت آئي تنهن کان پوءِ ان مون کي گمراه ڪيو ۽ شيطان ماڻهوءَ کي (وقت تي) دغا ڏيندڙ آهي.“ [الفرقان: 29]

ذڪر جو لفظ قرآن مجيد ۾ ڪيترين ئي معنائن ۾ استعمال ڪيو ويو آهي. هن آيت ۾ ان کي جيئن ته خود قرآن جي معنيٰ ۾ استعمال ڪيو ويو آهي ۽ ڇاڪاڻ ته قرآن مجيد ٻين شين سان گڏ حڪم ۽ قانونن جو مجموعو آهي. تنهن ڪري هتي ذڪر مان مراد الله ﷻ جي قانونن جي پيروي آهي. شيطان، انسانن کي ان کان ٿيڙي ڇڏيندو آهي ۽ الله ﷻ جي قانونن کان انڪار يا انحراف رڳو تباهي ۽ نقصان آهي.

17) ڳجهه مشورا:

ڳجهن مشورن جو طريقو خالص شيطاني طريقو آهي. جنهن جو مقصد مسلمانن کي فڪر ۽ ڳڻتيءَ ۾ مبتلا ڪرڻ آهي. الله ﷻ جو فرمان آهي:

إِنَّمَا التَّجْوَى مِنَ الشَّيْطَانِ لِيَحْزُنَ الَّذِينَ آمَنُوا وَلَيْسَ بِضَارِّهِمْ شَيْئًا إِلَّا بِإِذْنِ اللَّهِ^ط
 ”ڳجها مشورا (سرگوشيون) ڪرڻ جو طريقو شيطان جي طرفان آهي. هن لاءِ ته مؤمنن کي غمگين ڪري.“ [المجادله: 10]

18) وڌن جي تقليد:

شيطاني حربن مان هي هڪ اهڙو حربو آهي. جنهن جو سڀ کان وڌيڪ نقصان مسلمانن کي پيو آهي. تقليد پرستي جيتري مسلمانن ۾ رائج آهي، دنيا جي ٻي ڪنهن به قوم ۾ ڪونهي ۽ قرآن جي روءِ سان بنا سوچڻ سمجهڻ جي پنهنجن وڌن جي تقليد ڪرڻ هڪ شيطاني طريقو آهي. قرآن مجيد ۾ آهي:

وَإِذَا قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَنْتَبِعُ مَا وَجَدْنَا عَلَيْهِ آبَاءَنَا^ط
 أُولَئِكَ كَانُوا لَشَيْطَانٍ يُدْعُوهُمْ إِلَىٰ عَذَابٍ سَعِيرٍ^{١٧}

”۽ جڏهن کين چيو وڃي ٿو ته جيڪي الله نازل ڪيو آهي تنهن جي تابعداري ڪريو ته چون ٿا ته نه، بلڪ ان جي تابعداري ڪنداسون جنهن کي اسان پنهنجن ابن ڏاڏن کي ڏٺو. ڇا (انهن جي تابعداري ڪندا) توڙي جو شيطان انهن کي باهه جي عذاب ڏي سڏيندو رهيو هجي؟ [لقمان: 21]

19) ڪوڙا قسم ڪڻڻ:

بار بار قسم ڪڻڻ به شيطاني طريقو آهي. بلڪ ايسٽائين جو اهڙن ماڻهن بابت قرآن مجيد پاڻ گواهي ڏني ته اهڙن ماڻهن تي شيطان غالب اچي ويندو آهي:

يَوْمَ يَدْعُهُمْ اللَّهُ يَجْعَبًا فَيُخْلِفُونَ لَهُ لِأَمْثَلِ فَخْلِفُونَ لَهُمْ وَأَلْفٌ مِنْهُمْ يَخْفَوْنَ عَلَيْهِمْ^ط
 وَاللَّهُ طُؤْلِكُمْ حَزْبُ الشَّيْطَانِ طُؤْلِكُمْ حَزْبُ الشَّيْطَانِ هُمْ الْخَسِرُونَ^{١٨}

”جنهن ڏينهن الله انهن سڀني کي جيئرو ڪري اٿاريندو، پوءِ اهي سندس اڳيان قسم ڪندا جيئن اوهان جي اڳيان قسم ڪڻن ٿا ۽

خيال ڪن ٿا ته اهي به ڪنهن چڱي حالت ۾ آهن. خبردار ٿيو! اهي ئي ڪوڙا آهن. متن شيطان غالب ٿي ويو آهي، پوءِ انهن کان الله جي يادگيري پلائي ڇڏي اٿس. اهي شيطان جي جماعت آهن. خبردار ٿيو! شيطان جي جماعت تي نقصان پائڻ واري آهي. [المجادله: 19-18]

20) برا خيال پيدا ڪرڻ:

هي هڪ عام مشاهدي ۾ آيل ڳالهه آهي ته ماڻهو هي شڪايت ڪندا آهن ته دلين ۾ برا خيال اچن ٿا. خاص طور تي جڏهن نماز ۾ هوندا آهيون ته انهن برن خيالن جو حملو هوندو آهي. اهو مسلمانن کي سڌي راهه تان هٽائڻ جو هڪ ٻي اٽڪل آهي. عام مسلمان ته پري جي ڳالهه آهي پر شيطان نبين کي به اهڙي قسم جا وسوسا وجهندو آهي. الله ﷻ جو فرمان آهي:

وَكَذَلِكَ جَعَلْنَا لِكُلِّ نَبِيٍّ عَدُوًّا شَاطِئِينَ الْإِنْسِ وَالْجِنِّ يُوحِي بَعْضُهُمْ إِلَىٰ بَعْضٍ^ط
 زُخْرُفَ الْقَوْلِ غُرُورًا وَلَوْ شَاءَ رَبُّكَ مَا فَعَلُوهُ فَذُرْهُمْ وَمَا يَفْتَرُونَ^{١٩}

”۽ اهڙي طرح اسان انسانن ۽ جنن مان شيطانن کي سڀ ڪنهن نبيءَ جو دشمن ڪيو. جي هڪ ٻئي کي ڏوڪي ڏيڻ لاءِ سينگاريل ڳالهيون سيڪارين ٿا ۽ جيڪڏهن تنهنجو پاليندڙ گهري ها ته اهو ڪم نه ڪن ها. پوءِ انهن کي سندن گهڙيل ڪوڙ سان گڏ ڇڏي ڏي.“ [الانعام: 112]

هي انهن ڪجهه مختلف شيطاني طريقن جو بيان هو جن جي ذريعي شيطان انسانن کي گمراهه ڪرڻ جي ڪوشش ڪندو آهي. ان هوندي به هتي هي ڳالهه ياد رکڻ گهرجي ته شيطان کي انسانن تي برتري حاصل نه آهي. شيطان فقط ان وقت ئي انسان کي هدايت جي راهه کان پٽڪائي سگهي ٿو جڏهن انسان پاڻ ائين ڪرڻ گهري ياد رکي ته شيطان پهرين ڏينهن کان ئي اهو تسليم ڪري چڪو آهي ته الله ﷻ جي نيڪ ۽ مخلص ٻانهن تي منهنجو ڪوبه اختيار نه آهي:

إِلَّا عِبَادَكَ مِنْهُمْ الْمُخْلِصِينَ^{٢٠}

”تنهنجن انهن ٻانهن کان سواءِ جي (تنهنجا) پسند ڪيل آهن.“

مٿي ڄاڻايل طريقا آهي آهن جيڪي قرآن جي روء سان جنن جي مخلوق (شيطان) انسانن کي ورغلائڻ ۽ کين هدايت جي راه کان پري ڪرڻ لاء استعمال ڪندي آهي. پر ڇاڪاڻ ته انسان کي جنن تي برتري حاصل آهي. تنهنڪري شيطان جي انهن اٽڪلن کان بچڻ جو واحد طريقو هي آهي ته انسان وحي جي تعليمات جي مطابق زندگي گذاري ٻي صورت ۾ شيطان ان جي مٿان غالب اچي ويندو. ان صورت ۾ نفس اماره جيڪو پهريان ئي لذتن جو طالبو هوندو آهي. اهو به شيطان جو ساٿاري بڻجي ويندو آهي پوءِ اهي ٻئي گڏجي انسان کي مڪمل تباهيءَ واري راه ڏانهن وٺي ويندا آهن. ان جو ثبوت قرآن مجيد جي هيٺين آيت مان ملي ٿو:

وَقَالَ الشَّيْطَانُ لَمَّا قُضِيَ الْأَمْرُ إِنَّ اللَّهَ وَعَدَكُمْ وَعَدَ الْحَقُّ وَعَدْتُكُمْ فَأَخْلَفْتُكُمْ ۗ وَمَا كَانَ لِي عَلَيْكُمْ مِنْ سُلْطَانٍ إِلَّا أَنْ دَعَوْتُكُمْ فَاسْتَجَبْتُمْ لِي ۗ فَلَا تَلْمُزْهُوا لَوْلَمْؤًا أَنْفُسِكُمْ ۗ مَا أَنَا بِمُصْرِخِكُمْ وَمَا أَنْتُمْ بِمُصْرِخِي ۗ إِنِّي كَفَرْتُ بِمَا أَشْرَكْتُمُونِ مِنْ قَبْلُ ۗ إِنَّ الظَّالِمِينَ لَهُمْ عَذَابٌ أَلِيمٌ ﴿٢٢﴾

”۽ جڏهن سڀ ڪم پورو ٿي ويندو ته شيطان چوندو ته بيشڪ الله اوهان سان سچو وعدو ڪيو ۽ مون اوهان سان وعدو ڪيو. پوءِ اوهان سان نه پاڙيم. هوڏانهن منهنجو اوهان تي ڪو زور نه هو هن کان سواءِ ته مون اوهان کي سڏيو. پوءِ اوهان منهنجي ڳالهه مڃي. پوءِ مون کي ملامت نه ڪريو پر پاڻ کي ملامت ڪريو. نه آءُ اوهان جي فرياد رسي ڪرڻ وارو آهيان ۽ نه اوهين منهنجي فرياد رسي ڪرڻ وارا آهيو. اوهين هن کان اڳ جيڪو مون کي (الله جو) شريڪ ڪيو هو تنهن جو آءُ انڪار ڪريان ٿو. بيشڪ ظالمن لاءِ سخت عذاب آهي.“ [ابراهيم: 22]

هن آيت سڳوريءَ ۾ واضح طور تي شيطان جي طرفان اعتراف ٿيل آهي ته کيس ڪنهن به انسان تي ڪنهن به قسم جو ڪو اختيار نه آهي. هو صرف ترغيب (مائل ڪرڻ) ۽ تحريص (اپارڻ) تي قادر آهي. هو انسانن جي دلين ۾ برا وسوسا وجهندو آهي. برن عملن کي خوبصورت ڪري پيش

ڪندو آهي ۽ انسانن کي انهن ڏانهن مائل ڪندو آهي ۽ ان لاءِ نفس اماره کي پڻ استعمال ڪندو آهي. ۽ انسان نفس اماره جي چوڻ تي برا فعل سرانجام ڏيڻ لڳندو آهي حالانڪ انسان کي پنهنجي نفس اماره تي مڪمل ڪنٽرول ۽ وس حاصل آهي. جيڪڏهن هو گهري ته نفس اماره جي ترغيب ۽ تحريص کي نظر انداز ڪري سگهي ٿو. پر انسانن جي اڪثريت ائين نه ڪرڻ گهرندي آهي. هو دنيا جي عارضي چمڪ ۽ خوبصورتيءَ جي پويان لڳي نفس پرستيءَ جو شڪار ٿي ويندا آهن. ان بابت قرآن مجيد ۾ آهي:

يُعْشِرُ الْجِنَّةَ وَالنَّاسِ أَلَمْ يَأْتِكُمْ رُسُلٌ مِّنكُمْ يَقُصُّونَ عَلَيْكُمُ الْآيَاتِ وَيُنذِرُونَكُمْ لِقَاءَ يَوْمِكُمْ هَذَا قَالُوا شَهِدْنَا عَلَىٰ أَنْفُسِنَا وَعَرَّهْتُمْ الْحَيَاةَ الدُّنْيَا وَشَهِدُوا عَلَىٰ أَنْفُسِهِمْ أَنَّهُمْ كَانُوا كَافِرِينَ ﴿٣٢﴾

”اي جنن ۽ انسانن جي جماعت! ڇا اوهان وٽ اوهان مان رسول نه آيا جي اوهان کي منهنجا حڪم پڌائيندا هئا ۽ اوهان کي اوهان جي هن ڏينهن جي پيش اچڻ کان ڊيڄاريندا هئا؟ چوندا ته اسان پنهنجو گناه قبول ڪيو. ۽ انهن کي دنيا جي زندگيءَ ڌوڪو ڏنو هو ۽ پاڻ تي هن ڳالهه جي شاهدي ڏنائون ته اهي (پاڻ) ڪافر هئا.“

[الانعام: 130]

هيءَ آيت سڳوري هن ڳالهه تي شاهد آهي ته انسانن جي گمراهيءَ ۾ سندن پنهنجي ئي نفسن جو بنيادي ڪردار هوندو آهي. تڏهن ته هو قيامت جي ڏينهن پاڻ اعتراف ڪندا ته انهن جي نفسن انهن کي هدايت جي راه تان هٽائي گمراهيءَ جي ”ڪُن“ ۾ ڪيريو ۽ خساري وارن مان بڻيا.

نفس اماره جا اهي طريقا جن جي ذريعي هو انسانن کي گمراه ڪندو آهي

(1) برين ڳالهين جو حڪم ڏيڻ:

نفس اماره انسان کي هر وقت برين ڳالهين جو حڪم ڏيندو آهي. قرآن مجيد ۾ آهي:

وَمَا أَبْرَأُ نَفْسِي ۚ إِنَّ النَّفْسَ لَأَمَّارَةٌ بِالسُّوءِ إِلَّا مَا رَحِمَ رَبِّي ۗ إِنَّ رَبِّي غَفُورٌ رَّحِيمٌ ﴿٥٣﴾

”۽ آءُ پنهنجي نفس کي پاڪ نه ٿو چوان، بيشڪ نفس ته برائي جو حڪم ٿو ڪري مگر جنهن وقت منهنجو پاليندڙ رحم ڪري بيشڪ منهنجو پاليندڙ معاف ڪندڙ نهايت رحم وارو آهي.“

[يوسف: 53]

(2) برون عملن کي سهڻو ڪري پيش ڪرڻ:

نفس اماره جي گمراه ڪرڻ جو هڪ ٻيو طريقو هي به آهي ته هو برون عملن کي خوبصورت ڪري پيش ڪندو آهي. جنهن ڪري انسان انهن برون عملن طرف مائل ٿيندو آهي ۽ هو آهستي آهستي تباهي جي ڪُن ۾ وڃي ڪرندو آهي. ان سلسلي ۾ سامريءَ طرفان ڏوهه جو اعتراف توجهه طلب آهي.

قَالَ فَمَا خَطْبُكَ يَا سَامِرِيُّ ﴿٩٥﴾ قَالَ بَصُرْتُ بِمَا لَمْ يَبْصُرُوا بِهِ فَقَبَضْتُ قَبْضَةً مِّنْ أَثَرِ الرَّسُولِ فَنَبَذْتُهَا وَكَذَلِكَ سَوَّلَتْ لِي نَفْسِي ﴿٩٦﴾

”موسيٰ چيو ته پوءِ اي سامري! تنهنجو مطلب ڇا آهي؟ چيائين ته مون (تنهنجي اثر ۽ علم مان) اهو ڪجهه ڏٺو جو انهن نه ڏٺو. پوءِ مون رسول (موسيٰ) جي ان اثر مان ڪجهه ورتو. پوءِ ان کي (گلابي جي بوتلي) تي اڇلايم ۽ اهڙي طرح منهنجي نفس مون کي اها ڳالهه چڱي ڪري ڏيکاري.“ [طه: 95-96]

بين لفظن ۾ نفس اماره برون ڪمن کي انسانن آڏو سهڻو بنائي پيش ڪندو آهي. ان حوالي سان اها ڳالهه نوٽ ڪرڻ جهڙي آهي ته قرآن ۾ جن شيطاني طريقن جو ذڪر ڪيو ويو آهي، انهن ۾ اهو به شامل آهي ته شيطان برون ڪمن کي انسانن آڏو سينگاري پيش ڪندو آهي ۽ برون ۽ اڻ وڻندڙ ڪمن ڏانهن راغب ڪندو آهي.

يَا أَيُّهَا الَّذِينَ آمَنُوا لَا تَتَّبِعُوا خُطُوَاتِ الشَّيْطَانِ ۚ وَمَنْ يَتَّبِعْ خُطُوَاتِ الشَّيْطَانِ فَإِنَّهُ يَأْمُرُ بِالْفَحْشَاءِ وَالْمُنْكَرِ ۚ وَلَوْلَا فَضْلُ اللَّهِ عَلَيْكُمْ وَرَحْمَتُهُ مَا زَكَا مِنْكُمْ مِّنْ

أَحَدٍ أَبَدًا ۚ وَلَكِنَّ اللَّهَ يُزَيِّنُ مَن يَشَاءُ ۚ وَاللَّهُ سَعِيدٌ عَلِيمٌ ﴿٢١﴾

”اي ايمان وارو! شيطان جي وڪن تي نه هلو! ۽ جيڪو شيطان جي وڪن تي هلندو (سو بدڪار ۽ بچڙو ٿيندو) ڇو ته شيطان بدڪاري ۽ بچڙي ڪم جو حڪم ڪري ٿو ۽ جيڪڏهن اوهان تي الله جو فضل ۽ سندس رحمت نه هجي ها ته اوهان مان ڪو به اصل نه سڌري ها، پر الله جنهن کي گهري ٿو تنهن کي سڌاري ٿو ۽ الله ٻڌندڙ ڄاڻندڙ آهي.“ [النور: 21]

اهڙيءَ طرح هي چئي سگهجي ٿو ته نفس اماره ۽ شيطان يعني گڏجي انسان تي ڪاهه ڪن ٿا ۽ اها ڪاهه ايتري زور ۽ طاقت واري هوندي آهي جو جيڪڏهن الله ﷻ جو انسان جي مٿان فضل ۽ ڪرم نه هجي ته انسان گمراه ٿي وڃي. شيطان ۽ نفس جي ان حملي کان صرف اهو ئي بچي سگهي ٿو جيڪو الله ﷻ کان پناهه گهري. ڇاڪاڻ ته ان جي ئي فضل ۽ ڪرم سان نجات ممڪن آهي. پر جيڪڏهن ڪو پاڻ ئي ائين نه چاهي يعني الله ڏانهن رجوع نه ڪري ته يقيناً اهو سڀني جهانن کان بي نياز آهي.

ان حوالي سان جيڪي الله ڏانهن رجوع نٿا ڪن اهي ڪن پٺن وانگر پيا (ماحول جي رخ تي) اڏامندا وٽندا آهن ۽ نفس اماره ۽ شيطان جي غلاميءَ ۾ جڪڙيل رهندا آهن. اهي يعني سندس بد اعمالين کي سهڻو بنائي پيش ڪندا رهندا آهن ۽ انسان برائين جي دلدل ۾ لڳاتار ڦاسندو ويندو آهي. سموري انساني تاريخ شاهد آهي ۽ اڄوڪي دؤر ۾ ته اهو شيطاني ناچ پنهنجي عروج تي آهي. جڏهن خدا جو خوف ۽ آخرت تي يقين اڻ لپ ٿيندو پيو وڃي. جڏهن انساني ذهن مان خدا جو خوف ۽ آخرت ۾ پڇاڻي جو تصور ختم ٿي ويندو ته ان جي جاءِ انساني خواهشون، دنيا جي محبت ۽ ٻيون پست خواهشون وٺن ٿيون ۽ حيوانيت پنهنجي سموري ساز و سامان سان اڳهاڙي ناچ ۾ مصروف ٿي ويندي آهي، جيڪو اڄ سموري دنيا جو الميو آهي.

شيطان پنهنجن ڪڏن مقصدن لاءِ هدايت جي راهه تي هلندڙ ماڻهن تي ڀڙ اهڙي حربو استعمال ڪندو آهي ۽ کين ان راهه تان هٽائڻ جي ڪوشش ڪندو آهي..

إِنَّ الَّذِينَ ارْتَدُّوا عَلَىٰ أَدْبَارِهِم مِّن بَعْدِ مَا تَبَيَّنَ لَهُمُ الْهُدَىٰ ۗ الشَّيْطَانُ
سَوَّلَ لَهُمْ ۖ وَأَمْلَىٰ لَهُمْ ﴿٢٥﴾

”بيشڪ جيڪي پنهنجن پنن تي (پوئين پير) موٽيا هن کان پوءِ
جو انهن لاءِ سڌي وات ظاهر ٿي، شيطان سندن دلين ۾ اهو خيال
ويهايو ۽ انهن کي ڊگهيون اميدون ڏيڪاريون.“ [محمد: 25]

3) نفس خود غرضي ۽ جي طرف مائل ڪندو آهي:

نفس اماره جو هڪ منفي طريقو انسان کي بخل ڏانهن راغب ڪرڻ به
آهي.

وَأَحْضَرَتِ الْأَنْفُسُ الشُّحَّ ۖ

”۽ نفس بخيلي (خود غرضي) جي طرف مائل هوندا آهن.“ [النساء: 128]

مٿين آيت جي انهن ٿورن لفظن ۾ انساني زندگيءَ جي هڪ بنيادي
حقيقت بيان ڪئي وئي آهي. انهن لفظن سان لفظ ”شح“ جو مادو (ش.ح.ح)
آهي. جنهن جي معنيٰ بدترين قسم جي خود غرضي آهي. ان ۾ بخل
(ڪنجوسي) ۽ حرص يعني شامل آهن. بخل فقط مال ۾ ٿيندو آهي پر شح
مان مراد هيءَ هوندي آهي ته هر قسم جي پلائين کي فقط پنهنجي لاءِ
مخصوص ڪري ڇڏڻ ۽ ٻين تائين ان جي رسائيءَ کي روڪڻ ۽ اهو عمل
فطرت ۾ شامل هجي. تنهنڪري چئي سگهجي ٿو ته نفس اماره انسان کي ان
طرف مائل ڪندو آهي ته هو دنيا جون سموريون نعمتون پنهنجي لاءِ
مخصوص ڪري ڇڏي ۽ ٻئي ڪنهن کي ان مان فائدو حاصل ڪرڻ نه ڏي.
اهو اهڙو انساني رويو آهي جنهن جو عام طور تي مشاهدو ڪري سگهجي ٿو.
ماڻهو سمورين نعمتن کي فقط پنهنجي لاءِ مخصوص ڪرڻ گهرن ٿا، پوءِ ڀلي
ان سان ٻين کي ڪيتري به تڪليف پهچي.

الشَّيْطَانُ يُعِدُّكُمْ لِلْفَقْرِ وَيَأْمُرُكُمْ بِالْفَحْشَاءِ ۗ

”شيطان اوهان کي سڃاڻي ۽ جو ڊپ ڏئي ٿو ۽ اوهان کي بي حياتيءَ

جو حڪم ڪري ٿو.“ [البقره: 268]

ان حوالي سان نفس اماره ۽ شيطان جو طرز عمل هڪ جهڙو هوندو آهي.

4) وسوسا پيدا ڪرڻ:

نفس اماره جو هڪ ٻيو منفي عمل مختلف قسم جا وسوسا پيدا ڪرڻ
به آهي.

وَلَقَدْ خَلَقْنَا الْإِنْسَانَ وَنَعَلَمُ مَا تُوَسْوِسُ بِهِ نَفْسُهُ ۗ وَنَحْنُ أَقْرَبُ إِلَيْهِ
مِنْ حَبْلِ الْوَرِيدِ ﴿١٦﴾

”۽ بيشڪ اسان ماڻهوءَ کي پيدا ڪيو آهي ۽ جيڪي سندس نفس
وسوسا وجهي ٿو سي ڄاڻون ٿا ۽ اسين ساهه جي رڳ کان به ان کي
گهڻو ويجهو آهيون.“ [اق: 16]

نفس اماره جي ان عمل ۾ ڀڃڻ شيطان سندس ويجهو ساڻي ثابت ٿيندو
آهي ۽ هو ان عمل کي وڌيڪ زور وٺائيندو آهي ڇاڪاڻ ته اهو سندس
مخصوص عمل آهي. قرآن حڪيم ۾ سورة الناس ۾ ڀڃڻ ان جو ذڪر موجود
آهي. انهن وسوسن جو قسم ڪهڙو به ٿي سگهي ٿو. اهي وسوسا ان وقت
خطرناڪ ثابت ٿيندا آهن، جڏهن اهي هدايت جي راهه کان هٽائيندڙ هجن.
اهي وسوسا محتاجيءَ جي خوف ۽ بي حياتيءَ جي خوف ۽ بي حياتيءَ جي
تلقين جي صورت ۾ ڀڃڻ ٿي سگهن ٿا.

5) عدل ۽ انصاف جي راهه کان هٽائڻ:

نفس اماره جي هڪ منفي خصوصيت هي به آهي ته هو انسان کي عدل
۽ انصاف جي راهه کان هٽائي ڇڏيندو آهي.

يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ لِلَّهِ وَلَوْ عَلَىٰ أَنْفُسِكُمْ
أَوِ الْوَالِدِينَ وَالْأَقْرَبِينَ ۚ إِنَّ يَكُونُ غَنِيًّا أَوْ فَقِيرًا فَاللَّهُ أَوْلَىٰ بِهِمَا ۚ فَلَا تَتَّبِعُوا
الْهَوَىٰ أَنْ تَعْدِلُوا ۚ وَإِنْ تَلَوْا أَوْ نَعَرْتُمْ فَإِنَّ اللَّهَ كَانَ بِمَا تَعْمَلُونَ خَبِيرًا ﴿١٢٥﴾

”اي ايمان وارو! انصاف تي قائم رهندڙ الله جي واسطي شاهدي
ڏيندڙ ٿيو جيتوڻيڪ اوهان جويا (اوهان جي) ماءُ پيءُ ۽ متن ماڻهن
جو نقصان ٿئي. جيڪڏهن (اوهان ماڻهو جنهن تي حق ثابت ٿئي ٿو)
مالدار آهي يا فقير آهي ته الله انهن پنهنين (مالدار ۽ فقير) جو
(اوهان کان) وڌيڪ خير خواه آهي، پوءِ اوهين انصاف ڪرڻ ۾

نفساني خواهشن جي ڪايد نه لڳو ۽ جيڪڏهن منجهائي شاهدي ڏيندو يا (شاهدي ڏيڻ کان) منهن موڙيندو ته پوءِ جيڪي اوهين ڪريو ٿا تنهن جي بيشڪ الله خبر رکندڙ آهي. [النساء: 135]

عدل جي بنيادي معنيٰ آهي، هڪ جيترو يا برابر هجڻ. ۽ برابريءَ لاءِ توازن لازمي شئي آهي. ڪنهن کي پورو پورو معاوضو ڏيڻ به عدل آهي. انسان پنهنجين نفساني خواهشن جي پورائي لاءِ عدل جي وات چڙهي ڏيندو آهي. مٿي ڄاڻايل آيت ۾ انهيءَ روش کان پرهيز ڪرڻ جي تلقين ڪئي وئي آهي. شاهدي هر صورت ۾ سچي ڏيڻ گهرجي پوءِ ان سان ڪنهن جو ذاتي يا سندس ڪٽنب جو ڪيترو به نقصان ڇو نه ٿيندو هجي.

6) خدائي حڪمن جي پيڪڙي تي اڀارڻ:

قرآن جي رُوءِ سان نفس اماره الله ﷻ ۽ ان جي رسولن جي حڪمن کي پسند نه ڪندو آهي ۽ انسانن کي انهن جي خلاف ورزي تي اڀاريندو آهي. ٻين لفظن ۾ الله ﷻ جي طرفان مقرر ڪيل حدن کي توڙڻ لاءِ اڪسائيندو آهي.

وَلَقَدْ آتَيْنَا مُوسَى الْكِتَابَ وَقَفَّيْنَا مِنْ بَعْدِهِ بِالرُّسُلِ وَآتَيْنَا عِيسَى ابْنَ مَرْيَمَ الْبَيِّنَاتِ وَأَيَّدْنَاهُ بِرُوحِ الْقُدُسِ أَفَكُلَّمَا جَاءَكُمْ رَسُولٌ بِمَا لَا تَهْوَى أَنْفُسُكُمْ اسْتَكْبَرْتُمْ ۖ فَفَرِّقُوا كَذِبُكُمْ ۖ وَفَرِّقُوا تَقْتُلُونَ ﴿١٤٠﴾

”۽ بيشڪ اسان موسيٰ کي ڪتاب ڏنو ۽ ان کان پوءِ (هڪ ٻئي) پٺيان رسول موڪلياسون ۽ اسان مريم جي پٽ عيسيٰ کي ظاهر نشانيون ڏنيون ۽ ان کي پاڪ روح سان طاقت ڏني سون. ڇا پوءِ جڏهن به ڪنهن رسول اوهان وٽ اهو ڪجهه آندو جنهن کي اوهان جا نفس پسند نه ٿا ڪن ته اوهان وڌائي ڪئي پوءِ هڪ جماعت کي اوهان ڪوڙو ڪيو ۽ هڪ جماعت کي قتل ڪيو.“

[البقره: 87]

جيتوڻيڪ هن آيت سڳوريءَ ۾ بني اسرائيل جو طرز عمل بيان ڪيو ويو آهي ۽ واضح ڪيو ويو آهي ته جڏهن الله ﷻ جا رسول انهن وٽ اهڙا

خدائي حڪم کڻي ايندا هئا، جيڪي انهن جي نفسن کي پسند نه هئا ته هُو انهن کي ڪوڙو قرار ڏئي ڇڏيندا هئا ۽ رسولن کي قتل ڪندا رهندا هئا. پر اهو حڪم صرف بني اسرائيل تائين محدود نه آهي، بلڪ سمورن انسانن جي نفس جا رجحان هڪ جهڙا هوندا آهن. خدائي حڪم مڃڻ جي صورت ۾ انسان کي نفساني خواهشون ڇڏڻيون پونديون. خدا جا حڪم انسان کان اڄ جي (دنيا ۾) قرباني گهرن ٿا، جنهن جي بدلي ۾ ان لاءِ سڀاڻي ۾ (آخرت ۾) سئو ۽ هميشه وارو نڪاڻو آهي. پر ان لاءِ انساني نفس ڪنهن به صورت ۾ تيار نه ٿيندو آهي. ڇو ته هو عارضي ۽ جلدي فائدن جو چاهيندڙ هوندو آهي. جڏهن ته خدائي حڪمن کي مڃڻ جي صورت ۾ عارضي ۽ وقتي فائدا ڇڏڻا پوندا آهن، ان جي بدلي ۾ انسان کي ابدي فائدا ملندا آهن. نفس اماره جيئن ته فوري مفادن جو طالبو هوندو آهي، تنهن ڪري پنهنجي هوس جي تڪميل لاءِ خدائي حڪمن کان فرار ٿيڻ چاهيندو آهي. اڄوڪي دؤر ۾ ماڻهن جي سوچ جو محور اهي ئي شيطاني خيال آهن. ته فقط ۽ فقط اڄ جو فڪر ڪريو سڀاڻي ڪنهن ڏني آهي. جيڪو سراسر شيطاني ڏوڪو آهي.

نفس (اماره) دنيا جو طالب هوندو آهي

نفس اماره چاڪاڻ ته فوري مفادن جو طالبو هوندو آهي، ان جو لازمي نتيجو دنيا جي محبت ۽ ان جي طلب ۾ شدت جي صورت ۾ نڪرندو آهي. هي اهو جذبو آهي جيڪو گهڻي کان گهڻي مال ۽ دولت گڏ ڪرڻ تي اڀاريندو آهي. نه رڳو دولت گڏ ڪرڻ تي اڀاريندو آهي پر ان کي الله جي راهه ۾ خرچ ڪرڻ کان روڪيندو آهي.

يَوْمَ يُخْلِىٰ عَلَيْهِمْ نَارِ جَهَنَّمَ فَيَتَكَلَّمُونَ بِهَا جَبَاهُهُمْ وَجُنُوبُهُمْ وَظُهُورُهُمْ هَذَا مَا كُنْتُمْ لَا أَنْفُسَكُمْ فَذُوقُوا مَا كُنْتُمْ تَكْفُرُونَ ﴿٣٥﴾

”جنهن ڏينهن ان (سون ۽ چانديءَ) کي دوزخ جي باهر ۾ تپايو ويندو پوءِ ان سان سندن پيشانين ۽ پاسن ۽ پٺين تي داغ ڏنا ويندا (۽ ۽) ڪين چيو ويندو ته هي اهو ئي (خزانو) آهي جنهن کي اوهين پاڻ لاءِ گڏ ڪري رکندا هئا، پوءِ جو اوهين گڏ ڪندا هئا تنهن جو مزو

چڪو. [التوبه: 35]

هن آيت سڳوريءَ مان واضح ٿئي ٿو ته انساني نفس، انسان کي دنياوي مال ۽ هوس تي اڀاريندو آهي ۽ انسان اُن ڀار ۾ اچي دنياوي مفادن جو قيدي بڻجي ويندو آهي ۽ ايترو اڳتي وڌي ويندو آهي جو دين کي وساري ويهي رهندو آهي. ان جو انجام هن آيت سڳوريءَ ۾ واضح طور تي ٻڌايو ويو آهي. مٿيان اهي طريقا آهن جيڪي قرآن جي روءِ سان انسان جو نفس اماره ان جي تباهيءَ جي لاءِ اختيار ڪندو آهي. هاڻي انسان جو اهو پنهنجو اختيار آهي ته هو ڪهڙي راهه اختيار ڪري ٿو. اهو جهڙي راهه چونڊيندو. اهڙي ئي سندس تقدير ٺهندي.

باب ڇهون

انسانی شخصیت جي بحالي ۽ نفس لاءِ فائدیمند عمل

نفس جو احیاء:

گذريل صفحن ۾ انهن ٽن برن فعلن جو ذڪر ٿي چڪو جن جي نتيجي ۾ انساني نفس جي هلاڪت واقع ٿيندي آهي. ان هوندي به قرآن جي روءِ سان نفس جي اها هلاڪت ابدي ۽ دائمي نه هوندي آهي ۽ نفس ۾ نئين حياتي جا امڪان موجود هوندا آهن ۽ اها نئين حياتي صرف حلال روزي ڪمائن سان ممڪن هوندي آهي. سورت الجاثيه ۾ الله ﷻ جو ارشاد آهي:

وَ اٰخْتِلَافِ اللَّيْلِ وَ النَّهَارِ وَ مَا اَنْزَلَ اللهُ مِنَ السَّمَاءِ مِنْ رِزْقٍ فَاحْيَا بِهِ
الْاَرْضَ بَعْدَ مَوْتِهَا وَ تَصْرِيفِ الرِّيحِ اِلَيْتُمْ لِقَوْمٍ يَعْقِلُونَ ﴿٥﴾

”۽ رات ۽ ڏينهن جي بدلجڻ ۾ ۽ جو رزق الله آسمان مان لائو پوءِ ان سان زمين کي ان جي مرڻ کان پوءِ جياريائين، تنهن ۾ ۽ هوائن جي ڦير ڦار ۾ انهن ماڻهن لاءِ نشانين آهن، جيڪي عقل کان ڪم وٺن ٿا.“ [الباقية: 5]

هن آيت سڳوريءَ ۾ ٽن شين کي الله ﷻ پنهنجون نشانين قرار ڏنو آهي. پهريون رات ۽ ڏينهن جي اڳتي پوٽي اچڻ کي، ٻيون پاڻيءَ کي جنهن کي زمين جو رزق قرار ڏنو ويو آهي ۽ جنهن سان مثل زمين کي زندگي ملندي آهي ۽ ٽيون هوائن جي بدلجڻ کي. انهن تنهن نشانين مان موضوع

جي حوالي سان ٻي نشانيءَ کي بحث هيٺ آڻجي ٿو.

هي اسان جو هڪ عام مشاهدو آهي ته هڪ اهڙي زمين جيڪا مثل (غير آباد) هجي ۽ ان مان ڪا زرعي پيداوار نه ٿيندي هجي، پر جيڪڏهن ان مثل ۽ بنجر زمين کي مناسب پاڻي ۽ پاڻ ڏنو وڃي ته اها مثل زمين زندهه ٿي ويندي آهي ۽ پيداوار ڏيڻ لڳندي آهي. ان هڪ سادي ۽ عام فهم مثال جي ذريعي الله ﷻ زندگيءَ جي اهم ترين حقيقت انسانن تائين پهچائي آهي. هن آيت سڳوريءَ ۾ الله ﷻ پاڻيءَ کي زمين جو رزق قرار ڏنو آهي، جنهن سان هوءَ مثل حالت کان زندهه حالت ۾ تبديل ٿي وڃي ٿي. ٻين لفظن ۾ رزق تي نفس جو موت ۽ حيات منحصر آهي. جڏهن رزق سان زمين، مثل حالت مان زندهه حالت ۾ تبديل ٿي سگهي ٿي ته پوءِ اهو قانون انسانن تي به لاڳو ٿيندو. ڇاڪاڻ ته رزق جو تعلق زمين جي مقابلي ۾ انسانن سان وڌيڪ هوندو آهي. ٻين لفظن ۾ چئي سگهجي ٿو ته رزق تي زمين جي موت ۽ حيات وانگر انساني نفس جي موت ۽ حيات جو پڻ دارومدار آهي. باطل ۽ حرام ذريعن سان حاصل ڪيل رزق سان انساني نفس جو موت واقع ٿيندو آهي. (نساء 29) پر ان موت کان پوءِ به ان ۾ نئين حيات جو امڪان موجود هوندو آهي ۽ اها حيات رزق حلال تي ئي منحصر هوندي آهي ۽ حلال رزق قرآن مطابق اهو ئي آهي جيڪو محنت سان حاصل ڪيل هجي.

مٿي ڄاڻايل آيت ۾ قرآن مجيد پاڻيءَ کي ”زمين جو رزق“ قرار ڏيئي علمن جي هڪ نئين دنيا آباد ڪري ڇڏي آهي. غور ۽ فڪر جو مقام هيءُ آهي ته ان آيت ۾ جيڪڏهن لفظ ”رزق“ جو استعمال نه به ڪيو وڃي ها ته به مفهوم بلڪل چٽو هو. پر ان لفظ ”رزق“ جو ان آيت ۾ استعمال زندگي جي هڪ بنيادي حقيقت کي ظاهر ڪرڻ لاءِ ڪيو ويو آهي ۽ اها حقيقت هيءُ آهي ته رزق ۽ نفس جي جياپي جو پاڻ ۾ نهايت گهڻو ڳانڍاپو آهي. انسان پنهنجي جسماني ضرورتن لاءِ رزق حاصل ڪندو آهي ۽ اهو (رزق) نفس تي سڌو سنئون اثر انداز ٿيندو آهي. لڳاتار حرام رزق هڪ مرحلي تي انساني نفس کي هلاڪ ڪري ڇڏيندو آهي، جڏهن ته حلال رزق انساني نفس جي بقا، ترقي ۽ نشوونما جو ذريعو هوندو آهي.

وَرَزَقْنَا رَبِّكَ خَيْرًا مِّنْكَ ۝۱۳۱

”۽ تنهنجي پاليندڙ جو (ڏنل) رزق گهڻو چڱو ۽ وڌيڪ رهڻ وارو آهي.“ [طه: 131]

هن آيت ۾ الله تعاليٰ جو ارشاد آهي ته تنهنجي رب جو رزق خير تي مبني ۽ باقي رهڻ وارو آهي. جيڪڏهن رزق جي نوعيت تي غور ڪجي ته ظاهر آهي ته ان جي بقا جو ڪوبه تصور ڪونهي. ڪاڏي پيٽي جي شين جي بقا ڪهڙي ٿي سگهي ٿي؟ ظاهر آهي ته ان مان مراد رزق جون عام شيون نه آهن. پر انساني نفس جي بقا آهي جيڪا رزق تي دارومدار رکي ٿي. بشرطڪ اهو رزق جائز ۽ حلال ذريعن مان ڪمايل هجي. ان صورت ۾ ئي رزق، انساني نفس لاءِ خير ۽ بقا جو ذريعو ثابت ٿيندو. هيءُ اهو اصول آهي جنهن کي قرآن مثل زمين ۽ پاڻيءَ جي رزق جي مثال سان واضح ڪيو آهي.

وَتِلْكَ الْأَمْثَالُ لِنُظَرِ بِهَا لِلنَّاسِ ۚ وَمَا يَعْقِلُهَا إِلَّا الْعَالِمُونَ ۝۴۳

”۽ اهي مثال ماڻهن لاءِ بيان ڪريون ٿا ۽ انهن کي علم وارا ئي سمجهن ٿا.“ [العنكبوت: 43]

الله ﷻ مثال ۽ سمجهاڻيون ڏيئي انسانن کي هر شيءِ جي حقيقت بيان ڪري ڏيکاري آهي. مٿيون مثال به ان جي هڪ ڪڙي آهي. ان مثال تي غور ۽ فڪر ڪرڻ سان هيءَ حقيقت سامهون اچي ٿي ته ڪنهن وقت به انسان جيڪڏهن گهري ته پنهنجي تقدير بدلائي سگهي ٿو. جيڪڏهن هو ماضيءَ ۾ حرام ۽ باطل رزق جي ذريعن يا بين بچڙن عملن سان پنهنجي نفس کي تباهه ڪري چڪو آهي ته هو نااميد نه ٿئي. مثال زمين جي زندهه ٿيڻ جي مثال وانگر حلال ذريعن سان رزق حاصل ڪري پنهنجي نفس جي آبياري ڪري ۽ ان کي نئين حياتي بخشي ته هن جو مثل نفس بيهي زندهه ٿي پوندو. جيئن مثال زمين کي زندهه ڪرڻ لاءِ وقت جو ڪوبه قيد ڪونهي، اهڙيءَ طرح انسان به ڪنهن به وقت پنهنجي نفس کي نئين حياتي بخشي سگهي ٿو.

استغفار سان نفس جي بحالي

قرآن جي رو ۽ سان اهڙا ماڻهو جن پنهنجن نفسن تي ظلم ڪيو هجي،

انهن کي الله ﷻ جي رحمت کان مايوس ۽ نااميد ٿيڻ نه گهرجي بلڪ انهن کي الله ﷻ ڏانهن توبه لاءِ رجوع ڪرڻ گهرجي. الله ﷻ نهايت رحم وارو آهي انهن جا اڳيان سڀ گناهه مٽي ڇڏيندو.

قَالَ رَبَّنَا ظَلَمْنَا أَنفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ ۝۳۱

”انهن پنهنجن چيو ته اي اسان جا پاليندڙ! اسان پاڻ تي ظلم ڪيو ۽ جيڪڏهن تون اسان کي معاف نه ڪندي ۽ اسان تي رحم نه ڪندي ته ضرور اسين نقصان پائڻ وارن مان ٿينداسون.“ [الاعراف: 23]

هيءَ آيت سڳوري هن ڳالهه تي شاهد آهي ته اهڙا ماڻهو جيڪي پنهنجن نفسن تي ظلم ڪري ويٺا هجن، ته اهي الله ﷻ ڏانهن موتن ۽ اهوئي پنهنجي رحم ۽ باجهه سان انهن جا گناهه بخشيندو. چو ته الله ﷻ پنهنجي مخلوق تي بي انتها مهربان ۽ باجهارو آهي. الله ﷻ جو فرمان آهي:

وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ ۚ وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا ۝۳۲

”۽ اسان ڪوبه رسول نه موڪليو پر هن لاءِ ته الله جي حڪم سان سندس تابعداري ڪئي وڃي ۽ جڏهن انهن پاڻ تي ظلم ڪيو جيڪڏهن اهي توبت اچن ها پوءِ الله کان معافي گهرن ها ۽ رسول به انهن لاءِ معافي گهري ها ته الله کي مهرباني ڪندڙ نهايت رحم وارو لهن ها.“ [النساء: 64]

استغفار جو مادو (غ.ف.ر) آهي. ان جي بنيادي معنيٰ آهي، لڪائڻ ۽ محفوظ رکڻ. ان مان مغفرت جي معنيٰ ٿيندي حفاظت ڪرڻ ۽ استغفار جي معنيٰ آهي مغفرت جي طلب ڪرڻ. يعني پنهنجي قول ۽ عمل سان ڪنهن فساد جو ڪارڻ بڻجندڙ معاملي جي اصلاح جي خواهش ڪرڻ ۽ ان جي نقصانڪار اثرن کان حفاظت طلبڻ. ان حوالي سان قرآن مجيد مان حضرت موسيٰ ﷺ جي هڪ واقعي جو مثال ڏئي سگهجي ٿو. جڏهن حضرت موسيٰ ﷺ هڪ قبضيءَ کي بچائڻ لاءِ دشمن قوم جي هڪ شخص کي مڪو هنيو جنهن سان هو مري ويو، تنهن تي حضرت موسيٰ ﷺ چيو ته اهو شيطاني

چرچ سان ٿيو آهي. قرآن مجيد ۾ آهي:

قَالَ هَذَا مِنْ عَمَلِ الشَّيْطَانِ إِنَّهُ عَدُوٌّ مُّضِلٌّ مُّبِينٌ ﴿١٥﴾

”چيائين ته هي شيطان جي ڪم مان آهي، بيشڪ اهو گمراه ڪندڙ ڀڃڻو دشمن آهي.“ [القصص: 15]

تنهنڪري حضرت موسيٰ عليه السلام پنهنجي ان فعل تي الله تعالى جي آڏو استغفار ڪئي ۽ الله تعالى ان کي معاف ڪري ڇڏيو. قرآن مجيد ۾ آهي:

قَالَ رَبِّ إِنِّي ظَلَمْتُ نَفْسِي فَاغْفِرْ لِي فَغَفَرَ لَهُ إِنَّهُ هُوَ الْغَفُورُ الرَّحِيمُ ﴿١٦﴾

”چيائين ته اي منهنجا پاليندڙا! بيشڪ مون پاڻ تي ظلم ڪيو پوءِ تون مون کي معاف ڪر. پوءِ ان (الله) ان کي معاف ڪيو. بيشڪ اهو معاف ڪندڙ نهايت رحم وارو آهي.“ [القصص: 16]

هيءَ هڪ پڌري حقيقت آهي ته هر انساني عمل ڪو نه ڪو نتيجو ضرور پيدا ڪندو آهي. سٺا عمل سٺا نتيجا ڏيندا آهن ۽ برا عمل خراب نتيجا ڏيندا آهن. جيڪڏهن ڪو فرد غلط روش اختيار ڪري ته ان جا منفي اثر مرتب ٿيڻ شروع ٿي ويندا آهن. پوءِ اهو انهن ڀڃڻن عملن جي نوعيت تي دارومدار رکي ٿو ته ان جا اثر ڪيترا دور رس ۽ ڪيترا تباه ڪندڙ آهن. تنهن هوندي به ان کان اڳ جو انهن منفي اثرن جي ڪري سندس هلاڪت يقيني ٿي وڃي، الله تعالى جو قانون مشيت فرد کي پنهنجي اصلاح ۽ سڌاري جو هڪ موقعو ضرور فراهم ڪندو آهي. جيڪڏهن هو هلاڪت کان پهريان الله تعالى ڏانهن رجوع ڪري ۽ صالح عمل ڪري ته ان کي استغفار چيو ويندو آهي.

تنهن ڪري اهڙا ماڻهو جيڪي پنهنجن نفسن تي ظلم ڪري وينا آهن، انهن جون سڀ راهون بند ناهن ٿينديون. الله تعالى غفور الرحيم، باجھارو ۽ مهربان آهي. جڏهن به انسان جي دل ۾ اهو احساس جاڳي ته سندس طرز عمل غلط رهيو آهي ۽ هو درست ٿيڻ گھري ٿو ته انهيءَ لمحي ۾ هو رب ڏانهن رجوع ڪري، يقيناً الله تعالى سندس خطائون معاف ڪري ڇڏيندو. پر اهي ماڻهو جيڪي انهن ڀڃڻائين کان توبه تائب ٿيڻ نٿا چاهين

۽ هو شيطان جي دڳ تي هلڻ پسند ڪن ٿا، قرآن انهن کي خساري ۾ پوندڙ شمار ڪيو آهي. ڇاڪاڻ ته الله تعالى پاڻهي تي ان وقت رحم ڪندو آهي جڏهن هو پاڻ الله تعاليٰ جي رحمت جو طلبگار هجي ۽ ان ڏانهن رجوع ڪري، پر جڏهن پاڻ ئي انسان شيطاني ڪم ۾ راضي هجي ته ان لاءِ تباهيءَ کانسواءِ ڪجهه به نه آهي.

خساره جو مادو (خ.س.ر) آهي. جنهن جي معنيٰ آهي، اهڙو ماڻهو جنهن کان صحيح رستو گم ٿي ويو هجي يا اهڙو ماڻهو جيڪو هلاڪ ٿي ويو هجي. ان کان سواءِ ان جو استعمال نقص، ڪمي، بگاڙ ۽ اهڙي نقصان جي معنيٰ ۾ استعمال ٿيندو آهي جنهن ۾ مال، دولت، عقل، ايمان، صحت يا عزت وغيره جو نقصان هجي. اهي ماڻهو جن پنهنجن نفسن تي ظلم ڪيو انهن جو انجام هر قسم جو خسارو آهي. اهو ئي قرآن جو اصول آهي، جنهن کان فرار ٿيڻ ممڪن ناهي.

اهي ڪم جيڪي نفس لاءِ فائدہ مند آهن

قرآن مجيد ۾ واضح طور تي اهي فعل بيان ڪيا ويا آهن، جيڪي نفس لاءِ تقويت ۽ ان جي نشوونما جو ڪارڻ آهن. انهن ۾ الله تعالى جي راه ۾ خرچ ڪرڻ، هدايت قبول ڪرڻ، نعمتن تي شڪر ادا ڪرڻ ۽ استغفار وغيره شامل آهن. هيٺ انهن عملن جي وضاحت پيش ڪجي ٿي.

(1) انفاق:

انفاق جو مادو (ن.ف.ق) آهي. جنهن جي معنيٰ آهي، پنهنجي مال ۽ دولت کي الله تعالى جي رستي ۾ ڪليو رکڻ. قرآن مجيد ان جي مقابلي ۾ ”امساک“ (روڪي رکڻ) جو لفظ آڻي ان جي وڌيڪ وضاحت ڪري ڇڏي آهي.

قُلْ لَوْ أَنُّكُمْ تَهْلِكُونَ خِزَائِنَ رَحْمَةِ رَبِّي إِذًا لَأَمْسَكْتُمْ خَشْيَةَ الْإِنْفَاقِ ۗ وَكَانَ
الْإِنْسَانُ قَتُورًا ﴿١٧﴾

”چئو ته جيڪڏهن اوهين منهنجي پاليندڙ جي رحمت جي خزانن جا مالڪ ٿيو ها ته تنهن وقت ڪپائي ڇڏڻ جي ڊپ کان بند ڪري

رکوها. ۽ انسان تنگ دل آهي. [بني اسرائيله: 100]

انفاق جو حڪم قرآن مجيد جي بنيادي حڪمن مان هڪ آهي ته جيڪو به مال ضرورت کان وڌيڪ هجي، اهو الله ﷻ جي رستي ۾ خرچ ڪرڻ گهرجي.

وَيَسْأَلُونَكَ مَاذَا يُنْفِقُونَ قُلِ الْعَفْوَ

”۽ تو کان پڇن ٿا ته ڇا خرچ ڪن؟ (ڪين) چئو ته پنهنجي ضرورت کان بچيل (خرچ ڪيو).“ [البقره: 219]

الله ﷻ کي ٻانهن جو اهو فعل ايترو ته پسند آهي جو الله ﷻ ان کي پنهنجي لاءِ قرض ڏيڻ جي برابر قرار ڏنو آهي. الله ﷻ جو فرمان آهي:

مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضِعَّهُ لَهُ أَضْعَافًا كَثِيرَةً وَاللَّهُ يَقْبِضُ وَيَبْصُطُ وَإِلَيْهِ تُرْجَعُونَ ﴿٢٢٥﴾

”اهو ڪير آهي جو الله کي چڱو قرض ڏي ته الله ان لاءِ اهو ٻيڻو ڪري گهڻائي دفعا ۽ الله روزي تنگ ڪري ٿو ۽ ڪشادي ڪري ٿو ۽ ان ڏي ٿي موٽايا ويندو.“ [البقره: 245]

قرآن مجيد ۾ الله ﷻ جي رستي ۾ خرچ ڪرڻ (انفاق) جا ڪيترائي فائدا بيان ڪيا ويا آهن. مثال طور ماڻهو جيڪا رقم الله جي رستي ۾ خرچ ڪري ٿو، ان جي واپسيءَ جي ضمانت خود قرآن مجيد ۾ ڏني وئي آهي. (بقره 272) بلڪ ڪيترائي ڀيرا ٻيڻو ڪري ڏيڻ جو واعدو ڪيو ويو آهي (حديد 11) هڪ ٻي جڳهه تي ست سؤ ڀيرن کان وڌيڪ واپسيءَ جي ضمانت ڏني وئي آهي. (بقره 26) ۽ ان کي اهڙي واپار جي مثال قرار ڏنو ويو آهي جيڪو ڪڏهن به نقصان ۾ نه هوندو. (فاطر 29) ان جي نتيجي ۾ انسان کي عزت ڀريو رزق حاصل ٿئي ٿو، قيامت جي ڏينهن ان جا درجا بلند ٿين ٿا ۽ هو بخشجي وڃي ٿو. (انفال 4) ۽ اهو فعل الله ﷻ جي قرب ۽ رحمت جي حصول جو ذريعو آهي. (توبه 99) ان جي بدلي الله تعاليٰ تمام مٿانهون ۽ عزت وارو بدلو ڏيڻ جو واعدو ڪري ٿو. (توبه 121، حديد 11، مزمل 30) الله ﷻ جي رستي ۾ خرچ ڪرڻ جي نتيجي ۾ ماڻهو ڏک ۽ غم کان محفوظ رهي ٿو.

(بقره 262) ۽ ان سان زندگيءَ ۾ اڻ سڌايون ختم ٿي وڃن ٿيون. (مائده 12) ڪامياب ٿيڻ ۽ الله جي رضا لاءِ انفاق ضروري آهي. (روم: 38) رستو آسان ٿي وڃي ٿو. (ليل: 5-7) سخت عذاب کان بچڻ لاءِ ضروري آهي. (الصف: 9-10) ۽ اجتماعي بقا جو انحصار ان تي ئي آهي. (محمد: 38) ۽ الله ﷻ جي رستي ۾ خرچ ڪندڙ لاءِ آخرت ۾ بهترين گهر جو واعدو ڪيو ويو آهي. (رعد 22)

انهن سمورن فائدين سان گڏ انفاق خود انساني نفس لاءِ ڀڄڻ فائدہ مند آهي. قرآن مجيد ۾ آهي:

لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ وَمَا تُنْفِقُوا مِنْ خَيْرٍ فَلَا يُنْفِسْكُمْ وَمَا تُنْفِقُونَ إِلَّا ابْتِغَاءَ وَجْهِ اللَّهِ وَمَا تُنْفِقُوا مِنْ خَيْرٍ يُوَفِّ إِلَيْكُمْ وَأَنْتُمْ لَا تُظْلَمُونَ ﴿٢٢٦﴾

”اي رسول! انهن کي هدايت تي لڳائڻ تنهنجي ذمي نه آهي، پر الله جنهن کي گهري تنهن کي هدايت ڪري ۽ جو ڪجهه مال خرچ ڪندو سو اوهان لاءِ آهي. (هن شرط سان) ته اوهين الله جي رضامندي حاصل ڪرڻ کانسواءِ (ٻي ڪنهن به غرض لاءِ) خرچ نه ڪندو ۽ (پوءِ) جو به مال خرچ ڪندو سو اوهان کي پورو ڏنو ويندو ۽ اوهان تي ظلم نه ڪيو ويندو.“ [البقره: 272]

اهڙي طرح سورت التغابن ۾ الله ﷻ جو ارشاد آهي:

فَاتَّقُوا اللَّهَ مَا اسْتَطَعْتُمْ وَأَسْعُوا وَاطِيعُوا وَأَنْفِقُوا خَيْرًا لِأَنْفُسِكُمْ وَمَنْ يُوقِ شَحْمَ نَفْسِهِ فَأُولَئِكَ هُمُ الْمُفْلِحُونَ ﴿٢٧١﴾

”سو جيئرو ٿي سگهيو اوترو الله کان ڊڄو ۽ ٻڌو ۽ چيو مڃيو ۽ خرچ ڪريو ته اوهان جي نفسن جو ڀلو ٿئي ۽ جيڪي پنهنجي نفس جي حرص کان بچايا ويندا سي ئي ڪامياب آهن.“ [التغابن: 16]

غور طلب ڳالهه هي آهي ته مٿين ٻنهي آيتن ۾ انفاق في سبيل الله کي انساني نفس جي لاءِ باعث خيبر قرار ڏنو ويو آهي. خيبر جو لفظ ڪيترين معنائن ۾ استعمال ڪيو ويندو آهي. ان جي معنيٰ ۾ شرف، برتري، فضيلت

۽ ڪرم پڻ شامل آهن. ان حوالي سان چئي سگهجي ٿو ته انفاق جي ذريعي نفس کي ٻين نفسن جي پيٽ ۾ شرف ۽ برتري حاصل ٿي ويندي آهي. قرآن حڪيم خير جو لفظ ادنيٰ جي ضد ۾ بهتر (بقره 106)، نقصان جي ابتڙ (انعام 17)، فتنن جي ضد ۾ (حج 11)، شر جي ضد ۾ (بقره 216)، هر سني ڳالهه يا سني عمل لاءِ (نحل 76)، دنيا ۽ آخرت ۾ هر قسم جي خوشحالين لاءِ (نحل 30) ڪم آندو آهي. انهن معنائن مان واضح ٿئي ٿو ته انفاق جي نتيجي ۾ نفس کي نه رڳو ٻين نفسن جي پيٽ ۾ برتري حاصل ٿيندي آهي پر هو دنيا ۾ آخرت جون سڀ خوشيون پڻ حاصل ڪندو آهي.

2) هدايت سان نفس کي فائدو ٿئي ٿو:

نفس جي پرورش ۽ ترقيءَ جو پهريون ۽ آخري رستو حق ۽ هدايت جي واٽ آهي. اها هدايت جي واٽ ئي ان کي ڪاميابيءَ ڏانهن وٺي وڃي ٿي ۽ ان هدايت جو سرچشمو صرف قرآن مجيد ئي آهي. ڇاڪاڻ ته خود قرآن مجيد جي دعويٰ آهي ته هدايت صرف وحي آهي، ان کانسواءِ ڪجهه به نه آهي.

قُلْ إِنْ هُدَى اللَّهُ هُوَ الْهُدَىٰ ۗ

”بيشڪ الله جي هدايت ئي هدايت آهي.“ [البقره: 120]

هن آيت سڳوريءَ مان هي واضح طور تي معلوم ٿئي ٿو ته هدايت صرف وحيءَ جي ذريعي ئي ممڪن آهي، جيڪا قرآن مجيد جي صورت ۾ قيامت تائين محفوظ ٿيل آهي ۽ ان جي ئي ڏسيل راهه سان انسانن کي هدايت ملي سگهي ٿي.

قُلْ يَا أَيُّهَا النَّاسُ قَدْ جَاءَكُمْ الْحَقُّ مِنْ رَبِّكُمْ ۖ فَبِمَنِ اهْتَدَىٰ فَإِنَّمَا يَهْتَدِي لِنَفْسِهِ ۗ وَمَنْ ضَلَّ فَإِنَّمَا يَضِلُّ عَلَيْهَا

”اي پيغمبر! ڪين چئو ته اي انسانو! بيشڪ اوهان وٽ اوهان جي

پاليندڙ جي طرفان حق آيو آهي، پوءِ جيڪو رستي تي آيو سو رڳو

پاڻ لاءِ رستي تي اچي ٿو ۽ جيڪو گمراهه ٿيو سو رڳو پنهنجي

نقصان لاءِ گمراهه ٿئي ٿو.“ [يونس: 108]

اتان معلوم ٿيو ته هدايت جو سرچشمو صرف قرآن مجيد ئي آهي. قرآن

کانسواءِ هدايت جي ڪنهن ٻئي ذريعي جو قرآن ۾ ڪٿي به ذڪر ڪونهي. هدايت جو مادو (ه.دي) آهي. جنهن جي بنيادي معنيٰ نمايان، روشن ٿيڻ، اڳتي ٿيڻ آهي. تنهن هوندي به ان جي معنيٰ ۾ هديو ۽ تحفو موڪلڻ به شامل آهي. رهنمائي ڪرڻ ۽ واضح ڪرڻ به ان جي معنيٰ ۾ شامل آهن.

أُولَٰئِكَ الَّذِينَ اشْتَرُوا الضَّلٰلَةَ بِالْهُدٰى ۖ فَمَا رَبِحَت تِّجَارَتُهُمْ وَمَا كَانُوا مُهْتَدِيْنَ ﴿١٦﴾

”هي اهي ماڻهو آهن جن هدايت جي بدلي گمراهي خريد ڪئي، پوءِ نڪي سندن واپار فائدو ڏنو ۽ نڪي اهي رستو لهندڙ ٿيا.“

[البقره: 16]

قرآن مجيد واري واٽ ئي سڌي راهه آهي. جنهن کي قرآن مجيد صراط مستقيم چئي ٿو ۽ ڪاميابي ۽ ڪامراني ان راهه سان ئي ملندي، ان راهه تي ئي خدائي انعام ملندا.

الْحَدَىٰ لِلَّهِ رَبِّ الْعٰلَمِيْنَ ﴿١﴾ الرَّحْمٰنِ الرَّحِيْمِ ﴿٢﴾ مُلْكِ يَوْمِ الدِّيْنِ ﴿٣﴾ اِيَّاكَ نَعْبُدُ وَاِيَّاكَ نَسْتَعِيْنُ ﴿٤﴾ اِهْدِنَا الصِّرَاطَ الْمُسْتَقِيْمَ ﴿٥﴾ صِرَاطَ الَّذِيْنَ اَنْعَمْتَ عَلَيْهِمْ ۗ غَيْرِ الْمَغْضُوْبِ عَلَيْهِمْ وَلَا الضَّالِّيْنَ ﴿٦﴾

”سڀ تعريفون الله جي واسطي آهن جو جهانن جو پاليندڙ وڏو مهربان نهايت رحم وارو. حساب جي ڏينهن جو مالڪ آهي. (اي الله!) اسين تنهنجي ئي عبادت ڪريون ٿا ۽ توکان ئي مدد گهرون ٿا. اسان کي سڌو رستو ڏيکار! انهن جو رستو جن تي تو فضل ڪيو، جن تي نه ته تنهنجي ڪاوڙ ٿيل آهي ۽ نه انهن کان رستو گم ٿي ويو آهي.“ [الفتح: 1-7]

هيءَ واٽ پنهنجي مرضي ۽ اختيار سان پاڻ چونڊي آهي. جيڪي ماڻهو اها واٽ وٺڻ چاهين اهي پنهنجن نفسن کي بچائڻ ۾ ڪامياب ٿيندا آهن ۽ قرآن مجيد اهڙن ماڻهن کي متقي ڪوٺي ٿو. هدايت جي شمع اهڙن ماڻهن لاءِ ئي آهي. ۽ جيڪي اها واٽ نه وٺڻ گهرن ته ضلالت ۽ گمراهي انهن جو مقدر بڻجي ويندي آهي.

ذٰلِكَ الْكِتٰبُ لَا رَيْبَ فِيْهِ هُدًى لِّلْمُتَّقِيْنَ ﴿٢٠٣﴾

”هي ڪتاب آهي. ان ۾ ڪو شڪ نه آهي. (هي) رهنمائي آهي
پرهيزگارن لاءِ.“ [البقره: 2]

جيڪو چاهي ته هن ڪتاب مان رهنمائي وٺي ۽ جيڪو چاهي انڪار ڪري. جيڪڏهن هدايت حاصل ڪئي ويندي ته ان جو مثبت اثر انساني نفس تي پوندو ۽ جيڪڏهن انڪار ڪري گمراهي خريد ڪبي ته ان جو منفي اثر به نفس تي پوندو. اهو هڪ سڌو سنئون بنيادي قاعدو آهي.

مَنْ اهْتَدٰى فَاْتَبْنَا يَهْدِيْ لِنَفْسِهٖ وَمَنْ ضَلَّ فَاْتَبْنَا يَضِلُّ عَلَيْهَا وَلَا تَزِرُ
وِازِرَتُهٗ وِزْرَ اُخْرٰى وَمَا كُنَّا مُعَذِّبِيْنَ حَتّٰى نَبْعَثَ رَسُوْلًا ﴿٢٠٤﴾

”جنهن وات لڏي سو رڳو پنهنجي ڀلي لاءِ وات لهي ٿو ۽ جيڪو گمراه ٿيو سو رڳو پنهنجي نقصان لاءِ گمراه ٿئي ٿو. ۽ ڪو به ٻار ڪنڊڙ ٻئي (جي گناهه) جو بار نه ٿو کڻي. ۽ اسين ايستائين عذاب ڪندڙ نه آهيون جيستائين ڪنهن پيغمبر کي (نه) موڪليون.“

[بنبي اسرائيل: 15]

الله ﷻ جي ڪتاب قرآن مجيد مان هدايت تڏهن ملندي جڏهن پاڻهن خدائي حڪمن جي پيروي ڪندو ۽ ان سان ئي ٻانهي جي مٿان دنياوي ۽ اخروي نعمتن جو دروازو کليل ڪندو آهي. قرآن مجيد ۾ نمل 92 ۽ زمر 41 ۾ ان حقيقت کي ورجايو ويو آهي.

(3) شڪر سان به نفس کي فائدو ٿئي ٿو:

قرآن جي روءِ سان الله ﷻ جي نعمتن جي شڪر ڪرڻ سان به نفس کي فائدو ٿئي ٿو.

وَمَنْ شَكَرَ فَاْتَبْنَا يَشْكُرْ لِنَفْسِهٖ ؕ وَمَنْ كَفَرَ فَاِنَّ رَبِّيْ غَنِيٌّ كَرِيْمٌ ﴿٢٠٥﴾

”۽ جيڪو شڪر ڪندو سو رڳو پاڻ لاءِ شڪر ڪندو ۽ جيڪو بي شڪري ڪندو ته منهنجو پاليندڙ بي پرواهه ڪرم ڪندڙ آهي.“ [النمل: 40]

ان حقيقت جو ورجاءُ سورت لقمان ۾ هن ريت ڪيو ويو آهي:

وَلَقَدْ اَتَيْنَا لُقْمٰنَ الْحِكْمَةَ اَنْ اَشْكُرْ لِلّٰهِ ؕ وَمَنْ يَشْكُرْ فَاِنَّمَا يَشْكُرْ لِنَفْسِهٖ ؕ وَمَنْ كَفَرَ فَاِنَّ اللّٰهَ غَنِيٌّ حَمِيْدٌ ﴿١٣١﴾

”۽ بيشڪ اسان لقمان کي حڪمت ڏني (۽ کيس چيو سون ته) الله جو شڪر ڪر ۽ جيڪو شڪر ڪري ٿو سو رڳو پاڻ لاءِ شڪر ڪري ٿو ۽ جيڪو ناشڪري ڪري ٿو بيشڪ الله بي پرواهه ساراهيل آهي.“ [لقمان: 12]

(4) پاڪيزگي اختيار ڪرڻ:

پاڪيزگي اختيار ڪرڻ سان پڻ نفس کي فائدو پهچي ٿو. الله ﷻ جو ارشاد آهي:

وَمَنْ تَزَكٰى فَاْتَبْنَا يَتَّزٰى لِنَفْسِهٖ ؕ

”۽ جيڪو پاڪ ٿئي ٿو سو رڳو پاڻ لاءِ پاڪ ٿئي ٿو.“ [فاطر: 18]

هن آيت سڳوريءَ ۾ استعمال ڪيل لفظ ”تزڪي“ جو مادو (ز.ڪ.ي) آهي. جنهن جي معنيٰ آهي وڌڻ، پرورش حاصل ڪرڻ، نيڪ ۽ پرهيزگار بڻجڻ. صاف سترو ۽ پاڪ ٿيڻ ۽ خير خوبيءَ سان ترقيءَ جون منزلون طعي ڪرڻ. سورت الشمس ۾ ”رکها“ جي مقابلي ۾ ”دسها“ جو لفظ آيو آهي. دسها جي معنيٰ آهي ڪنهن جي نشوونما ۽ صفائي کي روڪڻ ۽ دٻائڻ. ان جي ابتڙ رکها جي معنا ٿيندي نشوونما، اوسر، ترقي ڏيڻ.

ان بنياد تي تزڪيءَ نفس مان مراد ٿيندي نفس کي شرڪ ۽ برن فعلن جي آلودگيءَ کان پاڪ ڪري ان کي پرورش ۽ ترقي ڏيڻ، جيڪو ماڻهو پنهنجي نفس جو ”تزڪيو“ ڪرڻ گهري ته ان کي گهرجي ته اهو هر قسم جو ظلم نه ڪري ۽ انهن سمورن برن فعلن کان پري رهي جن جي ڪرڻ کان قرآن مجيد منع ڪيو آهي. صرف ان صورت ۾ ئي ان جو نفس پاڪ ٿئي ٿو.

قومن جي اجتماعي نفس جي حياتي ۽ موت

جيئن انفرادي طور تي نفس جي حياتي ۽ موت جو تعين ان جي رزق

جي ذريعن سان ٿيندو آهي. ائين ئي اجتماعي طور تي قومن جي موت ۽ حياتي جو دارومدار انهن جي اجتماعي نفس جي حياتي ۽ موت تي هوندو آهي ۽ اجتماعي نفس جي موت ۽ حياتي جو دارومدار وري انهن رزق جي ذريعن ۽ نعمتن جي استعمال جي طريقي تي هوندو آهي جيڪي ان قوم کي الله ﷻ جي طرفان عطا ٿينديون آهن. ان حوالي سان قرآن جو بنيادي اصول هي آهي:

إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ ۗ

”بيشڪ الله ڪنهن قوم جي حالت نه ٿو بدلائي جيستائين اهي

پنهنجن نفسن ۾ تبديلي نه آڻن.“ [الرعد: 11]

ان حوالي سان سڌو سنئون قانون هي آهي ته اهي فرد جن تي قومون مشتمل هونديون آهن. پهريان اهي پنهنجن نفسن کي تبديل ڪندا ۽ انهن جي اصلاح ڪندا ته الله ﷻ انهن جي حالت تبديل ڪندو. هتي الله ﷻ جي طرفان تبديل ڪرڻ مان مراد الله ﷻ جا اهي قانون آهن جيڪي قوم جي ان اختيار ڪيل تقدير جي حوالي سان پنهنجو پاڻ لاڳو ٿي ويندا ۽ قوم کي ذات ۽ پستيءَ واري حالت مان ڪڍي ترقي ۽ اوج جي منزل تي پهچائيندا آهن. پر ان لاءِ شرط آهي ته قوم جا فرد پهريان پاڻ پنهنجو فڪر ڪن. اصلاح ڪن. باقي ڪم الله ﷻ جي طرفان متعين ٿيل قانونن تحت پاڻ ٿي ٿيندو.

جيستائين قومن جو تعلق آهي، ظاهر آهي ته اهي فردن مان ٺهنديون آهن. تنهن ڪري نفس جي حياتي ۽ موت جو جيڪو قاعدو فردن لاءِ آهي، قومن لاءِ به اهو ئي آهي. اهي سمورا فعل جن سان نفس کي حياتي ملندي آهي ۽ جن سان نفس کي تقويت ملندي آهي. انهن عملن سان ئي قومون ترقيءَ جون منزلون طئي ڪنديون آهن.

ان حوالي سان هي نڪتو به ذهن ۾ رکڻ گهرجي ته جڏهن ڪنهن قوم کي ڪا نعمت يا ڪو اعزاز ملندو آهي ته الله تبارڪ و تعاليٰ پنهنجي مشييت ۽ مرضيءَ سان طئي ڪيل قانون تحت اها نعمت تيستائين واپس نه وٺندو آهي. جيستائين اهي پاڻ الله ﷻ جا ناشڪر بڻجي ان نعمت جو غلط استعمال نه ڪن. جڏهن اهي الله ﷻ جي نعمتن جو غلط استعمال ڪندا

آهن ته ان غلط روش جي ڪري ئي ڪانئن اها نعمت ڪسي ويندي آهي. الله ﷻ جو فرمان آهي:

ذٰلِكَ بِاَنَّ اللّٰهَ لَمْ يَكُ مُغَيِّرًا لِّنِعْمَةٍ اَنْعَمَهَا عَلٰى قَوْمٍ حَتّٰى يُغَيِّرُوْا مَا بِاَنْفُسِهِمْ ۗ وَاَنَّ اللّٰهَ سَبِيْعٌ عَلِيْمٌ ۝۵۳

”اهو هن ڪري آهي جو الله جيڪا به نعمت ڪنهن قوم کي ڏني آهي تنهن کي بدلائڻ وارو نه آهي. جيستائين جيڪا حالت آهي تنهن کي اهي نه بدلائين ۽ هن ڪري ته الله بدندڙ ڄاڻندڙ آهي.“

[الانعام: 53]

”نعمت“ عربي ٻوليءَ جو وسيع معنيٰ وارو لفظ آهي. ان مان مراد مال، دولت، مسرت، خوشي، خوشحالي ۽ آسودگي آهي. الله ﷻ ڪنهن به قوم کي ڪنهن به قسم جي نعمت عطا ڪندو آهي ته پنهنجي مشييت جي طئي ٿيل قانونن تحت تيستائين ان کان اها نه ڪسيندو آهي جيستائين ان قوم جا ماڻهو پاڻ ئي ان نعمت جا نااهل ٿي وڃن. ڪا به قوم نعمتن جي اهل تڏهن نه رهندي آهي جڏهن سندن نفس مرده يا ڪمزور ٿيڻ شروع ٿيندا آهن ۽ نفس بخل، بچڙائين ۽ الله جي مقرر ڪيل حدن کي ٽوڙڻ ۽ الله جي نافرمانيءَ سان ڪمزور ٿيندا آهن ۽ باطل ڪمائيءَ سان مڪمل طور هلاڪ ٿي ويندا آهن. تنهن ڪري اهي قومون جيڪي الله ﷻ جي مقرر ڪيل قانونن ۽ حدن کي ٽوڙينديون آهن ته انهن کان اها نعمت ڪسي ويندي آهي. ڇاڪاڻ ته ظاهر آهي ته نعمتن جا حقدار زندهه ماڻهو هوندا آهن. جڏهن ته اهي پنهنجي ڪردار جي ڪري مرده بڻجي ويندا آهن ۽ الله تعاليٰ جي نعمتن جو اهل نه رهندا آهن. تنهن هوندي به جيڪڏهن اها قوم وري پنهنجي نفسن کي زندهه ڪري ته اها وري نعمتن جي حقدار بڻجي ويندي آهي.

سورت النحل ۾ الله ﷻ هڪ ڳوٺ وارن جو مثال ڏئي ان حقيقت کي

هن ريت واضح فرمايو آهي:

وَضَرَبَ اللّٰهُ مَثَلًا قَرْيَةً كَانَتْ اٰمِنَةً مُّطْمَئِنَّةً يَّاتِيهَا رِزْقُهَا رَغَدًا مِّنْ كُلِّ مَكَانٍ فَكَفَرَتْ بِاَنْعَمِ اللّٰهِ فَاذْقَهَا اللّٰهُ لِبَاسِ الْجُوعِ وَالْخَوْفِ بِمَا كَانُوْا

يَمُتُونَ ﴿١١٣﴾ وَلَقَدْ جَاءَهُمْ رَسُولٌ مِّنْهُمْ فَكَذَّبُوهُ فَأَخَذَهُمُ الْعَذَابُ وَهُمْ ظَالِمُونَ ﴿١١٤﴾

”۽ الله هڪ ڳوٺ جو مثال بيان ڪيو آهي جو امن ۽ اطمینان سان هو ان ڪري سڀ ڪنهن هنڌان ڪشادگيءَ سان سندس روزي پهچندي هئي. پوءِ ان الله جي نعمتن جي ناشڪري ڪئي. پوءِ اهي جيڪي ڪندا هئا تنهن جي ڪري الله انهن کي بڪ ۽ خوف جي پوشاڪ جو مزو چڪايو ۽ بيشڪ منجهائن هڪ رسول وٺن آيو. پوءِ ان کي انهن ڪوڙو ڪيو. پوءِ کين عذاب اچي پڪڙيو ۽ اهي ظالم هئا.“ [النحل: 113-112]

مٿين آيتن ۾ ڪنهن خاص قوم يا ڪنهن خاص قبيلي جو ذڪر نه آهي. بلڪ هڪ عام صورتحال بيان ڪئي وئي آهي. تنهن ڪري اهي نتيجا هر ان قوم يا ڳوٺ تي اچي سگهن ٿا، جن جا عمل اهڙي قسم جا هوندا. پوئين مثال ۾ هڪ اهڙي ڳوٺ وارن جو ذڪر آهي جن کي دنيا جي هر قسم جون نعمتون ميسر هيون. انهن الله ﷻ جي نعمتن جي ناشڪري ڪئي يعني انهن اهڙا عمل ڪرڻ شروع ڪيا جن سان سندس نفس ڏينهنون ڏينهن ڪمزور ٿيندا ويا ۽ آخرڪار هلاڪ ٿيا. ان جي نتيجي ۾ مڪمل تباهي سندن مقدر بڻجي وئي. تنهن ڪري چئي سگهجي ٿو ته نفسن جي بربادي اجتماعي تباهيءَ جي مترادف آهي. تنهن ڪري ان کان پوئين آيت ۾ مسلمانن کي اهڙي قسم جي طرز عمل جي اپنائڻ کان بچڻ جي تلقين ڪئي وئي آهي ۽ الله ﷻ جي اطاعت ڪرڻ ۽ شڪر گذار بڻجڻ جو حڪم ڏنو ويو آهي ته جيئن انساني نفس برباد نه ٿين ۽ ان ڳوٺ جهڙي تباهي مقدر نه بڻجي.

فَكُلُوا مِمَّا رَزَقَكُمُ اللَّهُ حَلَلًا طَيِّبًا ۚ وَاشْكُرُوا لِعِمَّتِ اللَّهِ إِنَّ كُنْتُمْ لِرَبِّكُمْ لَتَعْبُدُونَ ﴿١١٤﴾

”پوءِ الله جيڪا اوهان کي پاڪ حلال روزي ڏني آهي تنهن مان کائو ۽ الله جي نعمت جو شڪر ڪريو جيڪڏهن اوهين ان جي ئي بندگي ڪريو ٿا.“ [النحل: 114]

تنهن ڪري مجموعي طور تي هي چئي سگهجي ٿو ته جيتوڻيڪ نفس اماره ۽ شيطان ٻئي گڏجي انسان کي سڌي راهه کان هٽائي گمراهه ڪرڻ جي ڪوشش ڪندا آهن. پر جيڪڏهن انسان پاڻ ڀتڪڻ نه چاهي ۽ هدايت جي رسيءَ کي مضبوطيءَ سان پڪڙي ته نفس اماره ۽ شيطان جون سڀ اٽڪلون پاڻ ئي ختم ٿي وينديون. پر جيڪڏهن فطري ڪمزورين جي ڪري انسان کان ڪا خطا ۽ ڀل ٿي وڃي يا لڳاتار بد اعمالين سبب نوبت نفس جي هلاڪ ٿيڻ تي پهچي وڃي ته به هو الله ﷻ جي رحمت کان نااميد نه ٿئي، ان لاءِ نئين حياتيءَ جا دروازا کليل آهن. چاڪاڻ ته الله باجهارو مهربان ۽ ”غفور رحيم“ آهي ۽ پنهنجن ٻانهن تي بار بار رحم کائڻ وارو آهي. مختلف صالح عمل، جن جو مٿي ذڪر ٿي چڪو آهي، انهن سان نفس کي نئين حياتي ملي سگهي ٿي ۽ اهو قانون فردن ۽ قومن پنهنجي لاءِ هڪ جهڙو فائدیمند آهي.

ختم شد